



THE

CHOWKHAMBÂ SANSKRIT SERIES,

A

COLLECTION OF RARE & EXTRAORDINARY SANSKRIT WORKS

NO. 380

श्री

मण्डनमिश्रकृता

मीमांसानुक्रमणिका

महामहोपाध्याय-गङ्गानाथझाशर्मणा मैथिलेन रचितेन

मीमांसामण्डनेन मण्डिता

न्यायोपाध्यायेन दुण्डिराजशास्त्रिणा

संस्कृता शोधिता च ।

MĪMĀNSĀNUKRAMANIKĀ

by

Mandana Mīśra,

With an Original Commentary,

Mīmāṃsāmāndana

by

Mahāmahopādhyāya

Gaṅgānātha Jhā, M. A., D Litt, LL. D.

Edited by Nyāyopādhyāya Pandit Dhundhirāja Śāstri

FASCICULUS II-२

PUBLISHED & SOLD BY THE SECRETARY,

CHOWKHAMBÂ SANSKRIT SERIES OFFICE,

Vidyā Vilas Press, North of Gopal Mandir, Benares.

1928



8651.....
पुस्तक सं. ८६५१.....
ग्रन्थ-उप, ज. उ. ति. शि. संस्थान
राज्य, बाराणसी

श्रीः



आनन्दवनविद्योतिसुम्नोभि सुसंस्कृता ।
सुवर्णाऽङ्कितमव्याभशतपत्रपरिष्कृता ॥ १ ॥
चौखम्बा-संस्कृतग्रन्थमाला मञ्जुलदर्शना ।
रसिकालिकुलं कुर्यादमन्दाऽऽमोदमोहितम् ॥ २ ॥

स्तवकः—३८०

*Printed by Jai Krishna Das Gupta
at the Vidya Vilas Press, Benares,*

Agents

1 Otto Harrassowitz, Leipzig

GERMANY

2 The Oriental Book-supplying Agency,

POONA

(७) ३।४।२४-२५ सर्वार्थताऽसंवदेतेर्मलिन्या

(१) निषेधान्तरविचारः ।

(२) दर्शपूर्णमासप्रकरणे श्रूयते—‘मलवद्वाससा न संवदेत’ इति ।
‘मलवद्वाससाः’ रजस्वला स्त्री] ।

(३) तत्र सन्देहः—किं मलवद्वाससा स्त्रिया सह संवादस्य दर्श-
पूर्णमासाङ्गस्य प्रतिषेधात् अस्य प्रतिषेधस्य कृत्वङ्गता—उत पुरुषस्य
सर्वत्र संवादस्य प्रतिषेधात् अस्य पुरुषाङ्गत्वमिति ।

(४) पूर्वपक्षः—प्रकरणबलात् संवादननिषेधस्य कृत्वङ्गतैव । तथाच
दर्शपूर्णमासानुष्ठाने प्रसक्तः पुरुषः रजस्वलया न संवदेतेत्यस्यार्थ इति ।

(५) सिद्धान्तः—‘यस्य ब्राह्मणेऽहनि पत्न्यनालम्मुका भवति तामपरु-
ध्य यजेतेति’ रजस्वलायाः पत्न्या यज्ञावसरेऽसत्त्वात्तया सह संवादस्या-
प्रसक्तत्वात्तस्य प्रतिषेधोऽन्याय्यः । ततश्च सार्वत्रिककेवलपुरुषार्थता-
ऽस्य निषेधस्य । क्वचिदपि रजस्वलया संवादो न कार्य इति तस्यार्थः ।

एतदेवाभिप्रेत्याह—सर्वार्थतेति । ‘मलिन्या’ रजस्वलया—‘असंव-
देतः’—संवादप्रतिषेधस्य—‘सर्वार्थता’ सकलसाधारणपुरुषार्थत्वम्—न
केवलयज्ञप्रसक्तपुरुषार्थत्वमित्याशयः ॥ ७ ॥

(८) ३।४।२६-३० पुंसो हिरण्यस्य धृतिः क्रतोर्न ।

(१) प्रकरणविशेषासम्बद्धानामङ्गत्वविचारः प्रसूयते ।

(२) अनारभ्य श्रूयते—‘तस्मात् सुवर्णं हिरण्यं धार्यम्—सुवर्णं एव
भवति दुवर्णोऽस्य भ्रातृव्यो भवति’ इति ।

(३) तत्र सन्देहः—अत्रोक्तं हिरण्यधारणं कृत्वङ्गमुत पुरुषार्थमिति ।

(४) पूर्वपक्षः—यदेतद् हिरण्यधारणं तस्य वेदविहितत्वेन वैदिक-
क्रियारूपत्वात् क्रतुस्मारकत्वं ततश्चास्य कृत्वङ्गतैव—तथाच क्रतूपयुक्तं
हिरण्यं धारणेन संस्क्रियत इति भावः इति ।

(५) सिद्धान्तः—वाक्यमिदं यदि क्रतुप्रकरणे श्रुतं स्यात् सम्भवेत्तर्हि
तस्य क्रतुस्मारकत्वम् । इदं त्वनारभ्याधीतम् । न च हिरण्यं क्रताव-
व्यभिचरितम्—येन क्रतुं स्मारयेत् । एवं च क्रतौ नियमने प्रमाणाभा-
वात् केवलपुरुषार्थतैव धारणस्योचितेति ।

एतदेवाभिप्रेत्याह पुंस इति । ‘हिरण्यस्य धृतिः’ धारणं—‘पुंसः’ पुरु-
षाङ्गमेव—‘न क्रतोः’ न कृत्वङ्गमित्यर्थः ॥ ८ ॥

(९) ३।४।३१-३३ जयादयो वैदिकहोमशेषाः ।

(१) अनारभ्याम्नातानां वाक्येन सिद्धकत्वङ्गभावानां पदार्थानां सम्बन्धविशेषा इदानीं विचार्यन्ते ।

(२) अनारभ्य श्रूयते—‘येन कर्मणा ईत्सेत् तत्र जयां जुहुयात्—राष्ट्रभृतो जुहोति अभ्यातानाञ्जुहोति’ इति [‘ईत्सेत्’ ऋद्धिमिच्छेत्—‘जया’ चित्तं च स्वाहेत्याद्याहुतिरूपा—ऋताषाडित्याद्याहुतिरूपा ‘राष्ट्रभृतः’—अग्निर्भूतानामित्याद्याहुतिरूपा ‘अभ्यातानाः’] ।

(३) तत्र सन्देहः—एता आहुतयः किं लौकिकेषु कृष्यादिषु वैदिकेषु अग्निहोत्रादिषु सर्वेषु निविशन्ते उत वैदिकेष्वेवेति ।

(४) पूर्वपक्षः—वैदिककर्मण्येव लौकिककर्मणापि ऋद्धेरिष्यमाणत्वात् सङ्कोचे प्रमाणाभावात् जयादिहोमः सर्वकर्माङ्गमिति ।

(५) सिद्धान्तः—‘यदाहवनीये जुहति तेन सोऽस्याभीष्टः प्रीतः’ इति वाक्येन होममुद्दिश्याहवनीयाग्निविधानम्—न च कृष्यादौ आहवनीयाग्निसम्भवः । तस्मात् आहवनीयवत्सु वैदिककर्मस्वेव जयादिहोमानां निवेश इति ।

एतदेवाभिप्रेत्याह—जयादय इति । ‘जयादयः’ होमाः—‘वैदिकानामेव’ ‘होमानां’ शेषाः अङ्गभूताः—न लौकिकानामित्याशयः ॥ ९ ॥

(१०) ३।४।३४-३५ अश्वग्रहे वैदिकजेऽङ्गमिष्टिः

(१) अनारभ्याधीतानि कानिचित्कर्माणि वैदिककर्मप्रयुक्तान्युत लौकिकव्यवहारप्रयुक्तानीति विचार्यते ।

(२) अस्त्यश्वप्रतिग्रहेष्टिः—‘वरुणो वा एतं गृह्णाति योऽश्वं प्रतिगृह्णाति—यावतोऽश्वान् प्रतिगृह्णीयात् तावतो वारुणान् चतुष्कपालान् निर्गपेत्’ इति । [प्रतिग्रहपदेनात्र दानं विवक्षितमित्यग्निमेऽधिकरणे निर्णेष्यते] ।

(३) तत्र सन्देहः—किमियमिष्टिलौकिकेऽश्वप्रतिग्रहे कार्या उत वैदिके इति । [लोके भिक्षमाणो वाऽभिक्षमाणो यत्राश्वं लभते तत्राश्वप्रतिग्रहो लौकिकः पौण्डरीकयज्ञेऽश्वसहस्रं दक्षिणा ज्योतिष्टोमे गौश्चाश्वश्चेत्यश्वप्रतिग्रहो वैदिकः] ।

(४) पूर्वपक्षः—विशेषाश्रवणात् लौकिकवैदिकोभयप्रतिग्रहप्रयुक्तेयमिष्टिः [अथवा ‘न केसरिणो ददाति’ इति लौकिकाश्वदानस्य निषिद्धत्वात् तस्यैव दानस्य प्रायश्चित्तरूपेयमिष्टिलौकिकदानमात्रे प्रयुक्तेति अपरः पक्षः] ।

(५) सिद्धान्तः—‘वरुणो वा एतं गृह्णाति योऽश्वं प्रतिगृह्णाति’ इत्यश्वप्रतिग्रहे जलोदरव्याधिरूपो दूष्ट एव दोषः श्रूयते । न च लौकिकस्याश्वप्रतिग्रहस्य तद्व्याधिजनकत्वं कुत्रापि दृश्यते । वैदिकस्य तु

सम्भवेत्येव जन्मान्तरविषयं दोषश्रवणम् । अतो वैदिके एवाश्वप्रतिग्रहे इयमिष्टिरिति ।

एतदेवाभिप्रेत्याह—अश्वग्रह इति । ‘वैदिकजे’ वैदिककर्माङ्गभूते एव ‘अश्वग्रहे’ अश्वप्रतिग्रहे—‘इष्टिः’ अश्वप्रतिग्रहेष्टिः—‘अङ्गम्’ इति सम्बन्धः ॥ १० ॥

(११) ३।४।३६-३७ उपक्रमात् सा तुरगस्य दातुः ।

(१) पूर्वाधिकरणविषयस्याश्वप्रतिग्रहेष्टेः कर्तृविषयो विचारः प्रस्तूयते ।

(२) [पूर्वाधिकरणोदाहृतमेवात्रापि विषयवाक्यम्] ।

(३) तत्र सन्देहः—इयमश्वप्रतिग्रहेष्टिः किं यस्मै अश्वो दीयते तेन प्रतिग्रहकर्त्रा कर्तव्या—उत यो ददाति तेन प्रतिग्रहकारयित्रेति ।

(६) पूर्वपक्षः—‘प्रतिगृह्णीयात्’ इति स्पष्टश्रवणात् प्रतिग्रहीतुरेवेष्टिरिति ।

(५) सिद्धान्तः—उदाहृतवाक्यस्योपक्रम एवंप्रकारेण उपलभ्यते—‘प्रजापतिर्वरुणायाश्वमनयत् [दत्तवानित्यर्थः] स स्वां देवतामार्जुत् [वरुणादेवतां जलोदररोगपूदां प्राप्तवानित्यर्थः] स पर्यदीर्यत [रोगेण विदीर्णो बभूवेत्यर्थः] स एतं वारुणं चतुष्कपालमपश्यत्—तं निरवपत्—ततो गौ स वरुणापाशादमुच्यत’ इति । अनेन चोपक्रमेण स्पष्टं सूच्यते यदश्वदातुरेवेयमिष्टिरिति । असंज्ञातविरोध्युपक्रमबलेन च विधिवाक्येऽपि प्रतिगृह्णीयात् इति पदं ‘प्रतिग्राहयेत्’ इत्येवमन्तर्भावितणिजर्थपरतयैव नेयमिति । प्रतिग्रहस्य प्रयोजककर्त्रा दात्रैवेयमिष्टिः कर्तव्येति ।

एतदेवाभिप्रेत्याह—उपक्रमादिति । ‘उपक्रमात्’ उदाहृतवाक्यस्योपक्रमवाक्यबलात्—‘सा’ अश्वप्रतिग्रहेष्टिः—‘तुरगस्य दातुः’ दात्रैव कर्तव्या, न प्रतिग्रहीत्रेत्यर्थः ॥ ११ ॥

(१२) ३।४।३८-३९ वेदोक्तपाने वमने चरुः स्यात्

(१) पूर्वाधिकरणद्वयसदृशमेव विचारान्तरम् ।

(२) अनारभ्य श्रूयते—‘सौमेन्द्रं चरुं निर्वपेत् श्यामाकं सोमवा-
मिनः’ इति ।

(३) तत्र सन्देहः—लौकिकस्य सोमपानस्य वमने सौमेन्द्रचरुनिर्वापः—उत वैदिकस्येति । [‘वैदिक’ सोमपानं ज्योतिष्टोमे तद्विकृतिषु च, ‘लौकिकं’ सोमपानं यत् शरीरधातुसाम्यार्थं सप्तरात्रेषु दशरात्रेषु च क्रियते] ।

(४) पूर्वपक्षः—‘इन्द्रियेण वा एष वीर्येण व्यृध्यते यः सोमं वमति’ इति सोमवमने दृष्टदोषः श्रूयते । स च शरीरधातुसाम्यार्थपानव्यापद्येव सम्भवति । तद्दोषशान्तये एव च चरुनिर्वापविधानम् । तस्मात् लौकिके एव पाने वमने चरुनिर्वाप इति ।

(५) सिद्धान्तः—लौकिकं सोमपानं तु वमनार्थमेव क्रियते । अतस्तद्वमने दोषो न सम्भवति । तस्मात् यद् दोषश्रवणमुदाहृतं तद् वैदिक एव सोमपाने सम्बध्यते । वैदिकं तु पानं जरायतुमेव भवति, न वमितुम् । अतोऽत्रैव वमननिमित्तकं प्रायश्चित्तं स्यात् । तस्मात् वैदिक एव पाने वमने वेदोक्तदोषसमाधानार्थं प्रायश्चित्तं सोमैन्द्रचरुनिर्वापरूपं भवतीति ।

एतदेवाभिप्रेत्याह—वेदोक्तेति । ‘वेदोक्तं’ वैदिककर्माङ्गत्वेन विहितं यत् ‘पानं’ सोमस्य तस्मिन् एव—‘वमने’ सति—‘चरुः’ सोमैन्द्रचरुनिर्वापः—‘स्यात्’ करणीय इति शेषः—न तु लौकिकपानवमने इत्याशयः ॥ १२ ॥

(१३) ३।४।४०-४२ स्यात् स्वामिनो वै वमने स यागः

(१) पूर्वाधिकरणप्रसक्त एवायं विचारः ।

(२) पूर्वाधिकरणोदाहृतमेवात्र विषयवाक्यम् ।

(३) तत्र सन्देहः—यदेतत् वैदिकसोमपानवमने प्रायश्चित्तं सोमैन्द्रचरुनिर्वापाख्यं कर्म तत् किं यज्ञसम्बन्धिनां सर्वेषां ऋत्विजां यजमानस्य च वमने स्यात्—उत यजमानस्यैवेति ।

(४) पूर्वपक्षः—विशेषाभिधानाभावात् ऋत्विजां यजमानस्य च वमने स्यात् प्रायश्चित्तमिति ।

(५) सिद्धान्तः—‘यो वमति स निर्वपात’ इति वचनेन निर्वपन्तुरेव वमनं चरुनिमित्तम् । निर्वपातश्च यजमानः । तस्मात् यजमानस्यैव वमने चरुविधिः इति ।

एतदेवाभिप्रेत्याह—स्यादिति । ‘स्वामिनः’ ‘व’ यजमानस्य एव—‘वमने’ ‘स’ सोमैन्द्रचरुरूपः—‘यागः’ ‘स्यात्’ कर्तव्य इति ॥ १३ ॥

(१४) ३।४।४२-४७ न सर्वदानं हविषोऽवखण्ड्य

(१) अङ्गविषये विचारविशेषः ।

(२) दर्शपूर्णमासयोः श्रूयते—‘आग्नेयोऽष्टाकपाल’ इति । [अष्टसु कपालेषु सम्पादितः पुरोडाशोऽष्टाकपालः]

(३) तत्र सन्देहः—किं कृत्स्नोऽपि पुरोडाशोऽग्नये त्यक्तव्यः—उत किञ्चिद् दातव्यं किञ्चिच्छेषयितव्यमिति ।

(४) पूर्वपक्षः—कृत्स्नोऽपि पुरोडाशोऽग्नये त्यक्तव्यः—आग्नेय इत्यत्र हि तद्धितेन कृत्स्नस्य पुरोडाशस्य अग्निदेवतासम्बन्धोऽवगम्यते । समस्तस्य त्यागमन्तरेण चैष न सम्भवतीति ।

(५) सिद्धान्तः—‘द्विर्हविषोऽवद्यति’ इत्यवदानद्वयं श्रूयते । अवदेयं चाङ्गुष्ठपर्वमात्रम् । ततो हविषः पुरोडाशस्य सकाशादङ्गुष्ठपर्वद्वयमात्रं खण्डयित्वा त्यक्तव्यम्—इतरत्तु शेषणीयम् । देवतासम्बन्धश्चांशद्वयमात्रेणापि सम्पद्यते इति ॥

एतदेवाभिप्रेत्याह—न सर्वेति । ‘हविषः’ पुरोडाशस्य—‘सर्वदानं’ कृत्स्नस्य त्यागो—‘न’ किन्तर्हि—‘अवखण्डय’ पुरोडाशात् पर्वद्वयमात्रमवच्छिद्यैव त्यक्तव्यमिति शेषः ॥ १४ ॥

(१५) ४।८।४३-५१ शेषक्रिया सर्वहविर्भ्य एव

(१) अङ्गविषये विचारविशेषान्तरम् ।

(२) दर्शपूर्णमासयोः श्रूयते—‘शेषात् स्विष्टकृतेऽवद्यति’ इति ।

(३) तत्र सन्देहः—यदिदं शेषावदानम् तत् किं सर्वेषां हविषामाग्नेयादीनां त्रयाणामेव शेषैः कार्यमुत यस्य कस्यचिदेकस्येति ।

(४) पूर्वपक्षः—त्रयाणां हविषां यस्यकस्यचिदेकस्य हविषः शेषेण शेषावदानम् । तावतैव हि शास्त्रानुष्ठानं सिध्यति इति ।

(५) सिद्धान्तः—यद् हविर्यज्ञे उपयुक्तमभूत् तत्संस्कारार्थमेव शेषावदानं विहितम् । अयं च संस्कारः सर्वेषां हविषां समानमपेक्ष्यते । तस्मात् सर्वेषां हविषां शेषैः स्विष्टकृते शेषावदानम् इति ।

एतदेवाभिप्रेत्याह शेषक्रियेति । ‘सर्वेभ्यो हविर्भ्यः’—त्रिभ्योऽपि आग्नेयादिभ्यः—‘शेषक्रिया’ शेषावदानं स्विष्टकृते कर्तव्यमिति शेषः ॥ १५ ॥

(१६) ३।४।५२-५३ यद्येकतः सा हविषस्तु मुख्यात्

(१) पूर्वाधिकरणसम्बद्ध एव विचारः कृत्वाचिन्तारूपः ।

(२) पूर्वाधिकरणपूर्वपक्षं स्वीकृत्यापि एकस्यैव हविषः शेषावदाने—

(३) सन्देहः—किं यतः कुतश्चिद् एकस्मात् शेषावदानमुत प्रथमादेव हविष इति ।

(४) पूर्वपक्षः—नियामकस्याश्रुतत्वात् यस्मात्कस्माच्चिद् हविःशेषाच्छेषावदानं कर्तव्यमिति ।

(५) सिद्धान्तः—प्रथमस्यातिक्रमे मानाभावात् प्रथमहविःशेषेणैव संस्कारसिद्धौ इतरत्र प्राप्त्यभावादस्ति नियामकम् । तस्मात् प्रथमहविष एव शेषावदानमिति ।

एतदेवाभिप्रेत्याह—यद्येकत इति । 'यदि' पूर्वाधिकरणपूर्वपक्षानु-
सारेण—'एकतः' एकस्मादेव हविषः शेषावदानं स्यात् तदा 'सा' शेष-
क्रिया 'मुख्यात्' प्रथमहविषः एव स्यादिति ॥ १६ ॥

(१७) ३।४।५४-५७ परिक्रयार्थो न भवेद् विभागः

(१) पुरोडाशविषये विचारान्तरम् ।

(२) दर्शपूर्णमासप्रकरणे चतुर्धाकृतपुरोडाशविषये यजमानस्योक्तिः—
'इदं ब्रह्मणः इदं होतुः इदमध्वर्योः इदमग्नीधः' इति ।

(३) तत्र सन्देहः—योऽयं ऋत्विङ्नाम्ना निर्देशः पुरोडाशभागस्य स
किं तेषां परिक्रयाय उत भक्षणयेति ।

(४) पूर्वपक्षः—अयं निर्देशो न भक्षणार्थः, भक्षणस्याश्रुतत्वात् । ततो
भृतिदानेन तान् तानृत्विजः परिक्रेतुमेवायम् । दक्षिणावत् पुरोडाशभा-
गोऽपि ऋत्विजां वेतनमेवेति ।

(५) सिद्धान्तः—'अग्नये जुष्टं निर्वपामि' इति कृत्स्नस्य पुरोडाशस्य
देवतार्थं सङ्कल्पितत्वेन—तत्र यजमानस्य स्वामित्वमेव नास्ति—ततश्च
न सम्भवति तद्भागस्य ऋत्विक्परिक्रयार्थं विनियोगः । भक्षणं तु उपयुक्तं—
हविःशेषस्य प्रतिपत्तिकर्मरूपं युक्तमेव । एवं च पुरोडाशस्य भक्षणार्ह-
त्वाद् तद्भक्षणेन कर्मकराणामृत्विजामुत्साहजननार्थोऽयं निर्देश इति ।

एतदभिप्रेत्याह—परिक्रयार्थ इति । 'विभागः' इदं ब्रह्मण इत्यादि
पुरोडाशभागनिर्देशः 'परिक्रयार्थः' दक्षिणावत् ऋत्विजा वेतनदानार्थः—'न
भवेत्'—अपि तु भक्षणार्थ एवेत्याशयः ॥ १७ ॥

न्यायास्तु पादे दश सप्त चात्र ॥

अस्मिन् पादे सप्तदशैवाधिकरणानि भाष्यकारमतेनेति ॥

इति चतुर्थः पादः ॥



अथ पञ्चमः पादः ।

(१) ३।५।१-१२ आज्यान् शेषकार्याणि

(१) सर्वेभ्यो हविर्भ्यः शेषावदानमिति न्यायस्यापवादो विचार्यते ।

(२) दर्शपूर्णमासयोः शेषकार्याणि श्रूयन्ते—‘उत्तरार्धात् स्विष्टकृते समवद्यति’ ‘इडामुपह्वयति’ इत्यादीनि ।

(३) तत्र सन्देहः—किमुपांशुयाजद्रव्यात् आज्यात् स्विष्टकृदादिशेषावदानं कर्तव्यमुत नेति ।

(४) पूर्वपक्षः—आज्यादपि शेषकार्यं कर्तव्यम्—‘सर्वेभ्यो हविर्भ्यः समवद्यति’ इति वाक्येन सर्वेभ्यो हविर्भ्यः शेषकार्यस्य प्रापितत्वादिति ।

(५) सिद्धान्तः—सम्पन्नप्रयोजनस्यैव हविर्द्रव्यस्य शेषः शेषावदानरूपां प्रतिपत्तिमपेक्षते । भौवं त्वाज्यं न सम्पन्नप्रयोजनम् तेन कर्तव्यानामुपस्तरणादीनामसम्पन्नत्वात् । तस्मादाज्येन न भवति शेषकार्यमिति ।

एतदेवाभिप्रेत्याह—आज्यादिति । ‘आज्यात् भौवाज्यात्—‘शेषकार्याणि’ शेषावदादानि—‘न’ कर्तव्यानीति शेषः ॥ १ ॥

(२) ३।५।१३ साकम्प्रस्थाय्यके च न ।

(१) शेषकार्यप्रसङ्गेन विचारान्तरम् ।

(२) दर्शपूर्णमासयोः श्रूयते—‘साकम्प्रस्थायीयेन यजेत्’ इति ।

(३) तत्र सन्देहः—अस्मिन् कर्मणि साकम्प्रस्थाय्यात् स्विष्टकृते शेषावदानम्भवति न वेति ।

(४) पूर्वपक्षः—दर्शपूर्णमासविकारो हि साकम्प्रस्थाय्यम् । अतः प्रकृतिवद् विकृतावपि भवत्येव शेषावदानमिति ।

(५) सिद्धान्तः—न भवत्यत्र शेषावदानम्—शेषस्यासत्त्वात् । ‘आज्यभागाभ्यां प्रचर्य आग्नेयेन पुरोडाशेन अग्नीध्रे सुचौ प्रदाय सह कुम्भीभिरभिकामन्नाह’ इति वाक्येन सकलस्य हविषो हुतत्वान्न भवत्यत्र शेषो येन शेषावदानं स्यादिति ।

एतदेवाभिप्रेत्याह—साकम्प्रस्थाय्यके—इति । ‘साकम्प्रस्थाय्यके’ कर्मणि—‘च’ ‘न’ भवति शेषकार्यमिति शेषः ॥ २ ॥

(३) ३।५।१४-१५ सौत्रामणीग्रहे न स्युः

(१) शेषकार्यविषये विचारान्तरम् ।

(२) सौत्रामणीनामके यागे श्रूयते—‘पयोग्रहाः सुराग्रहाश्च गृह्यन्ते’ इति ।

(३) तत्र सन्देहः—एतेभ्यो ग्रहेभ्यः शेषकार्यं भवति न वेति ।

(४) पूर्वपक्षः—प्रकृतिगतसोमग्रहेभ्य इव एभ्योऽपि शेषकार्यमस्ति । न चात्र साकम्प्रस्थाप्यवच्छेषाभावः—‘उच्छिनष्टि न सर्वं जुहोति’ इति शेषयितव्यश्रवणात् । इति ।

(५) सिद्धान्तः—उक्तस्यावशेषस्यान्यत्रोपयोगः श्रूयते—‘ब्राह्मणं परि-
क्रिणीयादुच्छेषणस्य पोतारम्’ इति, ‘यदि ब्राह्मणं न विन्देत वल्मीकवपा-
यामवनयेत्’ इति, ‘शतोत्तरायामवनयेत्’ इति च । एवं च शेषस्यान्यत्रो-
पयोगात् नास्ति शेषः । ततश्च न शेषकार्यमिति ।

एतदेवाभिप्रेत्याह—सौत्रामणीति । ‘सौत्रामणीग्रहे’ सौत्रामणीद्याग-
सम्बन्धिनि ग्रहे—‘न स्युः’ शेषकार्याणीति शेषः ॥ ३ ॥

(४) ३।५।१६-१७ सर्वपृष्ठेष्टितः सकृत् ॥

(१) शेषकार्यं विचारान्तरम् ।

(२)—‘य इन्द्रियकामो वीर्यकामः स्यात् तमेतया सर्वपृष्ठया याजयेत्’
इति विहितायां सर्वपृष्ठेष्टौ षट् देवताः श्रूयन्ते—‘इन्द्राय राथन्तराय
इन्द्राय बार्हताय इन्द्राय वैराजाय इन्द्राय साक्वराय इन्द्राय रैवताय’
इन्द्राय वैरूपाय इति । तत्र स्वरूपेणैक इन्द्रः पृष्ठस्तोत्रेषु विहितानां षण्णां
रथन्तरादिसाम्नां सम्बन्धेन विशेष्यमाणः षोढा भिद्यते । सर्वासामेवैता-
सामिन्द्रदेवतानामेक एव साधारणः पुरोडाशो विधीयते ‘द्वादशकपालः
पुरोडाशो भवति वैश्वदेवत्वाय’ इति ।

(३) तत्र सन्देहः—एषां षण्णां कर्मणां शेषकार्यं प्रतिकर्म भिद्यते—तथा
च सर्वपृष्ठेष्टौ षट् शेषकार्याणि उत सकृदेव शेषकार्यं सर्वसाधारणमिति ।

(४) पूर्वपक्षः—अत्र देवताभेदेन प्रदानभेदेन च कर्मणां भेदे सति
प्रतिकर्म शेषकार्यं कर्तव्यत्वं षट्कृत्वः इति ।

(५) सिद्धान्तः—कर्मणां भेदेऽपि हविःशेषस्य अविभागात् शेषस्यै-
कत्वमेव । ततश्च शेषकार्यं सकृदेव भवतीति ।

एतदेवाभिप्रेत्याह—सर्वपृष्ठेष्टित इति । ‘सर्वपृष्ठेष्टितः’ सर्वपृष्ठेष्टि-
कर्मणि प्रदत्तात् पुरोडाशात्—‘सकृत्’ एकमेव भवति शेषकार्यमिति
शेषः ॥ ४ ॥

(५) ३।५।१८ द्विरैन्द्रवायवे भक्षः

(१) शेषकार्यविचारोऽनुवर्तते । पूर्वाधिकरणापवादोऽयम् ।

(२) ज्योतिष्टोमे भवत्यैन्द्रवायवो नाम द्विदेवत्यो ग्रहः ।

(३) तत्र सन्देहः—अत्र किं शेषकार्यभूतं भक्षणं सकृदुत द्विरिति ।

(४) पूर्वपक्षः—भक्षस्य सोमसंस्कारार्थत्वात् सोमस्य चैकत्वात् सकृदेव भक्षणमिति ।

(५) सिद्धान्तः—ऐन्द्रवायवे द्विर्भक्षणम्—‘द्विरैन्द्रवायवस्य भक्षयति’ इति वचनात् । इति ।

एतदेवाभिप्रेत्याह—द्विरिति । ‘ऐन्द्रवायवे’ ग्रहे—‘भक्षः’ शेषभक्षणम् ‘द्विः’ द्विवारं भवतीति ॥ ५ ॥

(६) ३।५।१६—२१ ज्योतिष्टोमेऽस्ति भक्षणम् ।

(१) शेषकार्यविचारोऽनुवर्तते ।

(२) ज्योतिष्टोमे सोमयागे सोमरसो द्रव्यमाप्नातम् ।

(३) तत्र सन्देहः—सोमे भक्षरूपं शेषकार्यमस्ति न वेति ।

(४) पूर्वपक्षः—नास्ति भक्षः सोमेषु । सोमभक्षणस्यानाम्नानात् शेषस्य चाभावात् । ‘यद् ग्रहान् जुहोति’ इति वाक्येन कृत्स्नस्य सोमस्य हुतत्वान्नास्ति शेषो यस्य भक्षणं स्यादिति ।

(५) सिद्धान्तः—‘अल्पं जुहोति’ इति विशेषवचनात् सिध्यत्येव शेषः । तद् भक्षणं चापूर्वार्थप्रतिपादकवचनेभ्योऽवगम्यते । तथाहि—‘आश्विनं भक्षयन्ति’ ‘द्विरैन्द्रवायवस्य भक्षयन्ति’ ‘सदसि भक्षयन्ति’ इत्यादीनि वचनानि भक्षणमपूर्वार्थं प्रतिपादयन्ति । ततः सोमविधानादस्त्येव भक्षः सोमेष्विति ॥

एतदेवाभिप्रेत्याह—ज्योतिष्टोम इति । ‘ज्योतिष्टोमे’ सोमयागे—‘भक्षणं’ सोमशेषस्य ‘अस्ति’ एव इति ॥ ६ ॥

(७) ३।५।२२ समाख्या कल्पयेद् भक्षम्

(१) भक्षरूपशेषकार्ये विचारोऽनुवर्तते ।

(२) ज्योतिष्टोमे श्रूयते—‘प्रैतु होतुश्चमसः प्र ब्रह्मणः प्रोद्गातृणाम् प्र यजमानस्य प्रयन्तु सदस्यानाम्’ इति ।

(३) तत्र सन्देहः—अत्र चमसिनां भक्षोऽस्ति सोमस्य न वेति ।

(४) पूर्वपक्षः—वचनाभावान्नास्त्येव भक्षश्चमसिनामिति ।

(५) सिद्धान्तः—‘होतुश्चमसः’ इति सोमपात्रस्य समाख्या । चमस-शब्दश्च भक्षणमभिधाति—‘चम्यते भक्ष्यतेऽस्मिन् पात्रविशेषे’ इति व्युत्पत्त्या । एवं च चमसगतस्य सोमस्य शेषभक्षणं समाख्ययैव प्राप्तम् । होतुश्च चमसेन सम्बन्धो भक्ष्यभक्षकभावेनैव सम्भवति । तथाच सति होतुर्भक्षणं विना ‘होतुश्चमसः’ इति नामैव न सिध्येत् । यद्यत्र पात्रे होता न चमेत् न भवेदयं होतुश्चमसः । एवं च ‘होतुश्चमसः’ इति समाख्ययैव

होतृकर्तृकं तत्पात्रविशेषस्थितस्य सोमस्य शेषभक्षणसंप्राप्तम् । एवमेवान्येषां चमसिनां ब्रह्मादीनाम् । तस्मादस्ति चमसिनामपि भक्ष इति ॥

एतदभिप्रेत्याह—समाख्येति । ‘समाख्या’ होतृश्चमस इत्येवंरूपा-
‘भक्षम्’ भक्षणं पात्रविशेषस्थितसोमशेषस्य—‘कल्पयेत्’ प्रमापयेदिति सम्बन्धः ॥ ७ ॥

(८) ३।५।२३-२६ सुब्रह्मण्यो न भक्षयेत् ॥

(१) शेषभक्षविचारोऽनुवर्तते ।

(२) पूर्वोदाहृतवाक्ये ‘प्रोद्गातृणामिति’ श्रूयते ।

(३) तत्र सन्देहः—एवं चमसं किमेक एव ऋत्विक् उद्गातृनाम्ना प्रसिद्धो भक्षयेत् अथवा उद्गात्रोपलक्षिताः सर्व एव ऋत्विजो भक्षयेयुः—अथवा त्रयः छन्दोगा एव ऋत्विजः सुब्रह्मण्यादयो भक्षयेयुः—अथवा सुब्रह्मण्यरहिता एव छन्दोगा भक्षयेयुरिति ।

(४) पूर्वपक्षः—(१) ‘उद्गातृणां चमस’ इति समाख्यया पूर्वाधिकरण-
न्यायेनैक एव ऋत्विक् यस्य नाम उद्गातेति तच्चमसशेषं भक्षयेत् ।
(२) अथवा उद्गातृणामिति बहुवचनस्यैकस्मिन्नसम्बन्धात् सर्व एव
ऋत्विजस्तच्चमसशेषं भक्षयेयुः । (३) अथवा ये ऋत्विजश्छन्दोगाः सा-
मगानकर्मणि नियुक्तास्ते एव सर्वे भक्षयेयुः—सामगानकर्तृत्वात्तेषामप्यु-
द्गातृसमाख्यासम्बन्धादिति ।

(५) सिद्धान्तः—सामगानकर्तृणां सर्वेषां शेषभक्षणे प्राप्तेऽपि तेषा-
मेकस्य सुब्रह्मण्यस्य न भवति भक्षणम् । सद एव भक्षणस्थानम्—न च
तत्र सुब्रह्मण्यस्य प्रवेशः । तस्मात् सुब्रह्मण्यस्य सामगत्वेऽपि तद्वर्जिता-
नामेव सामगानां भक्षणमिति ।

एतदेवाभिप्रेत्याह—सुब्रह्मण्य इति । ‘सुब्रह्मण्यः’ सुब्रह्मण्यनामकः
सामगानकर्ता ‘न भक्षयेत्’ उद्गातृचमसशेषमिति शेषः ॥

[यः पक्षोऽत्र तृतीयपूर्वपक्षरूपेण प्रदर्शितः स एव भाष्यकारमतेन
सिद्धान्तः । तन्मतेन यत् किञ्चित् सर्वेषां सामगानां प्राप्तं तस्मात् क-
स्यापि सामगानकर्तुरपच्छेदो न न्याय्यः साक्षाद्वचनमन्तरेणेति । यश्च
पक्षोऽत्र मूले सिद्धान्तत्वेन प्रदर्शितः स वातिककारसम्मतः सिद्धान्त इति
विवेचनीयम्] ॥ ८ ॥

(९) ३।५।२७-३० ग्रावस्तुतो विधेर्भक्षः

(१) समाख्यामूलकानि भक्षणानि निरूपितानि । श्रुतिमूलकानी-
दानीं विचार्यन्ते ।

(२) ज्योतिष्टोमे चतुर्णां होतृणामध्ये चतुर्थो ग्रावस्तुत्रामकः ।

(३) तद्विषये सन्देहः—अयं ग्रावस्तुत् सोमं भक्षयेदुत नेति ।

(४) पूर्वपक्षः—ग्रावस्तुतो नास्ति भक्षः, अनाम्नानात् । चमसिनामेव भक्षो विहितः, न च ग्रावस्तुत् चमसी-चमसिनां होत्रादीनां परिगणने तन्नाम्नोऽनभिधानादिति ।

(५) सिद्धान्तः—सत्यं चमसिनां परिगणने ग्रावस्तुतो नाभिधानम् । किन्तु सोमभक्षणे चमसित्वन्न कारणम् । श्रुत्या सर्वेषामेव ऋत्विजां तत्राधिकारात् । तथाहि श्रुतिः—‘यथा चमसमन्यांश्चमसिनो भक्षयन्ति अथैतस्य हारियोजनस्य सर्व एव लिप्सन्ते’ इति—[‘हरिरसि हारियोजन’ इति मन्त्रेण गृह्यमाणश्च ग्रहो हारियोजनः] । एवं च सर्वेषां भक्षणेऽधिकारात् भवत्येव ग्रावस्तुतोऽपि भक्ष इति ।

एतदेवाभिप्रेत्याह—ग्रावस्तुत इति । ‘ग्रावस्तुतः’ तन्नामकस्य ऋत्विजः—‘भक्षः’ सोमशेषभक्षणम्—‘अस्येवेति शेषः । कुतः ? ‘विधेः’—‘सर्व एव हारियोजनस्य लिप्सन्ते’ इति श्रुत्या सर्वेषामभक्षणेऽधिकारस्याम्नानादित्यर्थः ॥ ९ ॥

(१०) ३।५।३१ वषट्कर्ता च भक्षयेत् ।

(१) श्रुतिमूलकशेषभक्षणविचारोऽनुवर्तते ।

(२) ‘वषट्कर्तुः प्रथमभक्ष’ इति श्रूयते । [वषट्करणं होत्रा क्रियते]

(३) तत्र सन्देहः—अनेन वाक्येन किं वषट्करणं भक्षनिमित्ततया आम्नायते—उत भक्षस्य प्राथम्यमात्रं विधीयते—इति ।

(४) पूर्वपक्षः—भक्षस्य समाख्ययैव प्राप्तत्वात् तस्य प्राथम्यमात्रं विधीयते—इति ।

(५) सिद्धान्तः—‘प्रथमभक्ष’ इत्यस्य समस्तपदत्वेन ‘यो भक्षः स प्रथम’ इत्येवं विच्छिद्यान्वेतुमयोग्यत्वात् प्राथम्यविशिष्टभक्षणमत्र विधीयते । तस्मिंश्च भक्षणे वषट्करणं निमित्तमिति ।

एतदेवाभिप्रेत्याह वषट्कर्तेति । ‘वषट्कर्ता’ वषट्करणकर्मकर्ता होता ‘च’ ‘भक्षयेत्’ सोमशेषं, तस्मिंश्च भक्षणे वषट्करणमेव निमित्तमित्याशयः ॥ १० ॥

(११) ३।५।३१ होमाभिषवकर्ता च

(१) भक्षणस्य निमित्तान्तराणि विचार्यन्ते ।

(२) ‘त्रैतु होतुश्चमसः’ ‘वषट्कर्तुः प्रथम भक्षः’ ‘हारियोजनस्य सर्वे लिप्सन्ते’ इति ज्योतिष्टोमप्रकरणे वाक्यानि ।

(३) तत्र सन्देहः—किमत्रोक्तान्येव भक्षनिमित्तान्युतान्यदपि—इति ।

(४) पूर्वपक्षः—समाख्या-वाक्य-श्रुतिप्रामाण्येन त्रिभिरुदाहृतैर्वाक्यै-
स्त्रीण्येव भक्षनिमित्तानीति ।

(५) सिद्धान्तः—‘हविर्धाने ग्रावभिरभिषुत्य ग्राहवनीये हुत्वा प्रत्यञ्चः
परेत्य सदसि भक्षान् भक्षयन्ति’ इति श्रयते । [उत्तरवेद्याः प्रतीचीने
सदसः प्राचीने मण्डले ‘अभिषवः’ उत्तरवेद्यां ‘होमः’ सदसि ‘भक्षणम्’ ।]
अत्र ‘अभिषवहोमौ’ अन्यतः प्राप्तौ निमित्तत्वेनानूद्य ‘भक्षणं’ विधीयते ।
तस्माद् होमाभिषवयोरपि भक्षनिमित्ततेति ।

एतदभिप्रेत्याह—होमेति । ‘होमश्च’ ‘अभिषवश्च’ तयोः ‘कर्ता’ ‘च’-
भक्षयेत्—सोमशेषमिति शेषः ॥ ११ ॥

(१२) ३।५।३३-३५ परस्य चमसेऽपि तौ ॥

(१) शेषभक्षणविषये पात्रविशेषविचारः प्रवर्तते ।

(२) ‘प्रैतु होतृश्चमसः प्र ब्रह्मणः प्रोद्गातृणामिति’ चमसानामृत्विक्स-
म्बन्धिनी समाख्या ।

(३) तत्र सन्देहः—होमाभिषवकर्तुर्यद् भक्षणं तत् किं चमसेषूत नेति ।

(४) पूर्वपक्षः—समाख्यया चमसानां होतृब्रह्मोद्गातृमात्रसम्बन्धे सि-
द्धेऽन्येषां भक्षणं चमसेषु नैव प्राप्तमिति ।

(५) सिद्धान्तः—‘सदसि हुत्वा भक्षयन्ति’ इति वाक्यस्य समाख्यया
बाधो न युक्तः । अतो भवत्येव चमसेषु भक्षणं होमाभिषवकर्मनिमि-
त्तकमपीति ।

एतदेवाभिप्रेत्याह—परस्येति । ‘तौ’ होमाभिषवकर्तारौ—‘अपि’—‘प-
रस्य’ होत्रादेः ऋत्विजो-नाम्ना समाख्याते—‘चमसे’ भक्षयन्तीति शेषः ॥ १२ ॥

(१३) ३।५।३६-३८ भक्षक्रमो यथाप्राप्ति

(१) भक्षसम्बन्धि विचारान्तरम् ।

(२) एकस्मिन् पात्रे सर्वे ऋत्विजो भक्षयन्ति ।

(३) तत्र क्रमविषये सन्देहः—भक्षणकाले कः प्रथं भक्षयेत्—अध्वर्यु-
रुतान्यः कोऽपीति ।

(४) पूर्वपक्षः—अध्वर्युरेव प्रथमं भक्षयेत् । तस्यैव हस्ते सोमपात्रं
ध्रियते । अतः पात्रसन्निधानात् तस्यैव प्रथमं भक्षणम्—इति ।

(५) सिद्धान्तः—लिङ्गवाक्याभ्यां होतुरेव प्रथमं भक्षणं सिध्यति ।
तथाहि ‘होतेव न प्रथमः पाहि’ इति ऋत्विजोऽध्वर्युं सम्बोध्य प्रार्थयन्ते ।
तस्यार्थः—‘यथा होताऽस्मत्तः पूर्वं भक्षयित्वा शेषप्रदानेनास्मान् पालि-
तवान् तथा त्वमपि पाहि’ इति । तदेतद् होतुः प्रथमभक्षणे लिङ्गम् ।

वाक्यं चोपलभ्यते—‘वषट्कर्तुः प्रथमभक्ष’ इति । वषट्कर्ता च होतैव । तस्माद् होतैव प्रथमं भक्षयेदिति ।

एतदभिप्रेत्याह—भक्षणम् इति । ‘भक्षणम्’ ऋत्विजां भक्षणकर्मः—‘यथाप्राप्ति’ प्राप्त्यनुसारमेव—भवेदिति शेषः । ‘प्राप्तिश्च’ होतुरेव । तथा हि कार्यक्रमे प्रथमं वषट्करणं होत्रा तदनन्तरं होमोऽध्वर्युणा क्रियते—एवं भक्षनिमित्तयोर्वषट्करणहोमयोः वषट्करणस्यैव प्रथमं प्राप्तत्वात् तन्निमित्तस्यैव भक्षणस्य प्रथमं ‘प्राप्तिः’—तदेवं प्राप्त्यनुसारमेव भक्षणमृत्विजामिति सिद्धे होतुरेव प्रथमं भक्षणमिति भावः ॥ १३ ॥

(१४) ३।५।४० पानं चोपहवेन हि ।

(१) भक्षविषये विचारान्तरम् ।

(२) एकस्मिन् पात्रे सोमोऽनेकैर्ऋत्विग्भिर्भक्ष्यते ।

(३) तत्र सन्देहः—किमनुज्ञातेनैव भक्षयितव्यमुताननुज्ञातेनेति ।

(४) पूर्वपक्षः—अनुज्ञाभक्षयोरुभयोरावश्यकत्वे गौरवात् अननुज्ञातेन भक्षणम् । अनुज्ञाया नास्त्यावश्यकतेति ।

(५) सिद्धान्तः—‘तस्मात् सोमो नानुपहूतेन पेय’ इति स्पष्टश्रवणात् उपह्वानरूपाया अनुज्ञाया आवश्यकत्वम् इति ।

एतदेवाभिप्रेत्याह—पानं चेति । ‘पानं’ सोमपानं ‘च’—‘उपहवेन’ उपह्वानेन सह अनुज्ञापूर्वकमेव—कर्तव्यमिति शेषः ॥ १४ ॥

(१५) ३।५।४१—मन्त्रेणोपहवः कार्यः

(१) पूर्वाधिकरणसम्बद्ध एव विचारः ।

(२) अनुज्ञातेन भक्षयितव्यमिति स्थितम् ।

(३) तत्र सन्देहः—इदमनुज्ञानं किं वैदिकेन वाक्येनोत लौकिकेनेति ।

(४) पूर्वपक्षः—नियमे प्रमाणाभावात् लौकिकेनैव वाक्येनानुज्ञानमिति ।

(५) सिद्धान्तः—‘उपहूत उपह्वयस्व’ इति मन्त्रो लिङ्गात् अनुज्ञापने सामानातः सामर्थ्येन तत्र विनियुज्यते । इदमेव नियमे प्रमाणम् । तस्माद् वैदिकेनैव वाक्येनानुज्ञानमिति ।

एतदेवाभिप्रेत्याह मन्त्रेणेति । ‘मन्त्रेण’—उपहूत उपह्वयस्वेति मन्त्ररूपेण वैदिकवाक्येनैव—‘उपहवः’ सोमपानाय निमन्त्रणमनुज्ञानं—‘कार्यः’—न लौकिकेनेति तात्पर्यम् ॥ १५ ॥

(१६) ३।५।४२—प्रत्युक्तिः पूर्वमन्त्रभाक् ।

(१) पूर्वं एव विचारोऽनुवर्तते ।

(२) अनुज्ञापनवचनमवगतम् । अथ प्रतिवचनमावश्यकम्—

(३) तत्र प्रतिवचने सन्देहः—किं लौकिकेन तदुत वैदिकेनेति ।

(४) पूर्वपक्षः—उपहृत इत्यादिमन्त्रोऽनुज्ञापने विनियुक्तः । अतः प्रतिवचने अन्यदेव वाक्यं लौकिकं प्रयोक्तव्यमिति ।

(५) सिद्धान्तः—उपहृत उपह्वयस्वेति मन्त्रे उपह्वयस्वेति मध्यमपुरुषकवचनान्तो भागः प्रश्नसमत्वात् अनुज्ञापने समर्थः, 'उपहृत' इति प्रथमपुरुषैकवचनान्तस्तु उत्तरसमत्वात् प्रतिवचने समर्थः । तस्मात् लिङ्गमन्त्रो विभज्य विनियोजनीयः—एको भागोऽनुज्ञापनेऽन्यः प्रतिवचने । एवं च प्रतिवचनमपि वैदिकेनैव वाक्येनेति ।

एतदेवाभिप्रेत्याह—प्रत्युक्तिरिति । 'प्रत्युक्तिः' प्रतिवचनमपि—'पूर्वमन्त्रभाक्' उपहृत इत्यादिपूर्वोदाहृतमन्त्रभागेनैव भवतीति भावः ॥ १६ ॥

(१७) ३।५।४३—समपात्रस्त्वनुज्ञाप्यः

(१) पूर्वविचारशेष एवायम् ।

(२) अस्ति भक्षोऽनुज्ञापनमिति स्थितम् । भक्षणं च केषाञ्चिदेकस्मिन्नेव पात्रे केषाञ्चिद् भिन्नपात्रेषु ।

(३) तत्र सन्देहः—यः कश्चिद् भक्षकोऽनुज्ञाप्य उत समानपात्र एवेति ।

(४) पूर्वपक्षः—अनुज्ञापनस्यादृष्टार्थत्वात् विशेषस्थानभिधानाच्च यः कश्चिदनुज्ञापनीयः भिन्नपात्रः समानपात्रश्चेति ।

(५) सिद्धान्तः—अस्त्यनुज्ञाने दृष्टप्रयोजनम् । साधारणे हि वस्तुनि कथञ्चिद् भागाधिक्येऽपराधो भवति । अतो भक्षणे न्यूनाधिकत्वपरिहारार्थमेवानुज्ञापनम् । तच्च समानपात्रिणामेव सम्भवति । तस्मात् समानपात्राणामेवानुज्ञापनमिति ।

एतदेवाभिप्रेत्याह—समपात्र इति । 'समपात्र' एकपात्रभक्षक एव 'अनुज्ञाप्यः'—भक्षणे, न भिन्नपात्र इति शेषः ॥ १७ ॥

(१८) ३।५।४४-४६—याज्यापाठी वषट् पठेत् ।

(१) भक्षविशेषविषये विचारः ।

(२) अस्ति ज्योतिष्टोमः । तत्र ऋतुयागेषु श्रूयते—'यजमानस्य याज्या-सोऽभिप्रेष्यति होतरेतद्यजेति-स्वयं वा निषद्य यजति' इति ।

[हौत्रे काण्डे समाम्नाताः सर्वा याज्याः समाख्यया हातुरेव प्राप्ताः । तासु काञ्चिद् याज्या उदाहृतया श्रुत्या होतुरपनीय यजमानस्य विधीयते—तदनुसारेण च यजमानः स्वेच्छया होतारं वा प्रेष्यति स्वयं वा याज्यां पठतीति उदाहृतयैव श्रुत्या विकल्पोऽप्युपात्तः ।]

(३) तत्र यजमानेन स्वपाठपक्षे सन्देहः—किमत्र यजमानस्य वषट्करणनिमित्तको भक्षोऽस्ति न वेति ।

(४) पूर्वपक्षः—उक्तश्रुत्या यजमानस्य याज्यापाठमात्रं विहितं न वषट्करणम् । अतो याज्याया होतुरपनीय यजमानगतत्वेऽपि वषट्करणं तन्निमित्तको भक्षश्च यथापूर्वं होतुरेव न यजमानस्येति ।

(५) सिद्धान्तः—‘स्वयं वा निषद्य यजति’ इति पक्षस्य स्वीकारे यजमानेन स्वयमेव यागः कर्तव्यः । स च यागो वषट्कारमन्तरेण न सम्भवति । याज्यावषट्कारयोश्च समानकर्तृकत्वम् ‘याज्याया अधिवषट्करोति’ ‘अनवानं यजति’ इति वाक्याभ्यामवगतम् । [‘अनवानं यजतीति’ वाक्येन याज्यावषट्कारयोर्मध्ये श्वासो निषिध्यते ।] तस्मात् याज्यया सह वषट्कारोऽपि होतुरपैति—तदपाये च वषट्कारनिमित्तकं भक्षणमपि तस्मादपेत्य यजमाने एव निविशते । अतो ऽस्मिन् पक्षे वषट्कारनिमित्तकभक्षणं यजमानस्यैवेति ।

एतदेवामिप्रेत्याह—याज्येति । ‘याज्यापाठो’ यो याज्यापाठं करोति—यजमानो वा होता वा—स एव ‘वषट् पठेत्’ वषट्कारं वषट्करणनिमित्तकं भक्षणं च कुर्यात् । अतो यदा वषट्कारो होत्रा न क्रियते तदा तन्निमित्तकं भक्षणमपि तेन न क्रियते—अपि तु याज्योपाठकेन वषट्कर्त्रा यजमानेनैवेत्याशयः ॥ १८ ॥

(१६) ३।५।४७-५१—फलस्य भक्षणादि स्यात्

(१) भक्षविषय एव विचारोऽनुवर्तते ।

(२) ज्योतिष्टोमे श्रूयते—‘यदि राजन्यं वैश्यं वा याजयेत्, स यदि सोमं विभक्षयिषेत न्यग्रोधस्तिभिनीराहृत्य ताः सम्पिष्य दधन्यु-नृज्य तमस्मै भक्षं प्रयच्छेत् न सोमम्’ इति ।

(३) तत्र सन्देहः—अनेन वाक्येन सोमप्रतिनिधित्वेन यः फलचमसो विहितः स किं भक्षमात्रमुद्दिश्य—उत यागद्रव्यमपि । किं राजन्य-वैश्यकर्तृके ज्योतिष्टोमे यज्ञाहुतिष्वपि सोमस्थाने फलचमसः प्रतिनिधीयते—उत भक्षणमात्रे—इति ।

(४) पूर्वपक्षः—वाक्यस्योपक्रमोपसंहारयोर्भक्षविषयत्वाद् भक्षणमात्रे फलचमसो निविशते—नाहुतिष्विति ।

(५) सिद्धान्तः—‘यदाऽन्यांश्चमसाञ्जुहति अथतस्य दर्भतरुणकेनोपहत्य जुहोति’ इति श्रुतम् । अत्र च फलचमसेनैव यागमङ्गीकृत्य दर्भतरुणकरूपो गुणो विधीयते । अत आहुतिरपि फलचमसेनेत्यवगम्यते । किञ्च यागप्रदेयद्रव्यस्यैव संस्कारो भक्षः । स च यागमन्तरेण नोपपद्यते । तस्मादाहुतिष्वपि सोमस्य स्थाने फलचमस एव निविशते—इति ।

एतदेवाभिप्रेत्याह—फलस्येति । ‘फलस्य’ फलचमसस्य न्यग्रोधस्ति-
मिनीदधिसम्मिश्रितद्रव्यस्य—‘भक्षणादि’ यागाहुतिभक्षणं च स्यात्—
न केवलं भक्षणमिति शेषः ॥ १९ ॥

(२०) ३।५।५२-५३ सोमपा ब्राह्मणाः शतम् ॥

(१) राजन्यकर्तृकयागविशेषविषये भक्षविचारः ।

(२) राजसूयाङ्गे दशपेयनामके यागे श्रूयते—‘शतं ब्राह्मणाः सोमं
पिबन्ति—दशदशैकैकमनुप्रसर्पन्ति’ इति । अत्र यजमानस्य राजन्यस्य
चमसहस्तस्यानुप्रसर्पणं विहितम् ।

(३) तत्र सन्देहः—इदं राजन्ययजमानचमसानुप्रसर्पणं किं राज-
न्यैरेव कार्यमुत ब्राह्मणैरिति ।

(४) पूर्वपक्षः—दशपेयो हि ज्योतिष्टोमस्य विकृतिः । अतो ज्योति-
ष्टोमधर्माणामत्र सन्निवेशः । ज्योतिष्टोमे च भिन्नजातिभिर्भक्षणं नास्ति ।
अतोऽत्रापि यजमानसजातीयैरेव भक्षणं प्राप्तम् । अतो राजन्ययजमा-
नेन सह नवमी राजन्यैरेव भक्षणं कार्यमिति ।

(५) सिद्धान्तः—प्रकृते ज्योतिष्टोमात् प्राप्तेषु दशसु चमसेषु
भक्षणाय अनुप्रसर्पतां पुरुषाणां ‘दश दश’ इति वीप्सया प्रतिचमसं दशस-
ङ्ख्यां विधायार्थसिद्धां शतसङ्ख्यामनूद्यैव सङ्ख्यातानां सर्वेषां ब्राह्मण्यं
विधीयते ‘शतं ब्राह्मणाः पिबन्ति’ इत्यनेन । अथ च सोमभक्षणं यजमान
स्यापि राजन्यस्य सर्वथाऽप्राप्तमेव, तदर्थं फलचमसस्य विहितत्वात्—एवं
च सति कुतः सम्भवत्यन्येषां राजन्यानां सोमभक्षणम् । तस्मात् ब्राह्मणा
एव सोमभक्षकाः दशपेयेऽपीति ।

एतदेवाभिप्रेत्याह—सोमपा इति । ‘शतम् ब्राह्मणा’ एव न राज-
न्याः—‘सोमपा’ सोमशेषं भक्षयन्तीत्यर्थः ॥ २० ॥

पादेऽस्मिन् विंशतिन्याया भाष्यकारेण वर्णिताः ।

स्पष्टम् ॥

इति तृतीयस्य पञ्चमः ।



अथ तृतीयस्य षष्ठः ।

(१) ३।६।१-८ न पर्णता स्याद् विकृतौ द्विरुक्तेः

(१) अङ्गत्वविचारे यत्र श्रुतिलिङ्गादीनि षट् प्रमाणानि न प्रसरन्ति तत्र का गतिरितीदानीं विचार्यते ।

(२) अनारभ्य श्रूयते—‘यस्य पर्णमयी जुहूर्भवति न स पापं श्लोकं शृणोति’ इति ।

(३) तत्र सन्देहः—जुह्वाः या पर्णमयताऽत्र विहिता सा किं प्रकृतौ विकृतौभूयत्र निविशते—उत विकृतावेवेति ।

(४) पूर्वपक्षः—इदं विधिवाक्यं प्रकृतिविकृत्योरुभयोस्तुल्यमेव प्रवर्तते—उभयत्र जुह्वाः सत्त्वात् । तस्मात् जुह्वाः पर्णमयता प्रकृतौ विकृतौ च निविशते—इति ।

(६) सिद्धान्तः—यत् प्रकृतौ वर्तते तत् ‘प्रकृतिवद्विकृतिः कर्तव्या’ इत्यतिदेशेन विकृतावपि प्राप्नोति । एवं च प्रकृतौ प्राप्ताया जुहूपर्णताया विकृतावतिदेशवाक्येनैव प्राप्तत्वे यदि तस्या एव पुनः साक्षाद् विध्यन्तरेण विधानं स्यात् तर्हि द्विरुक्तिरेव स्यात् । सा तु न न्याय्या । तस्मात् प्रकृतावेव निविशते पर्णमयतेति ।

एतदेवामिप्रेत्याह—न पर्णतेति । ‘पर्णता’ जुह्वाः पर्णमयता—‘विकृतौ’ यागे—‘न स्यात्’ न प्राप्नोति—‘द्विरुक्तेः’ । तस्या विकृतिगामित्वे अतिदेशवाक्येन प्राप्तायाः पुनर्विधिवाक्येन प्राप्तियदि स्यात् तर्हि वृथा पुनरुक्तिरेव स्यात्, तस्मात् कारणात् प्रकृतिगामित्वमेव पर्णताया न प्रकृतिविकृत्युभयगामित्वमित्याशयः ॥ १ ॥

(२) ३।६।६ न साप्तदश्यं प्रकृतौ विरोधात् ।

(१) पूर्वाधिकरणपवादः ।

(२) अनारभ्य श्रूयते—‘साप्तदश सामिधेनीरनुब्रूयात्’ इति । [‘प्रवो वाजा अभिद्यव’ इत्याद्या अग्निसमिन्धनार्था ऋचः ‘सामिधेन्यः’] ।

(३) तत्र सन्देहः—सामिधेनीनां साप्तदश्यं यदशोक्तं तत् किं प्रकृतौ निविशते उत विकृताविति ।

(४) पूर्वपक्षः—पूर्वाधिकरणन्यायेनेदं साप्तदश्यं प्रकृतावेव निविशते । एवं च विध्यन्तरप्राप्तेन पाञ्चदश्येन विकल्प्यत इदं साप्तदश्यं प्रकृताविति ।

(५) सिद्धान्तः—विकृतावेव साप्तदश्यं निविशते । प्रकृतौ पाञ्चदश्येनावरुद्धानां सामिधेनीनां सङ्ख्यान्तराकाङ्क्षाया अनुत्थानात् । न च पाञ्चदश्यसाप्तदश्ये तुल्यबले येन विकल्पः स्यात् । पाञ्चदश्ये हि प्रकरणमनुग्राहकमधिकतरम् न तु तत् साप्तदश्ये उपलभ्यते इति ।

एतदेवाभिप्रेत्याह—न साप्तदश्यमिति । 'साप्तदश्यं' सामिधेनीगतसप्तदशसङ्ख्या—'प्रकृतौ न' निविशते इति शेषः । कुतः—'विरोधात्'—प्रकृतिगतसामिधेनीनां पञ्चदशसङ्ख्याया सप्तदशसङ्ख्याया इति यावत् ।

(३) ३।६।१० गोदोहनादेर्विकृतौ विधिर्नो

(१) पूर्वाधिकरणापवादः ।

(२) दर्शपूर्णमासयोः श्रूयते—'चमसेनापः प्रणयेत्—गोदोहनेन पशुकामस्य' इति ।

(३) तत्रैवजातीयकेषु नैमित्तिकविधानेषु सन्देहः—गोदोहनं यदत्र पशुकामनिमित्तकत्वेन विहितं तत् किं प्रकृतौ निविशते—उत विकृतौ—इति ।

(४) पूर्वपक्षः—प्रकृतेः पूर्वोक्तेन पात्रेण चमसेनैव निराकाङ्क्षीकृतत्वात्—नैमित्तिकस्य पात्रान्तरस्य विकृतावेव निवेश इति ।

(५) सिद्धान्तः—कामनाविशेषनिमित्तकेन गोदोहनेन अविशेषेण प्राप्तस्य चमसस्य सङ्कोचनीयत्वात् प्रकृतावेव गोदोहनस्य सन्निवेश इति । एतदेवाभिप्रेत्याह—गोदोहनादेरिति । 'गोदोहनादेः' नैमित्तिकतया विहितस्य गोदोहनस्य अन्यस्य च तादृशस्य पदार्थस्य—'विधिः' विधानं सन्निवेशः 'विकृतौ नो' अपि तु प्रकृतावेवेति शेषः ॥ ३ ॥

(४) ३।६।११-१३ नाधानमङ्गं खलु पावमान्याः ॥

(१) अनारभ्य विहितानामङ्गानां विचारोऽनुवर्तते ।

(२) अस्ति पवमानेष्टिविधिः—'अग्नये पवमानायाष्टाकपालं निर्वपेत्, अग्नये पावकाय, अग्नये शुचये' इति । तासामेवेष्टीनाम्प्रकरणे सामाभ्यातमाधानम्—'वसन्ते ब्राह्मणोऽग्नीनादधीत' इति ।

(३) तत्र सन्देहः—इदमाधानं किं पवमानेष्टीनामङ्गम् उत न इति ।

(४) पूर्वपक्षः—अङ्गमेवाधानम्पवमानेष्टीनाम् । दर्शपूर्णमासविकृतिषु पवमानेष्टिषु प्रकृतिगताहवनीयाद्यग्नीनामिष्टयङ्गत्वे सिद्धे तदग्निद्वाराऽग्निस्संस्कारस्याधानस्यापि तदङ्गत्वं दुर्वारमिति ।

(५) सिद्धान्तः—इदमाधानं न कस्यचिदपि यागस्य प्रकरणे पठितम् । अतो न कस्याप्येतदङ्गम् । यद्यपि पवमानेष्टिप्रकरणे पठि-

तमाधानम् तथाऽपि इष्टीनामाधानस्य चोभयोरप्यग्निसंस्कारार्थत्वाच्च परस्परमङ्गाङ्गिभावः । तस्मान्नाधानमिष्टीनामङ्गमिति ।

एतदेवाभिप्रेत्याह—नाधानमिति । ‘आधानम्’ अग्न्याधानम्—‘पावमान्याः’ इष्टेः ‘अङ्गं’ ‘न’ ‘खलु’ अङ्गं न भवतीत्यर्थः ॥ ४ ॥

(५) ३।६।१५-१५ अग्न्यर्थमेतन्न गुणः क्रतूनाम्

(१) अनारभ्य विधानविचारोऽनुवर्तते । तत्र पर्णमयीन्यायापवादः ।

(२) ‘वसन्ते ब्राह्मणोऽग्नीनादधीत’ इति अग्न्याधानं विहितम् ।

(३) तत्र सन्देहः—इदमाधानं किमप्रकृतियागार्थमुत सर्वकर्मार्थमिति ।

(४) पूर्वपक्षः—यथाऽन्येऽनारभ्यवादाः प्रकृत्यर्थास्तथाऽयमपि । तस्मात् आधानमप्रकृतियागार्थमेवेति ।

(५) सिद्धान्तः—आधानमेतन्न प्रकृतीः प्रकृत्य श्रूयते । न चात्र सन्ति श्रुतिलिङ्गादीनि प्रमाणानि येनास्य क्रत्वङ्गता स्यात् । यत्रानारभ्यविहितस्याङ्गत्वं श्रुत्यादिप्रमाणसिद्धं तत्र भवत्यवसरोऽस्य विचारस्य ‘कस्येदमङ्गमिति’ । आधानस्य त्वङ्गत्वमेव न सिध्यति । तस्मात् अग्निसंस्काररूपमाधानम्—अग्नयश्च सर्वकर्मार्थाः—इत्याधानमपि सर्वकर्मार्थं न प्रकृत्यर्थमिति ।

एतदेवाभिप्रेत्याह—अग्न्यर्थमिति । ‘एतत्’ आधानम् (पूर्वोक्तम्)—‘अग्न्यर्थम्’ सर्वकर्मसम्पादकाहवनीयाद्यग्न्यर्थम्—‘न’ तु ‘क्रतूनाम्’ यागविशेषाणाम् ‘गुणः’ अङ्गमित्यर्थः ॥ ५ ॥

(६) ३।६।१६-१७ न पावमानीम्यति पावमानी ।

(१) आधानसंस्कृताग्निपवमानेष्टिविषये विचारः ।

(२) अग्निसंस्कारकाः सन्ति पवमानेष्टयः ।

(३) तत्र सन्देहः—पवमानेष्ट्या संस्कृतेऽग्नौ पवमानेष्टयः कर्तव्याः—उतासंस्कृत एवेति ।

(४) पूर्वपक्षः—पवमानादिभिरिष्टिभरेवाग्नयः संस्कियन्ते—एवं संस्कृतेष्वेवाग्निषु अग्निहोत्रदर्शपूर्णमासादिक्रतवः क्रियन्ते । एत एव च क्रतवः पवमानेष्टीनां प्रकृतयः । अतः प्रकृतिवत् पवमानेष्टयोऽपि संस्कृते एवाग्नौ कर्तव्याः—इति ।

(५) सिद्धान्तः—अग्निसंस्कारार्था एव पवमानेष्टयः क्रियन्ते । पवमानेष्ट्यनुष्ठानार्थमपि यदि पवमानेष्ट्यन्तरस्यापेक्षा स्यात्तर्हि तस्या अपि

सम्पादनार्थमग्निसंस्कारार्थपवमानेष्ट्यन्तरं कर्तव्यमित्यनवस्था स्यात् । तस्मात् पवमानेष्टयोऽसंस्कृते एवाग्नौ कर्तव्याः इति ।

एतदेवाभिप्रेत्याह—न पावमानीमिति । ‘पावमानीम् प्रति’ पवमानेष्टिसम्पादनार्थम्—‘पावमानी’ पवमानेष्टिः द्वितीया—‘न’ कर्तव्येति शेषः । तथा च पवमानेष्टिसंस्काररहिते एवाग्नौ पवमानेष्टिः कर्तव्येत्याशयः ॥ ६ ॥

(७) ३।६।१८—२७ धर्मास्तु दैक्षस्य पशोः समीपात्

(१) अङ्गत्वबोधकप्रमाणानां मध्ये क्रमस्य प्रकरणेनानपनोदः चिन्त्यते ।

(२) ज्योतिष्टोमप्रकरणे अयः पशवः समाम्नाताः—अग्नीषोमीयः सवनीयः अनुबन्ध्यश्चेति । पशुधर्माश्च समाम्नाताः—उपाकरणम् (‘प्रजापतेर्जायमाना’ ‘इमं पशुम्’ इति ऋग्भ्यामुपस्पर्शनम्)—पर्यग्निकरणम् (धर्मज्वालाया त्रिः प्रदक्षिणीकरणम्)—उपानयनम् अक्षया बन्धः—यूपे नियोजनम्—संज्ञपनम्—विशसनम्—इत्येवमादयः ।

(३) तत्र सन्देहः—किमेते धर्मास्त्रिष्वपि पशुषु अग्नीषोमीयसवनीयानुबन्ध्येषु कर्तव्या उताग्नीषोमीयसवनीययोरेव उत सवनीये एव—उताग्नीषोमीये एवेति ।

(४) पूर्वपक्षः—त्रयाणामपि ज्योतिष्टोमप्रकरणे तुल्यमेव समाम्नातम् । तस्मात् त्रिष्वपि धर्माः कर्तव्याः । न चैते ज्योतिष्टोम एव प्राप्ताः तत्र साक्षात्पशुधर्माणामाकाङ्क्षाभावात् । तस्मादङ्गिनि अनर्थका अङ्गेषु पशुषु निविशमानाः सर्वेष्वपि पशुष्वविशेषेण निविशन्ते । अथवा सवनीयस्य पूर्वदिनकृत्यसम्बद्धत्वात्तत्रैवैकस्मिन् उक्ता धर्माः । अथवा क्रमप्रकरणबलेनाग्नीषोमीयसवनीययोर्द्वयोः कर्तव्या इति त्रयोऽत्र पूर्वपक्षाः ।

(५) सिद्धान्तः—अग्नीषोमीयमात्रे धर्मा निविशन्ते । अस्ति ह्यत्र विशेषः सन्निधिलक्षणः । सुत्यानामकादह्नः प्राचीने औपवसथ्यनामकेऽहि धिष्ण्यनिर्माणादूर्ध्वमेत धर्मा उक्ताः । अग्नीषोमीयस्यापि तदेव स्थानम् । सवनीयस्तु सुत्याहि श्रूयते—अनुबन्ध्यश्चावभृथान्ते । तस्मात् सन्निधिप्रमाणेन धर्मा अग्नीषोमीय एव सम्बध्यन्ते न सवनीये अनुबन्ध्ये वेति ।

एतदेवाभिप्रेत्याह—धर्मा इति । ‘धर्माः’ उपाकरणादयः—‘दैक्षस्य’ अग्नीषोमीयस्य एव ‘पशोः’—भवन्ति इति शेषः, न त्वन्ययोर्द्वयोः सवनीयानुबन्ध्ययोरिति भावः । कस्मादित्यपेक्षायामाह—‘समीपात्’ सन्निधिप्रमाणबलादित्यर्थः ॥ ७ ॥

(८) ३।६।२८—२९ दोहद्वये दोहगुणः समत्वात् ॥

(१) स्थानस्य श्रुत्यादिभिरपनोदः—पूर्वाधिकरणापवादः ।

(२) दर्शपूर्णमासयोः स्तो द्वौ दोहौ—एकः सायमपरः प्रातः । सन्ति च दोहधर्माः—पलाशशाखाहरणम्, तथा शाखया वत्सापाकरणम्, गवाम्प्रस्थापनम् प्रक्षावनम्, गोदोहनमित्येवमादयः ।

(३) तत्र सन्देहः—एते धर्माः किं सायन्दोहार्था उत प्रातर्दोहार्था उत उभयार्था इति ।

(४) पूर्वपक्षः—पूर्वाधिकरणन्यायेन प्रथमोक्ते सायन्दोहे एवैते धर्मा निविशन्ते । औपवसथ्ये ह्यह्नि तान् धर्मान् समामनन्ति—तस्मिन्नेव चाह्नि सायन्दोहोऽप्याम्नातः । तस्मात् क्रमप्रामाण्येन सायन्दोह एव धर्मा इति ।

(५) सिद्धान्तः—प्रकरणेनोभयदोहसम्बद्धाः धर्माः क्रमेण तु सायन्दोहमात्रसम्बद्धाः । क्रमश्च प्रकरणेन बाध्यते । तस्मात् उभयोरपि दोहयोनिविशन्ते धर्माः । न च पूर्वाधिकरणन्यायावतारोऽत्र । तत्र हि विशसनदिधर्माणां सोमेऽनन्वयात् प्रकरणमानर्थक्यप्रतिहतं न क्रमबाधनक्षमम्—इह तु न तथेति ।

एतदेवाभिप्रेत्याह—दोहद्वय इति । ‘दोहगुणः’ शाखाहरणादयो दोहधर्माः—‘दोहद्वये’ उभयोरपि सायम्प्रातर्दोहयोः—निविशते इति शेषः । कुत इत्यपेक्षायामाह ‘समत्वादिति’ । धर्माणामङ्गत्वबोधकप्रमाणस्य प्रकरणस्य द्वयोरपि दोहयोः तुल्यत्वेन प्राप्तत्वात् ॥ ८ ॥

(६) ३।६।३० सर्वग्रहार्थाः सवनस्थधर्माः

(१) स्थानापनोदस्योदाहरणान्तरम् ।।

(२) ज्योतिष्टोमे दश ग्रहा भवन्ति—ऐन्द्रवायवाद्याः प्रातःसवने, मरुत्वतीयादयो माध्यन्दिनसवने, आदित्यादयस्तृतीयसवने । सादनसम्मार्गादयो धर्माश्च प्रातःसवनीयग्रहसन्निधावाप्ताः—‘ग्रहाः साद्यन्ते’ ‘दशापवित्रेण ग्रहं सम्मार्ष्टि’ इति ।

(३) तत्र सन्देहः—एते धर्माः किं सर्वेषु ग्रहेषु कर्तव्या उत प्रातःसवनीयग्रहमात्रेष्विति ।

(४) पूर्वपक्षः—प्रातःसवनीया ग्रहाः प्रथमोक्तास्तत्सन्निधा च धर्मा उक्ताः । तस्मात् तेष्वेव धर्मा अनुष्ठेया नेतरेष्विति ।

(५) सिद्धान्तः—प्रकरणेन सर्वेषां ग्रहाणां धर्मैः सम्बन्धस्तुल्य एव । वाक्येन च ते ग्रहमात्रस्य विधीयन्ते । सन्निधिश्च वाक्यप्रकरणाभ्यां बाध्यते । तस्मात् सर्वेषु ग्रहेषु अनुष्ठेया इति ।

एतदेवाभिप्रेत्याह—सर्वेति । ‘सवनस्थधर्माः’ सवनत्रयसम्बन्धिग्रहेष्वनुष्ठेयतया समाप्ताः सादनादयो धर्माः—‘सर्वग्रहार्थाः’ प्रातर्माध्य-

न्दिनतृतीयसवनसम्बन्धिषु सर्वेषु ग्रहेषु अनुष्ठेया इत्यर्थः ॥ ६ ॥

(१०] ३।६।३१ पशुत्रयार्था रशना सधर्मा ।

(१) पूर्वविचारसदृशमेव विचारान्तरम् ।

(२) ज्योतिष्टोमे त्रयः पशवः—अग्नीषोमीयः सवनीयः अनुबन्ध्यश्च । तत्र यूपवेष्टनार्था रशना श्रूयते तद्वता धर्माश्च—परिव्याणम् त्रिवृत्करणम् दर्भमयत्वञ्च । एते च धर्मा अग्नीषोमीयपशुसन्निधौ समास्नाता उपलभ्यन्ते ।

(३) तत्र सन्देहः—एते धर्माः किमग्नीषोमीयपशुमात्रेऽनुष्ठेया उत त्रिष्वपि पशुष्विति ।

(४) पूर्वपक्षः—सर्व एते धर्माः अग्नीषोमीयपशुमात्रेऽनुष्ठेयाः । तस्यैव सन्निधाववान्तरप्रकरणे च तेषां समुपलम्भादिति ।

(५) सिद्धान्तः—तृतीयाश्रुत्या वाक्येन च परिव्याणादीनां धर्माणां यूपधर्मता, प्रकरणमात्रेण क्रमेण वाऽग्नीषोमीयपशुधर्मता । यूपश्च पशुत्रयसाधारणः । तस्मात् त्रिष्वपि पशुषु धर्मा अनुष्ठेयाः । अग्नीषोमीयादतिरिक्ते सवनीये च परिव्याणत्रिवृत्त्वयोः सम्बन्धो लिङ्गादप्यवगम्यते—‘त्रिवृता यूपं परिवीयाग्नेयं सवनीयं पशुमुपाकरोति’ इत्यत्र ॥

एतदेवाभिप्रेत्याह—पश्विति । ‘सधर्मा’ परिव्याणादिधर्मैः सहिता—‘रशना’ यूपवेष्टनार्था रज्जुः—‘पशुत्रयार्था’ त्रयाणामपि अग्नीषोमीयसवनीयानुबन्ध्यानामङ्गामित्यर्थः ॥ १० ॥

(११) ३।६।३२-३४ अंशुग्रहाङ्गं प्रकृतिस्थधर्माः

(१) वाक्यप्रकरणयोर्बाधाबाधविचारः ।

(२) ज्योतिष्टोमाद् दूरे अनारभ्यैव द्वौ ग्रहौ अंश्वदाभ्यौ श्रुतौ—‘अंशुं गृह्णाति’ ‘अदाभ्यं गृह्णाति’ इति ।

(३) तत्र सन्देहः—सादनसम्मार्गादयो ग्रहधर्मा अंश्वदाभ्ययोरनुष्ठेया न वेति ।

(४) पूर्वपक्षः—अनयोर्ग्रहयोर्नानुष्ठेया धर्माः । ते हि प्रकरणेन ऐन्द्रवायवादिष्वेव ग्रहेषु व्यवस्थापितौ नान्यत्र प्रवेशं लभन्ते—इति ।

(५) सिद्धान्तः—‘ग्रहाः साद्यन्ते’ इत्यादिवाक्यैः सादनादीनां सामान्यतो ग्रहमात्रस्य धर्मत्वम् । सर्वग्रहसाधारणाश्च धर्मा अंश्वदाभ्ययोरपि निविशन्ते । वाक्यं च प्रकरणं बाधते । तस्मादंश्वदाभ्ययोरपि धर्मा अनुष्ठेया एवेति ।

एतदेवाभिप्रेत्याह—अंशुग्रहेति । ‘प्रकृतिस्थधर्माः’ ज्योतिष्टोमप्रकरणे ङक्ताः सादनादयो ग्रहधर्माः—‘अंशुग्रहाङ्गम्’ अंशुनामकस्यापि ग्रहस्य

अङ्गम्,—तत्राप्यनुष्ठेया इति यावत् ॥ ११ ॥

(१२) स्युरिष्टका दूरगताः सधर्माः ॥

(१) वाक्यप्रकरणयोर्विरोधे विचारोऽनुवर्तते ।

(२) अनारभ्य श्रूयते—‘चित्रिणीरुपदधाति, वज्रिणीरुपदधाति, भूतेष्टका उपदधाति’ इति । सन्ति च प्रकरणे इष्टकाधर्मा आज्ञाताः प्रथमचित्तौ ‘अखण्डामकृष्णां कुर्यात्’ इति ।

(३) तत्र सन्देहः—इमे धर्माः किं प्रकरणसमाज्ञातचितावेव निविशन्ते—उताप्रकरणपठितास्वपीति ।

(४) पूर्वपक्षः—षण्णां चित्तीनाममध्ये प्रथमचितावेवाज्ञाताः धर्मा अखण्डत्वादयः । अतः प्रकरणबलात् तस्यामेव व्यवस्थिता इतरासु चित्रियादिषु न कर्तव्या इति ।

(५) सिद्धान्तः—यद्यपि वाक्यद्वयमप्यनारभ्याधीतं तथाऽपि ‘य एवंविद्वानग्निं चिनुते’ इति यदग्न्यपूर्वं तत्सम्बन्धित्वेनैवाप्रकरणपठिता अपि चित्रियादयोऽपि वाक्येन विनियुज्यन्ते । अखण्डत्वादयश्च अग्निसाधनभूतानां सर्वासामिष्टकानां धर्माः, न प्रथमचित्तिमात्रस्येति वाक्यादवगम्यते । वाक्यं च प्रकरणाद् बलवत्तरम् । तस्मात् अग्निसाधनभूतासु चित्रियादीष्टकास्वपि निविशन्तेऽखण्डत्वादयो धर्मा इति ।

एतदेवाभिप्रेत्याह—स्युरिति । ‘दूरगताः’ अप्रकरणपठिता अपि—‘इष्टकाः’ चित्रियादयः—‘सधर्माः’ अग्निसाधनीभूतानां सर्वासाम् इष्टकानां ये साधारणा धर्मा अखण्डत्वादयः तद्वत्यः—‘स्युः’ भवेयुः, कर्तव्या इति यावत् ॥ १२ ॥

(१३) ३।६।३६ नैमित्तिके धर्मगणः श्रुतौ नो

(१) अङ्गत्वविषये विचारविशेषः ।

(२) ज्योतिष्टोमे श्रूयते सोमप्रतिनिधिरूपेण फलचमसः—‘स यदि राजन्यं वा वैश्यं वा याजयेत् स यदि सोमं विभक्षयिषेत् न्यग्रोधस्तिभीराहृत्य ताः सम्पिष्य दधनि उन्मृज्य तमस्मै प्रयच्छेद् भक्षाम्, न सोमम्’ इति । ज्योतिष्टोमे च सन्ति केचन सोमधर्माः—मानम् उपावहरणम् क्रयः अभिषवः इत्येवमादयः ।

(३) तत्र सन्देहः—किमेते धर्माः सोममात्रेऽनुष्ठेया उत तत्प्रतिनिधौ फलचमसेऽपीति ।

(४) पूर्वपक्षः—यथा सोमस्य यागसाधनत्वं तथैव फलचमसस्यापि । तस्मात् मानादयो धर्मा यागद्रव्यसंस्कारभूताः यथा सोमे तथैव फलचमसेऽपि निविशन्ते—इति ।

(५) सिद्धान्तः—नित्या मानादयः संस्कारा नित्यं द्रव्यं सोमं संस्कार्यं लब्ध्वा चरितार्थाः सन्तो नान्यं संस्कार्यमपेक्षन्ते । फलचम-सस्तु सोमस्थानापन्नो नैमित्तिकः । अतो न तत्र संस्कारविधयः प्रवर्तन्ते । तस्मात् मानादयो धर्माः सोममात्रेऽनुष्ठेया न फलचमसे—इति ।

एतदेवाभिप्रेत्याह—नैमित्तिक इति । 'श्रुतो धर्मगणः' विहितो मानादिधर्मसमूहः—'नैमित्तिके' अनित्ये द्रव्ये सोमप्रतिनिधिभूते फलचमसे—'न'—'निविशते' इति शेषः । नित्ये सोमे एव ते धर्मा अनुष्ठेया इत्याशयः ॥ १३ ॥

(१४) ३।६।३७-३९ धर्मोपदेशः प्रतिनिध्युपात्ते ।

(१) पूर्वाधिकरणापवादरूपो विचारः ।

(२) 'ब्रीहिभिर्यजैत' इति विहितानां ब्रीहीणामसम्भवे नीवाराः ब्रीहिसादृश्यात् प्रतिनिधित्वेन स्वीक्रियन्ते साक्षात्तद्विध्यभावेऽपि । सन्ति च अवघातादयो धर्मा ब्रीहिषु ।

(३) तत्र सन्देहः—किमेते धर्मा प्रतिनिधिष्वप्यनुष्ठेया उत प्रधानेष्वेव ब्रीहिषु—इति ।

(४) पूर्वपक्षः—पूर्वाधिकरणन्यायेन प्रधान एव धर्मा अनुष्ठेया न प्रतिनिधिष्विति ।

(५) सिद्धान्तः—ब्रीहिशब्दो हि जातिविशेषेणाकारविशेषेण चोपेतं द्रव्यविशेषमाचष्टे । नीवारेषु यद्यपि स जातिविशेषो नास्ति तथाऽप्याकारविशेषोऽस्त्येव । तावन्मात्रेण च तेष्वपि ब्रीहिशब्दाभिधेयता । तस्मात् नीवारेष्वपि अवघातविधिः प्रवर्तते । तथा च तेष्वपि अवघातादयो धर्मा अनुष्ठेयाः—इति ।

एतदेवाभिप्रेत्याह धर्मेति । 'प्रतिनिध्युपात्ते' प्रतिनिधिरूपेण विहिते पदार्थे—'धर्मोपदेशः' धर्मविधिः—'प्रवर्तते' इति शेषः । तथा च प्रतिनिधिष्वपि धर्मा अनुष्ठेया इति भावः ॥ १४ ॥

(१५) ३।६।४० पूतीकखण्डोऽप्युपदिष्टधर्मा

(१) अथोदशाधिकरणस्यापवादान्तरम् ।

(२) 'यदि सोमं न विन्देत पूतीकानभिषुणुयात्' इति सोमस्यालाम्भे तत्प्रतिधित्वेन पूतीकाः साक्षाद् विहिताः । सन्ति चाभिषवाद्यः सोमधर्माः ।

(३) तत्र सन्देहः—किं सोमधर्माः श्रुतेषु तत्प्रतिनिधिषु पूतीकेष्वनुष्ठेया न वेति ।

(४) पूर्वपक्षः—अत्र सोमाभावं निमित्तीकृत्य पूतीकलताखण्डानां विहितत्वात् त्रयोदशाधिकरणन्यायेन सोमाभिषवक्रयादिधर्मविधिः पूती-
केषु न प्रवर्तते । तस्मात् तेषु नैवानुष्ठेया धर्माः—इति ।

(५) सिद्धान्तः—नायं त्रयोदशाधिकरणन्यायविषयः पूतीकाना-
मत्र प्रतिनिधित्वेन श्रुतत्वात् । तस्मान्नीवारन्यायेन पूतीकेष्वपि सोम-
धर्मा अनुष्ठेया एवेति ।

एतदेवाभिप्रेत्याह—पूतीकेति । ‘पूतीकखण्डः’ सोमप्रतिनिधित्वेन
श्रुतः पूतीकलताखण्डः ‘अपि’—‘उपदिष्टधर्मा’—‘उपदिष्टाः’ विहिताः
‘धर्माः’ अभिषवादयः सोमधर्माः धर्माः यस्य स इति मध्यमपदलोपः ।
सोमधर्मास्तत्प्रतिनिधिषु पूतीकेष्वप्यनुष्ठेया इत्यर्थः ॥ १५ ॥

(१६) ३।६।४१—४७ संस्थासु नाङ्गान्युपदेशभाञ्जि ॥

(१)—अङ्गत्वविवेके विचारविशेषोऽनुवर्तते ।

(२)—समष्टिरूपेणैकोपि ज्योतिष्टोमः संस्थाभेदेन सप्तधा विभ-
ज्यते । तथा हि—(१) यज्ञायज्ञियस्तोत्रपर्यन्तो भागः प्रथमा संस्था
‘अग्निष्टोमः’ नाम्ना प्रसिद्धा—(२) तत् ऊर्ध्वमुक्थ्यस्तोत्रपर्यन्तो भागो
द्वितीया संस्था ‘उक्थ्य’ इत्युच्यते—(३) तथैव षोडशीति तृतीया
संस्था—(४) अतिरात्र इति च चतुर्थी—एवम्प्रकारेण सप्त संस्था
भवन्ति ॥ एतादृशस्य सप्तसंस्थात्मकस्य ज्योतिष्टोमस्य प्रकरणे दीक्ष-
णीयेष्ट्यादीनामङ्गानां विधिराम्नातः ।

(३) तत्र सन्देहः—किमेतान्यङ्गानि प्रथमसंस्थाविशेषेऽग्निष्टोममात्रे
निविशन्ते—उत सर्वासु संस्थासु तुल्यमेवेति ।

(४) पूर्वपक्षः—उक्तानामङ्गानां विधिर्यथा प्रथमसंस्थाविशेषेऽग्नि-
ष्टोमे प्रवर्तते तथैवेतरेष्वपि संस्थाविशेषेषु—प्रकरणसम्बन्धस्य सर्वत्र
समानत्वात् । यथा चाग्निष्टोमः फलवांस्तथैवोक्थ्यादयोऽपि । तस्मात्
सप्तस्वपि संस्थासु दीक्षणीयादयो धर्मा अनुष्ठेया इति ।

(५) सिद्धान्तः—उक्थ्यादयः संस्था नाग्निष्टोमेन तुल्याः । यस्मात्
तेषां पृथक् फलान्युक्तानि तस्मात् स्पष्टं ज्ञायते यदेता अग्निष्टोमस्य गुण-
विकारा एव । अतो न सर्वसंस्थासाधारणं प्रकरणमपि त्वग्निष्टोमस्यैव
अथ चोक्थ्यादीनामन्तर्भाविताग्निष्टोमकत्वात् ज्योतिष्टोमो न कदाचि-
दप्यग्निष्टोमं व्यभिचरति—उक्थ्यदींस्तु व्यभिचरत्येव—विनापि तैरग्नि-
ष्टोमदशायां ज्योतिष्टोमत्वसम्भवात् । तस्मादग्निष्टोममात्रसंस्थस्य
ज्योतिष्टोमस्येवं प्रकरणम्—ततश्च तेन प्रकरणेन दीक्षणीयाद्यङ्गानामग्नि-
ष्टोम एव सन्निवेशो नोक्थ्यादिसंस्थान्तरेषु—इति ।

एतदेवाभिप्रेत्याह—संस्थास्विति । 'अङ्गानि' दीक्षणीयादीनि—
'संस्थास्तु' सर्वास्तु सप्तस्तु—'न उपदेशभाञ्जि' न विधिप्राप्तानि—अपि
त्वेकस्यामेव संस्थायामग्निष्टोमनाम्ना प्रसिद्धायाम्प्राप्तानीत्याशयः ॥१६॥

न्यायास्तु पादे पारिकीर्तिताः स्तुः

समीक्ष्य सम्यक् दश चैव षट् च ॥

स्पष्टार्थम् ॥

इति तृतीयस्य षष्ठः ।

अथ तृतीयस्य सप्तमः ।

(१) ३।७।१-५ बर्हिः सर्वहविःशेषः

(१) वाक्यप्रकरणद्वाराऽङ्गत्वनियमनमनुवर्तते ।

(२)—दर्शपूर्णमासयोः श्रूयते 'बर्हिषि हवींष्यासादयति' । बर्हि-
स्सम्बन्धेन च कतिचिद् धर्मा अपि समाप्ताः 'बर्हिर्लुनाति'
इत्यादयः ।

(३) तत्र संशयः—बर्हिरादयस्तद्धर्माश्च किम्प्रधानमात्रस्याङ्गमुत
प्रधानस्याङ्गानां चेति ।

(४) पूर्वपक्षः—प्रकरणबलात्प्रधानमात्रस्याङ्गान्येते इति ।

(५) सिद्धान्तः—अङ्गानामपि हवींषि प्रधानस्यापूर्वमुपकुर्वन्त्येव ।
तस्मात् प्रधानापूर्वसाधनत्वेन तेषामप्यङ्गा नि वेद्यादयस्तद्धर्माश्चेति ।

एतदेवाभिप्रेत्याह—बर्हिरिति । 'बर्हिः' हविरासादनाधाररूपेणो-
पात्तः—'सर्वहविःशेषः' सर्वेषां प्रधानानान्तदङ्गानां च हविषां 'शेषः'
अङ्गमिति ॥ १ ॥

(१) ३।७।६ मुख्यार्थाः स्वामिसंस्क्रियाः ।

(१) पूर्वाधिकरणापवादः ।

(२) ज्योतिष्टोमे केशश्मश्रुवपनपयोव्रतादयो यजमानसंस्काराः समा-
प्ताः । ज्योतिष्टोमे च ग्रहैः सोमहोमः प्रधानकर्म अग्नीषोमीयपशु-
यागादयोऽङ्गम् ।

(३) तेषु सन्देहः—एते किम्प्रधानमात्रस्य शेषा उताङ्गानामपीति ।

(४) पूर्वपक्षः—प्रधानस्याङ्गानां च शेषा एते । कर्तृधर्मा एते, कर्तृत्वं

च यथा प्रधाने तथाऽङ्गेष्वपि । तस्मात् वपनादिभिर्न्य उपकारः स उभयत्र समानः—इति ।

(५) सिद्धान्तः—द्वे हि यजमानस्य रूपे—क्रियाकर्तृत्वम्फलभोक्तृत्वं च । तयोः फलभोगोऽद्वष्टः क्रियानिष्पत्तिस्तु द्वाष्टा । वपनादिकृतस्थोपकारस्य चाद्वष्टत्वात् भोक्तृशेषा एव वपनादय इति सिद्ध्यति । साक्षात् फलभोगसाधनं च प्रधानमेव कर्म । तथा सति वपनादयः प्रधान एव कर्मणि निविशन्ते । एवं चाद्वष्टफलभोजिनो यजमानस्य यः शास्त्रीयः संस्कारो वपनादिकृतः स प्रधान एव युक्तो नाङ्गेषु । प्रकरणमपि प्रधानस्यैव न मुख्यानामिति ।

एतदेवाभिप्रेत्याह—मुख्यार्थ इति । ‘स्वामिसंस्क्रियाः’ स्वामिनो यजमानस्य ‘संस्क्रियाः’ संस्काराः वपनादिकृताः—‘मुख्यार्थाः’ प्रधानकर्माः, नाङ्गकर्मार्था इति शेषः ॥ २ ॥

(३) ३।७।७-८ साङ्गार्था सौमिकी वेदिः

(१) पूर्वाधिकरणपवादः ।

(२) दार्शिकीं वेदिं मध्येऽन्तर्भाव्य प्राचीनवंशो मण्डपोऽवस्थितः । ततः पूर्वस्यां दिशि सदोहविधानादीनां पर्याप्तो भूभागविशेषस्तैः सदःप्रभृतिभिः सह ‘सौमिकी वेदिः’ इत्युच्यते ।

(३) तत्र सन्देहः—किमियं वेदिः मुख्यस्य सोमयागस्यैवोपकरोत्युत्तमानीषोमीयादीनामङ्गानामपीति ।

(४) पूर्वपक्षः—उक्ता वेदिर्मुख्यस्य सोमयागस्यैवोपकरोति न तु तदङ्गानाम्,—मुख्यस्यैव विकीर्षितत्वात् । तथा चात्र वाक्यम्—‘षट्-त्रिंशत्प्रक्रमा प्राची चतुर्विंशतिरग्रेण त्रिंशजघनेन—इयति शदयामहे’ । अस्य च ‘उक्तप्रमाणके भूभागे फलहेतुभूतं सोमयागं कर्तुं’ शदयामहे’ इत्येवार्थः । अथ चाग्नीषोमीयादीनां सदोहविधानादिमण्डपनिरपेक्षमनुष्ठानं वेदैरन्यत्रापि सम्भवति—सोमयागस्य त्वनुष्ठानं वेद्यामेव भवति नान्यत्र—इति ।

(५) सिद्धान्तः—‘इयति शदयामहे’ इति वाक्यं साङ्गमुख्यं पराभृशति—तादृशस्यैव फलसाधनत्वात् । अतो मुख्याङ्गयोश्चिकीर्षितत्वतुल्यत्वात् मुख्यस्य अङ्गानां चोपकरोति वेदिः इति ।

एतदेवाभिप्रेत्याह—साङ्गार्था इति । ‘सौमिकी वेदिः’ ‘साङ्गार्था’ अग्नीषोमीयाद्यङ्गसहितस्य मुख्यस्य सोमयागस्योपकरोतीति भावः ॥ ३ ॥

(४) ३।७।९ १० साङ्गार्थमभिदर्शनम् ॥

(१) पूर्वविचारसङ्ग्रहं विचारान्तरम् ।

(२) दर्शपूर्णमासयोः श्रूयते 'चतुर्होत्रा पौर्णमासीमभिमृशेत् पञ्च-
होत्रा अमावास्याम्' । ['पृथिवी होता' इत्यादिको मन्त्रः 'चतुर्होता'—'अ-
ग्निर्होता'—इत्यादिको मन्त्रः 'पञ्चहोता' । इमौ मन्त्रौ आज्यादिहविष उप-
स्पर्शनार्थौ विहितौ ।]

(३) तत्र सन्देहः—इदमभिमर्शनं किमङ्गप्रधानार्थमुत प्रधान-
मात्रार्थमिति ।

(४) पूर्वपक्षः—अभिमर्शनं प्रधान एव निविशते पौर्णमास्यामावा-
स्याशब्दयोः प्रधानपरत्वादिति ।

(५) सिद्धान्तः—पौर्णमास्यमावास्याशब्दौ साङ्गप्रधानवाचिनौ ।
तस्मात् प्रधाने तदङ्गेषु च यानि हवींषि तेषु सर्वेष्विदमभिमर्शनं भवतीति ।
तदेतदभिप्रेत्याह—साङ्गार्थमिति । 'अभिमर्शनम्' हविष उपस्पर्शनम्—
'साङ्गार्थम्' अङ्गसहितप्रधानकर्मार्थम्—प्रधाने कर्मणि तस्याङ्गेषु च यानि
हवींषि तेषु सर्वेषु तस्य सम्बन्ध इत्यर्थः ॥ ४ ॥

(५) ३।७।११-१२ दीक्षा सदक्षिणा नाङ्गे

(१) पूर्वाधिकरणपवादः ।

(२) ज्योतिष्टोमे भवन्ति दीक्षाः दक्षिणाश्च । 'तिष्ठो दीक्षाः' 'द्वाद-
शशतं दक्षिणा' इत्यादि ।

(३) तत्र सन्देहः—इयं दीक्षा दक्षिणा च किमङ्गेषु प्रधाने च निवि-
शते—उत प्रधानमात्रे इति ।

(४) पूर्वपक्षः—दीक्षा दक्षिणा च प्रधानस्याङ्गानां चोपकरोति ।
प्रधानकर्मणाज्योतिष्टोमेन सम्बद्धे दीक्षादक्षिणे—प्रधानं च कर्माङ्गैः सम्ब-
द्धम् । तस्मात् परम्परासम्बन्धो भवत्येवाङ्गानामपि दीक्षादक्षिणाभ्यामिति ।

(५) सिद्धान्तः—दीक्षादक्षिणयोः साक्षात्सम्बन्धः प्रधानेनैव गम्य-
ते । परम्परासम्बन्धश्च साक्षात्सम्बन्धस्यासम्भवे एव गृह्यते । इह तु
नास्त्यसम्भवः साक्षात्सम्बन्धस्य । तस्मात् प्रधानेनैव सम्बन्धः ।

एतदेवाभिप्रेत्याह—दीक्षेति । 'सदक्षिणा' दक्षिणासहिता—'दीक्षा'
दीक्षा दक्षिणा च—'अङ्गे न' निविशते—अपि तु प्रधाने एवेति तात्पर्यम् ॥ ५ ॥

(६) ३।७।१३-१४ वेदिर्गुपगुणो न हि ।

(१) अङ्गत्वविचारोऽनुवर्तते ।

(२) अस्ति ज्योतिष्टोमेऽग्नीषोमीयः पशुः । तत्सम्बन्धेन यूपं प्रकृत्य
भ्रूयते—'अर्धमन्तर्वेदि' मिनोति अर्धं बहिर्वेदि' इति ।

[यूपं स्थापयितुं कियद्विस्तारवान् अवष्टः कर्तव्य इत्यपेक्षायां तन्निर्णयाय यूपमूलस्य स्थौल्यमङ्गुल्यादिभिर्मातव्यम् भवति ।]

(३) तत्र सन्देहः—किम् 'अन्तर्वेदि' इति यूपान्गत्वेन वेदिरुपदिश्यते—उत देशलक्षणार्थमेव 'अर्धमन्तर्वेदि अर्धं बहिर्वेदि' इत्युच्यते इति ।

(४) पूर्वपक्षः—मीयमानस्य यूपस्याङ्गत्वेन वेद्यभ्यन्तरभागो विधीयते । तथाहि मीयमानस्य यूपस्यार्धं वेद्यभ्यन्तरे भवतीति लभ्यते । एवमेव हि वेदिश्रुतिरनुगृहीता भवति—इति ।

(५) सिद्धान्तः—यदि संस्कृतो वेद्यभ्यन्तरभागोऽर्धमन्तर्वेदीत्यनेन वाक्येन यूपान्गत्वेन विधीयते तर्हि असंस्कृतो वेदिवहिर्भागोऽपि 'बहिर्वेदी'त्यनेन वाक्येन विधातव्यः । तथा सति वाक्यभेदो दुर्निवारः । एतद्वाक्यभेदपरिहाराय वेदेरभ्यन्तरबहिर्भागाभ्यामुपलक्षितो लौकिक एव देशो मीयमानयूपोचितो विधीयते—इत्येव स्वीकार्यम् । तस्मात् लौकिकदेश एवात्र यूपान्गत्वेन विधीयते न वेदिभाग इति ।

एतदेवाभिप्रेत्याह—वेदिरिति । 'वेदिः' वेदिभागः—'नहि यूपगुणः' न यूपान्गत्वेन विधीयत इत्यर्थः ॥ ६ ॥

(७) ३।७।१५-१७ हविर्धानं गुणो नर्चाम्

(१) अङ्गत्वविचारः ।

(२) ज्योतिष्टोमे श्रूयते—'उत यत् सुन्वन्ति सामिधेनीस्तदन्वाहुः' इति । हविर्धाननामकयोः शकटयोर्यस्मिन्नेकस्मिन् दक्षिणे शकटे सोमस्याभिषवः क्रियते तं सामिधेनीभिः सम्बन्धयेदित्यर्थः ।

(३) तत्र सन्देहः—किं हविर्धानं सामिधेनीनामङ्गत्वेन विधीयते (तथाच हविर्धानविशिष्टाः सामिधेन्योऽनुवक्तव्या इत्यर्थः)—उत हविर्धानेन अनूच्यमानानां सामिधेनीनां देशो लक्ष्यते इति ।

(४) पूर्वपक्षः—हविर्धानस्य सामिधेन्यङ्गत्वमत्र स्पष्टं प्रतीयते । न चात्र वाक्यभेदादिदोषापत्तिरिति ।

(५) सिद्धान्तः—देशलक्षणार्थमेवेदं वाक्यम्—'यस्मिन् देशे सुन्वन्ति तस्मिन् देशे सामिधेन्योऽनुवक्तव्या' इति । दक्षिणोत्तरहविर्धानसमीपदेशयोरनियमेन प्राप्तौ दक्षिणस्यैव हविर्धानस्य समीपदेशो विहितो भवति । एवं च हविर्धानेन तत्सन्निधिर्लक्ष्यते । तथा सति नियममात्रविधानाज्ज्ञातव्यम् । इतरस्मिन् पक्षे तु अभिषवोपलक्षितस्य दक्षिणस्य हविर्धानस्य सामिधेन्यङ्गत्वमत्यन्तमप्राप्तमेव विधीयते—इति गौरवम् इति ।

एतदेवाभिप्रेत्याह । हविर्धानमिति । 'हविर्धानम्'—'ऋचाम्' सामि-

घेनीनाम्—‘गुणः’ अङ्गं ‘न’ भवतीति शेषः । अपि तु देशविशेष एव तेन लक्ष्यत इति भावः ॥ ७ ॥

(८) ३।७।१८-२० स्वामीत्युक्त्यैव नान्यकृत् ॥

(१) द्रव्याणां कर्मणां चाङ्गत्वविषये श्रुत्यादीनां बलाबलं विविच्या धुनाऽनुष्ठातृणां विषये तद् विचारणीयं प्राप्नोति । तत्रादौ केऽनुष्ठातार इत्येव विचार्यते ।

(२) ‘दर्शपूर्णमासाभ्यां स्वर्गकामो यजेत’ इत्यादि श्रूयते ।

(३) तत्र सन्देहः—दर्शपूर्णमासनाम्ना प्रसिद्धं यत् कर्मजातं तत्सर्वं किं स्वर्गकामेन यजमानेनैवैकेनानुष्ठातव्यमुत सङ्कल्पवरणमात्रं यजमानः स्वयं कुर्यात् अन्यत् सर्वमन्यः कुर्यात्—अथ किञ्चित् स्वयं किञ्चिदन्य इति ।

(४) पूर्वपक्षः—स्वयं यजमान एव सर्वाणि कर्माणि कुर्यात् । यतः कर्मफलं स्वयं कर्म प्रयुञ्जानस्यैव भवतीति दृश्यते । शब्दोऽपि तथैवाभिधत्ते—‘यः स्वर्गकामः स एव दर्शपूर्णमासाभ्यां कर्म कुर्यादिति ।

(५) सिद्धान्तः—निखिलकर्मानुष्ठानेऽपि यजमानस्य यागकर्तृत्वं तत्फलभाक्त्वं च न हीयते । यथा क्षेत्रस्वामी यद्यपि हलकर्षणादिकर्म अन्यैर्हालिकादिभिः कारयति तथाऽपि सस्यरूपं फलं तस्यैव भवति—एवमेव यद्यपि यागाङ्गानि कर्माणि यजमानोऽन्यैर्ऋत्विग्भिः कारयति तथाऽपि तद्यागफलं तस्यैव भवति । ऋत्विजां परिक्रयश्च शास्त्रविहितः । परिक्रयश्च कर्मानुष्ठानसाहाय्यसम्पादनमात्रप्रयोजनः । यदि परिक्रीतैर्ऋत्विग्भिः कर्माणि न क्रियेरन् तर्हि तेषां परिक्रयोऽद्वैतार्थ एव स्यात् । अथ च सकलानां कर्मणामेकेन पुरुषेण स्वयमनुष्ठानमपि न सम्भवति । परिक्रीतेन पुरुषेण यत् कार्यते तत् स्वयमेव क्रियते । तस्मात् सङ्कल्प-वरणादिकमेव यजमानः स्वयं कुर्यात् अन्यानि सकलानि त्वन्य-द्वारेणैव इति ।

एतदभिप्रेत्याह स्वामीति । ‘स्वामीति उक्त्या’—यस्मात् यजमानः स्वामीति नाम्नाऽभिधीयते तस्मात् स ‘अन्यकृत्’—सङ्कल्पवरणादिकात् ‘अन्यस्य’ कर्मकलापस्य ‘कर्ता’ अनुष्ठाता ‘न’ भवति । येषामयं स्वामी ते यदि तदर्थं कर्माणि न कुर्वीरन् तर्हि स्वामित्वं व्यर्थं स्यात् । तस्मात् यागस्य यः स्वामी स नैव कुर्यात् यागाङ्गकर्माणि—तानि तेन परिक्रीतैर्ऋत्विग्भिरेव सम्पादनीयानीत्यर्थः ॥ ८ ॥

(९) ३।७।२१-२४ प्रतिनामर्त्विजो भिन्नाः

(१) परिक्रीतैरन्यैः पुरुषैः कर्माणि कार्याणीति स्थितम् । तेषामृत्वि-जां विषये विचारः प्रवर्तते ।

(२) कर्मणामनुष्ठातारः श्रयन्ते—‘अध्वर्युर्विभजति’ प्रतिप्रस्थाता मन्थिनं जुहोति’ इत्यादि ।

(३) तत्र सन्देहः—परिक्रेतव्यानामृत्विजां सङ्ख्यानियमोऽस्ति न वेति ।

(४) पूर्वावक्तः—अनुष्ठातृसङ्ख्यानियमो न श्रूयते । अतो यावद्भिः पुरुषैः कर्मानुष्ठानं सम्भाव्यते तावन्तः परिक्रेतव्याः । अतो न सङ्ख्यानियमः । यद्येक एव सकलकर्मानुष्ठानक्षमः पुरुष उपलभ्यते तदा स एवैको वरणीयः—अन्यथा द्वौ त्रयो वा आवश्यकतानुसारेण वरणीया इति ॥

(५) सिद्धान्तः । कर्तृविशेषसम्बद्धा एव सर्वे कर्मविशेषाः श्रूयन्ते—‘तान् पुरोध्वर्युर्विभजति—प्रतिप्रस्थाता मन्थिनं जुहोति—नेष्टा पत्नीमभ्युदायति—उन्नेता चमसानुन्नयति—प्रस्तोता प्रस्तौति—उद्गाता उद्गायति—प्रतिहर्ता प्रतिहरति—सुब्रह्मण्यः सुब्रह्मण्यामाह—होता प्रातरनुवाकमनुब्रूते—मैत्रावरुणः प्रेष्यति चानु चाह—अच्छावाको यजति—ग्रावस्तुत् ग्रावस्तोत्रीयामन्वाह’ इति । यच्च कर्म यत्पुरुषकर्तव्यत्वेनाम्नातं तत् तेनैव कर्तव्यमतस्तत्करणार्थं सोऽवश्यं वरणीयः । तस्माद्यावन्तः पुरुषा कर्मविशेषसम्बद्धा नाम्नाऽऽम्नातास्तावन्त एव वरणीयाः—सत्यपि सकलकर्मानुष्ठानक्षमे पुरुषे कर्मसङ्करो नैव कार्य इति ॥

एतदभिप्रेत्याह—प्रतिनामेति । ‘ऋत्विजः’ कर्मानुष्ठानार्थं परिक्रेतव्याः पुरुषाः—‘प्रतिनाम’ प्रतिपदोक्ताध्वर्युर्वादिनामानुसारेण—‘भिन्नाः’ पृथगेव वरणीया भवन्तीति । कर्मसङ्करीकरणं नोचितमित्याशयः ॥९॥

(१०) ३।७।२५ चमसाध्वर्यवः पृथक् ।

(१) ऋत्विजां विषये विचारोऽनुवर्तते ।

(२) ‘चमसाध्वर्यून् वृणीत’ इति चमसाध्वर्युनाम्ना केचन श्रुताः ।

(३) तत्र सन्देहः—चमसाध्वर्युनाम्ना य उक्तास्ते किं पूर्वाधिकरणोक्तेभ्यो ऋत्विग्भ्यो भिन्ना उत त एव नामान्तरेणोपवर्णिता इति ॥

(४) पूर्वपक्षः—अध्वर्युनाम्नोक्ता पूर्वोक्ताध्वर्यव एते—चमससम्बन्धमात्रमत्र विवक्षितमिति ॥

(५) सिद्धान्तः—अध्वर्यवः सर्वे स्वस्वनामभिः पृथगेव यथोक्ताः तथैवात्र चमसाध्वर्यवोऽपीति पृथगेवैते इति ॥

एतदभिप्रेत्याह चमसाध्वर्यव इति । ‘चमसाध्वर्यवः’—पूर्वोक्तेभ्यः—ऋत्विग्भ्यः—‘भिन्नाः’ व्यतिरिक्ता इति ॥ १० ॥

(११) ३।७।२६ वहवस्ते बहुश्रुत्या

(१) तेषामेव चमसाध्वर्यूणां विषये विचारोऽनुवर्तते ।

(२)—पूर्वोक्तमेव—‘चमसाध्वर्यून् वृणीत’ इति विषयवाक्यम् ।

(३) किमेते बहव एवेति नियमः—उत एको द्वौ बहवो वेत्यनियम इति सन्देहः ।

(४) तत्र पूर्वपक्षः—ग्रहैकत्ववदुद्देश्यगतत्वादविवक्षितमत्र बहु-
त्वम् । अतश्चमसाध्वर्यूणां सङ्ख्यानियमो नास्ति ।

(५) सिद्धान्तः—विवक्षितमेवात्र बहुत्वम् । न चात्र ग्रहैकत्वन्या-
यः प्रवर्तते । तत्र ‘ग्रहं सम्मार्ष्टि’ इति ग्रहाणामुत्पत्तिवाक्यन्न भवति—
अतस्तत्रोक्तमेकत्वमविवक्षितम्—अत्र तु चमसाध्वर्यूणामुत्पत्तिवा-
क्यमेवैतत्—अतस्तेषामुपादेयत्वात् तद्वत् बहुत्वं विवक्षितम् । तस्मात्
बहव एव चमसाध्वर्यव इति भवत्येव नियम इति ।

एतदभिप्रेत्याह—बहव इति । ‘ते’—चमसाध्वर्यवः—‘बहव’ एव—
कुतः—‘बहुश्रुत्या’—यस्मात् तेषां बहुत्वं साक्षात्—‘श्रुत्या’ वाक्येन उक्तम्
तस्मादिति सम्बन्धः ॥ ११ ॥

(१२) ३।७।२७ दश ते लिङ्गदर्शनात् ॥

(१) चमसाध्वर्युर्विषय एव विचारान्तरम् ।

(२) पूर्वोक्तमेवात्र विषयवाक्यम् ।

(३) चमसाध्वर्यवो बहव इत्युक्तम्—कियन्तो बहवः—त्रय एव वोत
ततोऽधिका इति भवति सन्देहः ।

(४) तत्र पूर्वपक्षः—बहुत्वमात्रस्योक्तत्वात् बहुत्वस्य च त्रिभिरेव
चरितार्थत्वात् ततोऽधिकसङ्ख्याग्रहणे प्रमाणाभावात् त्रय एव चमसा-
ध्वर्यव इति ।

(५) सिद्धान्तः—चमसाध्वर्यवो दश भवेयुः । चमसानां दशस-
ङ्ख्यकत्वात् प्रतिचमसमेकस्य चमसाध्वर्योक्तत्वात् । तथाहि ज्योतिष्टो-
मावकारे दशपेये श्रूयते—दश चमसाध्वर्यवो दश दश एकैकं चमसमनु-
सर्पन्तीति । एवञ्च लिङ्गम्भवति दशसङ्ख्यास्वीकरणे—इति ।

एतदभिप्रेत्याह—दशेति । ‘ते’ चमसाध्वर्यवः ‘दश’ भवन्तीति शेषः—
कुतः—‘लिङ्गदर्शनात्’—‘दश चमसाध्वर्यव’ इत्यादिवाक्यरूपस्य दशस-
ङ्ख्यालिङ्गस्य दृष्टत्वात् ॥ १२ ॥

(१३) ३।७।२८—२६ शमिताऽध्वर्युरेव स्यात्

(१) ऋत्विग्विशेषविषये विचारोऽनुवर्तते ।

(२) ‘शमितारमुपनयीत’ इत्यस्त्युक्तः कश्चिदनुष्ठातृविशेषः ।

(३) तत्र सन्देहः—अथं शमितृनामकोऽनुष्ठाता किमध्वर्याद्यन्तर्गत
एव कश्चिदुत तेभ्यो व्यतिरिक्त इति ।

(४) पूर्वपक्षः—अध्वर्याद्यतिरिक्तनाम्नाऽयमुक्तः । तस्माच्छ्रु-
मित्संज्ञकः कश्चिदन्य आनेतव्यः । अपि च 'बलोमा चोर्ध्वं वैकर्तनं च
शमितुः स्यात्—तद् ब्राह्मणाय दद्यात् यद्यब्राह्मणः स्यादिति' वाक्ये श-
मितुरब्राह्मणत्वमपि सम्भाव्यते—न च सम्भवत्यब्राह्मणत्वं कस्मिंश्चिदन्य-
ध्वर्यादावृत्तिजि । तस्मादपि तेभ्यो भिन्न एव शमितेति ।

(५) सिद्धान्तः—शमितुर्नास्ति पृथग्वरणं क्वचिदुक्तम् । अतो न व्य-
तिरिक्तः शमिता । अध्वर्यादिष्वेव यः कश्चिद्वृत्तिक् पशुशमनरूपं कार्यं
करोति स एव तत्कर्मसंयोगात् शमितृनामभाग् भवति । अब्राह्मणाशङ्का
तु यजमानविषयैव । तस्मान्न व्यतिरिक्तः शमितेति ।

एतदभिप्रेत्याह—शमितेति । 'अध्वर्युरेव' पशुशमनकार्यकरत्वात्
'शमिता' शमितृसंज्ञको भवति—न कश्चिदन्य इति शेषः । नाध्वर्युः
शमिता अपि तु प्रतिप्रस्थात्रादय एव शमनकर्म कुर्वन्ति—अतस्त एव
शमितार इति विस्तरकाराः । 'शमनादध्वर्युरेव शमिता' इति भाष्यवचन-
विरुद्धमेव तदिति नादरणीयम् ॥ १३ ॥

(१४) ३।७।३० उपगाः प्रकृता मताः ।

(१) पूर्वाधिकरणसदृशं विचारान्तरम् । न च पूर्वाधिकरणन्याये-
नास्यापि गतार्थता—अत्रोपगोति नाम्ना सूच्यते यत् प्रधानादुद्गातृनाम-
काद् ऋत्विजोऽन्यः पार्श्वस्थः कोऽप्ययं न मुख्यत्विजामेक इति । न चैवं
विशेषज्ञापकं किञ्चिच्छ्रुमितृनामविषये ।

(२) ज्योतिष्टोमे उपगनामकोऽनुष्ठातोक्तः ।

(३) तत्र सन्देहः—किमयमुपगोऽध्वर्यादिष्वेक उत तेभ्यो व्यति-
रिक्त एव कश्चित् इति ।

(४) पूर्वपक्षः—यथा लोके मुख्येभ्यो गायकनायकादिभ्योऽन्ये पा-
र्श्वस्था उपगातारो भवन्ति तथाऽत्रापि मुख्येभ्योऽध्वर्युर्होत्रोद्गात्रादिभ्य
ऋत्विग्भ्यो व्यतिरिक्त एवोपगः । पृथङ्नाम्ना पार्थक्यस्य स्पष्टं सूचि-
तत्वादिति ।

(५) सिद्धान्तः—यद्यध्वर्यादिभ्यो व्यतिरिक्त उपगः स्यात् तर्हि
उपगानुरूपं कर्माध्वर्यौ नैव प्रसक्तं स्यात् । तथाच 'नोध्वर्युरुपगायेत्' इति
प्रतिषेधोऽनर्थकः स्यात् । तस्मादध्वर्यादिष्वेवैक उपग इति सिद्धम् इति ।

एतदभिप्रेत्याह—उपगा इति । 'प्रकृताः' यज्ञप्रधानानुष्ठातारोऽध्व-
र्यादयो ये वरणीयत्विज उक्ताः ते एव 'उपगाः' उपगानुरूपकर्मसम्बद्धा
उपगनामधेया 'मताः' सिद्धा इति सम्बन्धः ॥ १४ ॥

(१५) ३।७।३१ विक्रयी प्रकृतेभ्योऽन्यः

(१) उक्तविचारसदृशं विचारान्तरम् ।

(२) अस्ति ज्योतिष्टोमे सोमस्य विक्रेता ।

(३) तद्विषये सन्देहः—किमयमध्वर्यादिष्वेवैक उपगवत्—उत तेभ्यो व्यतिरिक्तः कश्चिदिति ।

(४) पूर्वपक्षः—उपगवत् सोमविक्रय्यपि अध्वर्यादिभिर्ऋत्विग्भिस्सहैव यागानुष्ठातृवर्गे उक्तः । तस्मात्तेषामेवान्यतमोऽयं न भिन्न इति ।

(५) सिद्धान्तः—सोमस्य क्रयणमेव ज्योतिष्टोमाङ्गत्वेन विहितं न विक्रयणम् । न चाविहितं कर्म ऋत्विजः कुर्वन्ति । तस्मादृत्विग्भ्योऽन्य एव सोमस्य विक्रेतेति ।

एतदभिप्रेत्याह—विक्रयीति । ‘विक्रयी’ सोमस्य विक्रेता—‘प्रकृतेभ्यः’ अध्वर्यादिभ्य ऋत्विग्भ्यः—‘अन्यः’ व्यतिरिक्त एवेति ॥ १५ ॥

(१६) ३।७।३२-३५ सोमे सप्तदशत्विजः ॥

(१) ऋत्विजां विषये विचारोऽनुवर्तते ।

(२) अध्वर्युर्होतृचमसाध्वर्यूपगसोमविक्रय्यादयः पुरुषा ज्योतिष्टोमयागानुष्ठातृत्वेनोक्ता उपलभ्यन्ते ।

(३) तत्र सन्देहः—किमेते सर्व एवर्त्विङ्नामभाज उत केचिदेव न सर्वे इति ।

(४) पूर्वपक्षः—ऋतौ यजन्तीति ऋत्विक्शब्दस्य प्रवृत्तिनिमित्तम् । तच्च सर्वेषु समानम् । तस्मात् सर्व एवर्त्विङ्नामभाज इति ।

(५) सिद्धान्तः—‘सौम्यस्याध्वरस्य यज्ञक्रतोः सप्तदशत्विजः’ इति स्पष्टं सप्तदशानामेव ऋत्विङ्नामभाकत्वम् साक्षाच्छ्रुत्योक्तम् । तस्मात् ऋत्विक्शब्दस्य यौगिकार्थं परित्यज्य शास्त्रीयां च रूढिं स्वीकृत्य यागानुष्ठातृणाम्मध्ये सप्तदशस्वेव ऋत्विक्त्वमिति ।

एतदभिप्रेत्याह—सोम इति । ‘सोमे’ ज्योतिष्टोमयागे—‘सप्तदश’ एव न ततोऽधिकाः पुरुषाः—‘ऋत्विजः’ ऋत्विङ्नामभाजो भवन्तीति शेषः ॥ १६ ॥

(१७) ३।७।३६-३७ ते तु ब्रह्मादयो नान्ये

(१) पूर्वाधिकरणविचारशेषोऽयम् ।

(२) सप्तदशानामेव ऋत्विक्त्वमिति सिद्धम् ।

(३) तत्र संशयः—क एते सप्तदशेति ।

(४) पूर्वपक्षः—विशेषस्याश्रवणात् स्वेच्छयाऽनियमेन ब्रह्मादिषु चमसाध्वर्यादिषु च ये केचित् ग्रहीतव्या इति ।

(५) सिद्धान्तः—श्रूयते तु विशेषः । ऋत्विग्भ्यो दक्षिणां ददातीति उक्त्वा तद्विशेषः—‘ब्रह्मणे ददाति—अग्नीध्रे ददाति—’ इत्यादि । एवमेव दीक्षाविधानेऽपि श्रूयते—‘अध्वर्युर्गृहपतिं दीक्षयित्वा ब्रह्माणं दीक्षयति—तत उद्गातारम् ततो होतारम्—ततस्तं प्रतिप्रस्थाता दीक्षयित्वाऽर्धिनो दीक्षयति’—इत्यादि । एतद्दीक्षावाक्यसङ्कलनया षोडशानुष्ठातार उपलभ्यन्ते—तद्यथा—(१) अध्वर्युर्यजुर्वेदोक्तं कर्म करोति—तस्य त्रयः पुरुषाः—(२) प्रतिप्रस्थाता (३) नेष्टा (४) उन्नेता चेति । (५) ब्रह्मा वेदत्रयोक्तस्य प्रत्यवेक्षणं करोति—तस्य त्रयः पुरुषाः (६) ब्राह्मणाच्छंसी (७) अग्नीत् (८) पोता चेति । (९) उद्गातोद्गानं करोति—तस्य त्रयः पुरुषाः (१०) प्रस्तोता (११) प्रतिहर्ता (१२) सुब्रह्मण्यश्चेति । (१३) होता शंसनं करोति—तस्यापि त्रयः पुरुषाः—(१४) मैत्रावरुणः (१५) अच्छावाकः (१६) प्रावस्तुच्चेति ॥ तस्मात् एतेष्ववधिङ्नामभाक्त्वम्, नान्येषु चमसाध्वर्यूपगादिष्विति ॥

एतदभिप्रेत्याह—त इति । ‘ते’ ऋत्विजः—‘ब्रह्मादयः एव’—‘न अन्ये’ चमसाध्वर्यादय इति शेषः ॥ १७ ॥

(१८) ३।७।३८ स्वामिसप्तदशश्च ते ।

(१) पूर्वाधिकरणशेषाऽयं विचारः ।

(२) सप्तदश ऋत्विजा भवन्ति—तत्र षोडश अध्वर्युर्ब्रह्मादयः परिगणिताः ।

(३) सप्तदशः कः किं यजमान उत सदस्यः—इतीदानीं भवति सन्देहः ।

(४) पूर्वपक्षः—अध्वर्यादिषु षोडशसु व्यवस्थितेषु सप्तदशसङ्ख्यापूरकः कश्चिद् ऋत्विगपेक्षितः । साऽत्र सदस्य एव भवति । स एव कर्मकरः यजमानस्तु स्वामी कर्मकर एव परिक्रियते । ऋत्विज एव परिक्रीयन्ते । तस्मात् सदस्य एव सप्तदश ऋत्विक् इति ।

(५) सिद्धान्तः—स्वामी यजमान एव सप्तदशः स्यात् । यज्ञे कर्तार एव ऋत्विजो भवन्ति—यज्ञे च कर्ता स्वामी । तस्मात् स एव ऋत्विजां सप्तदश इति ।

एतदभिप्रेत्याह—स्वामीति । ‘ते’ ऋत्विजः ‘स्वामिसप्तदशः’—‘स्वामी’ एव ‘सप्तदशः’ सप्तदशसङ्ख्यापूरकः येषां ते तथाभूता भवन्ति इति सम्बन्धः । सप्तदशश्च यजमान एवेति ध्येयम् ॥ १८ ॥

(१९) ३।७।३९-४० तेषां समाख्यया कर्म

(१)—के सप्तदश ऋत्विज इति व्यवस्थापितम् । अत इदानीं तेषां करणीयविषये विचारः प्रवर्तते ।

(२) सप्तदश ऋत्विजो ज्योतिष्टोमे समाभ्नाताः ।

(३) तैः किमनियमेन सर्वं पुरुषकार्यं सर्वैः करणीयमुतास्ति काचिद् व्यवस्थेति संशयः ।

(४) पूर्वपक्षः—यज्ञसम्पादनाय वृता ऋत्विजः सर्व एव सर्वं यथा-प्राप्तं कार्यं कुर्युः नियमे प्रमाणाभावात् तेन च कार्यव्याघातप्रसङ्गादिति ।

(५) सिद्धान्तः—यज्ञाङ्गकार्याणां भवति प्रतिपुरुषमृत्विक्सम्बन्धः समाख्यया । अतो यन्नाभ्ना सम्बद्धं यत् कर्म समाख्यायते तत् कर्म तेनैव ऋत्विजा कर्तव्यमिति कर्तृनियमः समाख्याप्रमाणेन व्यवस्थाप्यते । यानि कर्माणि आध्वयंवनाज्ञा प्रसिद्धानि तान्यध्वर्युणा कर्तव्यानि यानि हौत्राणि तानि होत्रा-इत्येवंरूपा भवत्येव व्यवस्थेति ।

एतदभिप्रेत्याह—तेषामिति । 'तेषां' ऋत्विजां 'कर्म' करणीयं कार्यं—'समाख्यया' आध्वयंवहौत्रादिरूपया—नियमितम्भवतीति शेषः ।

[एतदधिकरणान्तर्गतमेवाधिकरणान्तरमपि भाष्यकारेण निरूपितम् । तद्वयथा—आहवनीयादयोऽग्नयः किं प्रकृत्यर्था एवोत प्रकृतिविकृत्युभ-यार्था इति संशये पूर्वपक्षः—प्रकृतिमात्रार्था अग्नय इति—तत्र सिद्धान्तः प्रकृतिविकृत्युभयार्थास्ते—इति । एतत्प्रधिकरणं प्रकृतासम्बद्धत्वेनोपेक्षि-तम्मण्डनमिश्रेणेति न परिगणितमत्रापीति ध्येयम्] ॥ १६ ॥

(२०) ३।७।४१-४२ वचनाच्च क्वचिद् भवेत् ॥

(१) पूर्वाधिकरणपवादः ।

(२) ऋत्विक्कार्याणां समाख्यया व्यवस्थेति व्यवस्थितम् ।

(३) तत्र सन्देहः—किं सर्वत्रैवेत्यमुत कुत्राप्यन्यथाऽपि भवतीति ।

(४) पूर्वपक्षः—पूर्वाधिकरणन्यायेन सर्वत्रैव समाख्यया व्यवस्थेति ।

(५) सिद्धान्तः—समाख्ययैव प्रायो भवति व्यवस्था । किन्तु क्वचित् साक्षाच्छ्रुत्याऽन्यथापि भवति । यथा प्रैषानुवचनादिकानि कार्याणि 'पोत्रीयानेष्टीया' इति समाख्यातानि पोतृनेष्टृकर्तव्यत्वेन प्राप्तानि । किन्तु मैत्रावरुणेन तानि क्वचित् क्रियन्ते । तच्च साक्षाच्छ्रुतोपदेशव-त्वात्—'तस्मान्मैत्रावरुणः प्रेष्यति चानुवाहेति' भवत्युपदेश इति ।

एतदभिप्रेत्याह—वचनादिति । 'क्वचित्' स्थलविशेषेषु 'वचनात्' साक्षादुपदेशात् समाख्यानिरपेक्षमपि—'भवेत्' कर्मव्यवस्थापनमिति शेषः ॥ २० ॥

(२१) ३।७।४३-४५ प्रशास्ता न वदेदेकम्

(१)—पूर्वाधिकरणशेषभूतो विचारः ।

(२) ज्योतिष्टोमेऽग्नीषोमीयपश्वाल्भनं प्रकृत्य—‘तस्मान्मैत्रावरुणः प्रेष्यति चानुचाहेति’ प्रैषानुवचनरूपं कर्मद्वयमुपदिष्टस्मैत्रावरुणकर्तव्यत्वेन—समाख्यया तु होत्रादिकर्तव्यत्वं तेषां प्राप्तम् ।

(३) तत्र सन्देहः—किं सर्वाण्यनुवचनानि सर्वे च प्रैषा मैत्रावरुणेन कर्तव्या उत यत्रानुवचनसमुच्चितः प्रैषः कर्तव्यस्तन्मात्र एवेति ।

(४) पूर्वपक्षः—उपदेशेन समाख्याया बाधात् सर्वे प्रैषाः सर्वाणि चानुवचनानि मैत्रावरुणेन कार्याणीति ।

(५) सिद्धान्तः—‘प्रेष्यति चानुचाहेति’ उपदेशवाक्यम् । तत्र च चकारद्वयेन प्रैषानुवचनयोः समुच्चय उच्यते । ततश्च यत्रोभयं समुच्चितं तत्रैवानेनोपदेशेन समाख्याया बाधः । तस्मात् समुच्चिते यत्र प्रैषानुवचने क्रियते तत्रैव मैत्रावरुणकर्तृकत्वमन्यत्र तु व्यस्तयोस्तयोः समाख्याबलेन होत्रादिकर्तृकत्वमेवेति ।

एतदभिप्रेत्याह प्रशास्तेति । ‘प्रशास्ता’ मैत्रावरुणः—‘एकं’ अनुवचनमात्रम् अथवा प्रैषमात्रं ‘न वदेत्’ नोच्चारयेत्—समुच्चितमेव यत्र तदुभयं प्रयुज्यते तत्रैव स वदेदन्यत्र तु समाख्याप्राप्ता होत्रादय एवेत्याशयः ॥ २१ ॥

(२२) ३।७।४६-४९ अध्वर्योश्चमसाहुतिः ।

(१) समाख्याया बाधाबाधविषये विचारविशेषः ।

(२) सन्ति चमसाहुतयः सन्ति च चमसाध्वर्युनामर्त्विजः ।

(३) तत्र संशयः—चमसाहुतिः चमसाध्वर्युभिः कर्तव्योताध्वर्युणेति ।

(४) पूर्वपक्षः—समाख्याबलात् चमसाध्वर्यव एव चमसाहुतिं कुर्युरिति ।

(५) सिद्धान्तः—सर्वे होमा आध्वर्यवनाम्नाह्नाताः । आध्वर्यवाणि च कर्माण्यध्वर्युरैव कर्तव्यानि नान्येनर्त्विजा । तस्माच्चमसहोमोऽप्यध्वर्युरैव कार्यः । न च “चमसाध्वर्यवोऽप्यध्वर्यव एव—ततश्च तेषामप्याध्वर्यवकर्मानुष्ठानेऽधिकारोऽस्त्येवेति”वाक्यम् । चमसपदविशेषसापेक्षायाः चमसाध्वर्युसमाख्यापेक्षया विशेषनिरपेक्षाया अध्वर्युसमाख्याया बलवत्तरत्वात् केवलाध्वर्युशब्दस्यैव ऋत्विक्संज्ञारूपेण प्रवृत्तिर्बलवत्तरा । तथा च सति ‘आध्वर्यवो’ होम इति केवलाध्वर्युशब्दगर्भया समाख्ययाऽध्वर्युरेव चमसहोममपि कुर्यात्—तस्याशक्तावेव चमसाध्वर्युः कुर्यादिति निष्कर्षः । इति ।

एतदभिप्रेत्याह—अध्वर्योरिति । ‘चमसाहुतिः’ चमसहोमः ‘अध्वर्योः’ अध्वर्योरिव—कर्तव्यो न चमसाध्वर्योरिति शेषः ॥ २२ ॥

(२३) ३।७।५०-५१ श्येने सर्वत्रिजां कर्म

(१) ऋत्विजां कार्यविषये समाख्याबाधाबाधयोर्विचारान्तरम् ।

(२) अस्त्यौद्रात्रनाम्नाम्नातेषु श्येनः ।

(३) तत्र सन्देहः—श्येनयागे किं सर्वाण्येव कार्याण्युद्रात्रैव कत-
व्यान्युतानेकैर्ऋत्विग्मिरिति ।

(४) समाख्याबलात् श्येनाङ्गभूतानि सर्वाण्युद्रात्रैव कर्तव्यानीति ।

(५) सिद्धान्तः—श्येनो ज्योतिष्टोमविकारः । ज्योतिष्टोमचोदकस्तु
तानि तानि कर्माणि तैस्तैर्नान्विग्भिः कर्तव्यत्वेन समर्पयति । श्येन-
रूपविकृतौ चातिदेशप्राप्तानि तानि कर्माणि तच्चोदकबलात् चोदकवच-
नाधीनां दुर्बलां समाख्यां बाधित्वा तत्तद्विग्भिः कर्तव्यानीति ।

एतदभिप्रेत्याह—श्येन इति । ‘श्येने’ श्येनयागे—‘कर्म’ सर्वैर्ऋत्वि-
ग्भिर्यथोपदेशं कर्तव्यम्—न केवलमुद्रात्रेति भावः ॥ २३ ॥

त्रयोविंशतिनीतयः ॥

अत्र पादे त्रयोविंशतिरेव न्याया इत्यर्थः ।

इति तृतीयस्य सप्तमः ॥

अथ तृतीयस्याष्टमः पादः ।

(१) ३।८।१ परिक्रयः स्याद् यजमानकर्म

(१) कर्मनाम्ना तत्कर्तृनियमननियमेऽपवादोऽयम् ।

(२) ज्योतिष्टोमादौ दक्षिणादानेन कर्मकरा आसादयितव्याः । एत-
देव तेषां ‘परिक्रय’ इत्युच्यते ।

(३) तत्र सन्देहः—इदं परिक्रयरूपं कर्म केन कर्तव्यम्—यजमानेनो-
त्पद्यमानादिना केनचिद्विजिज्ञेति ।

(४) पूर्वपक्षः—यत्नीयद्रव्याणां यगार्थपरित्यागरूपं कर्म विहाय
सर्वं तदङ्गजातमृत्विग्भिरेव कर्तव्यम् । परिक्रयसाधनभूतं च दक्षिणादानम् ।

दक्षिणा च आध्वर्यववेदे समाज्ञाता । तस्मादाध्वर्यवसमाख्याबलादध्वर्युणैव दक्षिणादानं तद्द्वारा च परिक्रयणं कर्तव्यमिति ।

(५) सिद्धान्तः—परिक्रयणं कर्मणामनुष्ठानात् प्रागेव भवति । परिक्रयणात् प्राक् ऋत्विजामार्षिविज्यमेव न सम्पन्नम् । आर्षिविज्याभावे च तेषां यागेन सम्बन्धो नास्ति । यजमानस्य तु फलकामद्वाराऽस्त्येव तत्साधनीभूतेन यागेन सम्बन्धः । अतः परिक्रयणं यजमानेनैव कर्तव्यम् । परिक्रयणानन्तरं च सर्वं तत्तद्विधिभिर्निर्यथाश्रुतं कर्तव्यमिति ।

एतदभिप्रेत्याह—परिक्रय इति । ‘परिक्रयः’ ऋत्विजामानतिः—‘यजमानकर्म’ यजमानेनैव कर्तव्यम्—‘स्यात्’ भवेत् ॥ १ ॥

(२) ३।८।२ वाक्येन स स्यात् कचिदन्यकर्म ।

(१) पूर्वाधिकरणपवादः ।

(२)—‘य एतामिष्टकामुपदध्यात् स त्रीन् वरान् दद्यात्’ इति गोत्रयरूपदक्षिणादानं समाज्ञातम् ।

(३) तत्र सन्देहः—इतरदक्षिणादानवत् इदं दक्षिणादानमपि किं यजमानेनैव कर्तव्यमुतान्येनेति ।

(४) पूर्वाधिकरणन्यायेन यजमानेनैवेदमपि दक्षिणाद्वारा परिक्रयणं कर्तव्यमिति ।

(५) सिद्धान्तः—उक्तवाक्ये गोत्रयदानमिष्टकोपधातुणैव कर्तव्यमिति स्पष्टमुक्तम् । इष्टकोपधानं च यजमानेन न क्रियतेऽपि त्वध्वर्युणा । तस्माद् गोत्रयरूपदक्षिणादानद्वारा यत् परिक्रयणं तदध्वर्युरेव कुर्यात्—साक्षाच्छ्रुतिबलेनेति ।

एतदभिप्रेत्याह—वाक्येनेति । ‘क्वचित्’ स्थलविशेषे—उक्तं परिक्रयणं ‘वाक्येन’ साक्षाच्छ्रुतिबलेन—‘अन्यकर्म’ अन्येन—यजमानाद्यतिरिक्तेनर्त्विजाऽध्वर्युरेति यावत्—कर्तव्यं—‘स्यात्’ इति सम्बन्धः ॥

एतदधिकरणमाद्याधिकरणान्तर्गतमेव वर्तते भाष्ये वार्तिके च । मण्डनमिश्रेण तु पृथगुक्तम् । न्यायमालायामपि तथैव ॥ २ ॥

(३) ३।८।३-८ स्यात् स्वामिनिष्ठं वपनादिकर्म

(१) कर्मविशेषकर्तृत्वविचारोऽनुवर्तते ।

(२) ज्योतिष्टोमविषये आध्वर्यववेदे विधयः—‘केशश्मश्रु वपते—दतो धावते नखानि निकृन्तते’ इति ।

(३) तत्र सन्देहः—एतानि वपनादीनि किं यजमानेन कार्याण्युताध्वर्युरेति ।

(४) पूर्वपक्षः—आध्वर्यववेदे दोक्त त्वादेतान्यध्वर्युणैव कार्याणीति ।

(५) सिद्धान्तः—वपनादीनि शरीरसंस्काररूपाणि यजमानगत-
मालिन्यमपनोय तस्य यागयोग्यतां सम्पादयितुं क्रियन्ते । स्पष्टमेतदुक्तं
ब्राह्मणवाक्ये—‘मृता वा एषा त्वक् अमेध्या यत् केशश्मश्रु मृतामेव स्वच-
ममेध्यामपहत्य यज्ञियो भूत्वा मेधमुपैति’ इति । (मेधम् यज्ञमिति
यावत्) । न चाध्वर्युवपनेन यजमानगताऽमेध्यताऽपैति । अतो वपनादि-
संस्कारो यजमानस्यैव नाध्वर्योरिति ।

एतदभिप्रेत्याह—स्यादिति । ‘वपनादिकर्म’—‘स्वामिनिष्ठं’ यजमा-
नगतं यजमानेनैव कर्तव्यं ‘स्यात्’ ॥ ३ ॥

(४) ३।८।९-११ तपोऽपि दुःखं यजमानगामि ॥

(१) कर्मविशेषकर्तृत्वविचार एवानुवर्तते ।

(२) ‘अहं नाश्नाति—व्यहं नाश्नाति’ इत्याद्युपवासरूपं तपः प्रोक्तम्
ज्योतिष्टोमे ।

(३) तत्र सन्देहः—एतादृशतपः किं यजमानेन कर्तव्यमुत्तुज्येति ।

(४) पूर्वपक्षः—अध्वर्योरेवैतद्युक्तम्—दुःखरूपत्वात्तस्य परिकीर्ते-
नैव पुरुषेण कर्तुमुचितत्वात् । तथा चाध्वर्यव एव काण्डे एतत्तपो
विहितम्—एवमपि समाख्याबलादध्वर्युगैव कर्तव्यमिति ।

(५) सिद्धान्तः—यागफलप्राप्तिरूपं यत् दुःखं तद्यजमानगामि—
तस्यैव सुखस्य प्रतिबन्धकीभूतं यत् पापं तस्यैवापनुत्तये तपोऽनुष्ठा-
तव्यम् । यस्य सुखं यस्य वा पापं तत्प्रतिबन्धि तेनैव तत्प्रतिबन्धापनो-
दनं कर्तव्यमिति—दुःखरूपं तपो यजमानेनैवानुष्ठातव्यम् । एतत्तपोषकं
लिङ्गमप्युलभ्यते—‘यदा वै दीक्षितः कृशो भवति अथ मेध्यो भवति’
इति—‘दीक्षितो’ यजमानः यदा ‘कृशः’ तपोऽनुष्ठानेन दुर्बलो भवति
तदैव ‘मेध्यः’ यज्ञयोग्यो भवतीत्यर्थः ॥ इति ।

एतदभिप्रेत्याह—तपोऽपीति । ‘तपः अपि’ ‘दुःखं’ दुःखात्मकं तथाच
दुरदृष्टापनोदकं सत्—‘यजमानगामि’ यजमानेनानुष्ठातव्यं भवतीति ॥ ४ ॥

(५) ३।८।१२ हिरण्यमाला सकलत्विगङ्गम्

(१) समाख्यायाः संस्कारनियामकत्वे ऽपवादः ।

(२) वाजपेये श्रयते ‘हिरण्यमालिन ऋत्विजः प्रचरन्ति’ इति ।
तथाच श्येने—‘लोहितोष्णीषा ऋत्विजः प्रचरन्ति’ इति ।

(३) तत्र सन्देहः—अत्रोक्तं हिरण्यमालित्वमध्वर्युमात्रस्योत सर्वेषा-
मुत्विजाम् । लोहितोष्णीषत्वं च किमुद्गातृमात्रस्योत सर्वेषामिति ।

(४) पूर्वपक्षः—आध्वर्यवे यजुर्वेदे हिरण्यमालित्वविधयः—अत्रौद्गात्रे
सामवेदे लोहितोष्णीषत्वविधिः । तस्मात् समाख्यया हिरण्यमालित्वम-

ध्वयोरैव लोहितोष्णीषत्वं चोद्गातुरेवेति ।

(५) सिद्धान्तः—‘ऋत्विजः प्रचरन्ति’ इति सर्वेषामृत्विजां सन्निधौ हिरण्यमालित्वं लोहितोष्णीषत्वं च विहितम् । सन्निधिश्च समाख्यातो बलीयसी । तस्मात् समाख्यां बाधित्वा सन्निधिः हिरण्यमालित्वं लोहितोष्णीषत्वं च सर्वैरेवर्त्विग्भिः सम्बध्नाति इति सर्वेषामेवर्त्विजां हिरण्यमालित्वादिसंस्कार इति ।

एतदभिप्रेत्याह—हिरण्यमालेति । ‘हिरण्यमाला’ हिरण्यमालाधारणं ‘सकलर्त्विगङ्गम्’ सकलानां सर्वेषां ऋत्विजामङ्गं संस्कार इति यावत् न केवलमध्वयोरैवेति शेषः ॥ ५ ॥

(६) ३।८।३-१४ स्वामी सदोमानफलस्य शेषी

(१) समाख्यानियामकत्वेऽपवादान्तरम् ।

(२) ज्योतिष्टोमे श्रूयते—‘यदि कामयेत् वर्षेत् पर्जन्यः नीचैस्सदोमिनुयादिति’ ।

(३) तत्र सन्देहः—अत्रोक्तो वृष्टिकामो यजमानस्योताध्वयोरिति ।

(४) पूर्वपक्षः—आध्वर्यववेदोक्तत्वाद्वाक्यस्य तत्समाख्याबलादध्वयोरैव तत्रोक्ता कामना । अथ च ‘यः कामयेत् स एव मिनुयादिति’ हि वाक्यार्थः । तेन च मानकामनयोरेककर्तृकत्वम् । मानं चाध्वर्युः करोति । तस्मात् कामनाऽपि तस्यैवेति ।

(५) सिद्धान्तः—साङ्गस्य यागस्य फलं यजमानगाम्येव भवति । अतो ज्योतिष्टोमाङ्गस्य सदोमानस्य यत् फलं वृष्टिरूपं तदपि यजमानगाम्येव । अथ च मिनुयादिति परस्मैपदेनाध्वयोरर्थः सदोमानरूपो व्यापारस्तस्य फलं अध्वर्युभिन्नपुरुषगामीति प्रत्याग्यते । एवं च परस्मैपदश्रुत्या वाक्यस्य समाख्यायाश्च बाधे सति वृष्टिकामना यजमानगामिन्येवेति ।

एतदभिप्रेत्याह स्वामीति । ‘सदोमानफलस्य’ अध्वर्युणा यत्सदसोमानरूपं कर्म क्रियते तस्य ‘फलस्य’ वृष्टेः—‘शेषो’ आधारः—‘स्वामी’ यजमान एवेति ॥ ६ ॥

(७) ३।८।१५-१६ तस्यैव चाशंसनमन्त्रपाठः

(१) समाख्यानियामकत्वेऽपवादान्तरम् ।

(२) ‘आयुर्दा अग्ने आयुर्मे देहि’—‘वर्चोदा अग्ने वर्चो मे देहि’ इत्यादिमन्त्राणां पाठ आम्नातः ।

(३) तत्र सन्देहः—अयं मन्त्रपाठो यजमानेन कार्य उताध्वर्युणेति ।

(४) पूर्वपक्षः—आध्वर्यवकारण्डोपलब्धत्वात्तत्समाख्ययाऽध्वर्युणैव कार्यो मन्त्रपाठ इति ।

(५) सिद्धान्तः—‘आयुर्मे देहीति’ फलस्य स्वात्मसम्बन्धः प्रतीयते । फलाशंसनं च प्रोत्साहनार्थं क्रियते । तच्च यजमानस्यैव युज्यते नाध्वर्योः । तस्माद् यजमानस्यैवायं मन्त्रपाठ इति ।

एतदभिप्रेत्याह तस्यैवेति । ‘आशंसनमन्त्रपाठः’—आशंसनमन्त्राणां आयुर्वर्चआदीनां फलानामाशंसनं येषु उपलभ्यते तेषां मन्त्राणां पाठः ‘तस्य’ यजमानस्यैव कर्तव्यः—नाध्वर्योरिति शेषः ॥ ७ ॥

(८) ३।८।१७ व्याम्नातमन्त्रा उभयप्रयोज्याः

(१) समाख्यया कर्तुनियमनस्योदाहरणान्तरम् ।

(२) ‘वाजस्य मा प्रसवेनेति’ मन्त्रो दर्शपूर्णमासप्रकरणे याजमाने आध्वर्यवे च कारण्डे आम्नातः ।

(३) तत्र सन्देहः—किमयममन्त्रपाठो यजमानस्यैवोताध्वर्योरेवोतो-भयोरिति ।

(४) पूर्वपक्षः—समाख्यया यद्यप्युभयोरपि पाठकर्तृत्वं सूच्यते तथा-ऽप्येकेनैव पाठे कृते मन्त्रस्य चरितार्थत्वादितरेण पाठो व्यर्थः स्यात् । तस्मात् एकोऽध्वर्युरेव मन्त्रं पठेदिति ।

(५) सिद्धान्तः—उभाभ्यामेव पठनीयो मन्त्रः । एककारण्डसमाख्ययैव पाठे एकेन निवृत्ते कारण्डान्तरपाठो मन्त्रस्य व्यर्थः स्यात् । उभयोश्च पाठेऽभिप्रायभेदो भवति—‘अनेन मन्त्रेण प्रकाशितमर्थमनुतिष्ठामीति’ अध्वर्योरभिप्रायः—‘अत्रार्थे न प्रमदिष्यामीति’ यजमानस्येति ।

एतदभिप्रेत्याह—व्याम्नातेति । ‘द्व्याम्नाताः’ ‘द्वयोः’ कारण्डयोः ‘आम्नाताः’ उक्ता ‘मन्त्राः’ उभाभ्यां यजमानाध्वर्युभ्यां ‘प्रयोज्याः’ पठनीया इति ॥ ८ ॥

(९) ३।८।१८ क्लृप्त्यादयः स्युर्विदुषैव वाच्याः

(१) कर्मविशेषकर्तृविचारोऽनुवर्तते ।

(२) वाजपेये श्रूयते—‘क्लृप्तीर्यजमानं वाचयतीति’ । ‘आयुर्यज्ञेन कल्पता’मित्यादयो मन्त्राः क्लृप्तिनाम्नाऽभिधीयन्ते ।

(३) तत्र सन्देहः—क्लृप्तिमन्त्रवाचनं किं मन्त्रतदर्थमिहस्यैव यजमानस्य उत तदभिज्ञानभिज्ञयोरुभयोरपीति ।

(४) पूर्वपक्षः—‘विद्वांसं वाचयेदिति’ विशिष्टविधेरनुपलम्भात् ‘यजमानं वाचयतीति’ अविशिष्टस्यैव यजमानस्य वचनकर्तृकत्वेनोक्तत्वात्

उभाभ्यां मन्त्रतदर्थभिज्ञानभिज्ञाभ्यां क्लृप्तिमन्त्रपाठः कार्य इति ।

(५) सिद्धान्तः—अध्ययनविधिबलादधीतवेदस्य विदितवेदार्थस्यैव यजमानत्वसम्भवात् मन्त्रतदर्थभिज्ञ एव यजमानो वाचनीय इति ।

एतदभिप्रेत्याह—क्लृप्त्यादय इति । ‘क्लृप्त्यादयः’ क्लृप्तिनाम्ना उ-
ज्जिसतिनाम्ना च प्रसिद्धा ये मन्त्राः ते—‘विदुषैव’ मन्त्रतदर्थभिज्ञेनैव
यजमानेन ‘वाच्याः स्युः’ पठनीया भवेयुरिति ॥ ९ ॥

(१०) ३।८ १६-२० द्वन्द्वानि न स्युर्यजमानकर्म

(१) अष्टमाधिकरणापवादः ।

(२) दर्शपूर्णमासयोर्द्वादश द्वन्द्वाख्यानि कर्माणि याजमाने काण्डे
समाप्नोतानि—‘वत्सं चोपावसृजति-उखां चाधिश्रयति-अव च हन्ति-
द्वषदुपले च समाहन्ति-अग्निं च वपते-कपालानि चोपदधाति-पुरोडाशं
चाधिश्रयति-आज्यं च-स्तम्बयजुश्च हरति-अभि च गृह्णाति-वेदिं परि-
गृह्णाति-पत्नीं च सन्नहति-प्रोक्षणीश्चासादयति आज्यं च-तानि द्वादश
द्वन्द्वानि दशपूर्णमासयोः’ इति ।

(३) तत्र सन्देहः—क इमानि कुर्यात्—यजमानोऽध्वर्युर्वैतोभावपीति ।

(४) पूर्वपक्षः—याजमानकाण्डाप्नोतानात् समाख्याबलेन यजमाने-
नैवेमानि कार्याणीति ।

(५) सिद्धान्तः—यस्मिन् यजुर्वेदकाण्डे इमान्याप्नोतानि तद्याज-
मानमेवावान्तरकाण्डम् आध्वर्यवं तु महाकाण्डं तद्व्यापकम् । यजमानस्य
च यानि कर्माणि तत्सम्पादनायैवाध्वर्युः परिक्रीयते । तस्मादध्वर्यु-
रेवानुष्ठेत् द्वन्द्वानि कर्माणि । याजमाने च काण्डे तत्कर्मप्रकारो
न चोदितः केवलं क्रमसूचनार्थं परिगणनं कृतम् । तस्मादध्वर्युणैव
कार्याणीमानीति ।

एतदभिप्रेत्याह—द्वन्द्वानीति । ‘द्वन्द्वानि’ वत्सोपावसर्जनादीनि द्वन्द्वा-
ख्यानि कर्माणि—‘यजमानकर्म’ यजमानेन कर्तव्यानि—‘न स्युः’—अपि तु
अध्वर्योरैवेति भावः ॥ १० ॥

(११) ३।८ २१ अध्वर्युमन्त्रः करणो विरोधे

(१) समाख्यया कर्तृत्वनियमेऽपवादान्तरम् ।

(२) ज्योतिष्टोमेऽस्ति पशुरग्नोषोमीयः । तस्य यूपस्य परिव्याणे द्वौ
मन्त्रौ युगपदेव पठ्येते । एकः ‘परिवीरसि’ इत्यध्वर्युपठनीयः कर-
णाख्यः—अपरश्च ‘युवासुवासाः’ इति होतृपठनीयः क्रियमाणानुवादी ।
ज्योतिष्टोमविकृतौ च कुरण्डपायिनामयनेऽपि एतन्मन्त्रद्वयपाठश्चोदक-

प्राप्तः, परन्तु तत्र 'यो होता सोऽध्वर्युरित्यनेन त्विन्द्रयस्याभावादेको होतैव भवति तत्र विक् । एकेन च युगपन्मन्त्रद्वयपाठो न सम्भवति ।

(३) तस्मादत्र भवति सन्देहः—कम्मन्त्रं होता पठेत्—परिवीरसीति करणमन्त्रमुत युवासुवासा इति क्रियमाणानुवादिमन्त्रमिति ।

(४) पूर्वपक्षः—कचिदेकः पठनीयः कचिदपर इत्यनियमः एकतरस्य स्वीकारे मानाभावादिति भाष्यकारीयः पूर्वपक्षः । होता स्वपठनीयं युवासुवासा इति मन्त्रमेव पठेत् स हि तस्य चोदकतः प्राप्तः न च तत्प-
रित्यागे कश्चिच्छेत्तुरुपलभ्यते इत्यपरः ।

(५) सिद्धान्तः—कुरण्डपायिनामयने सकलमाध्वर्यवं कर्म होत्रा कर्तव्यमिति साक्षाच्छ्रुत्या विधीयते 'यो होता सोऽध्वर्युरित्यनया । अत आध्यर्थवमन्त्रस्य पाठः होतुः साक्षाच्छ्रुतिप्राप्तः । होत्रमन्त्रपाठस्तु तस्य 'प्रकृतिवद्विकृतिः कर्तव्येत्प'तिदेशादेव प्राप्तः । एवं च युगपत्प्राप्तस्य मन्त्रद्वयपाठस्यासम्भवे साक्षाच्छ्रुतिप्राप्तस्य करणस्यैव पाठो होत्रा कर्तव्य इतरस्तु त्यक्तव्य इति ।

एतदभिप्रेत्याह—अध्वर्य्विति । 'विरोधे'—आध्वर्य्वकरणमन्त्रहोत्र-
क्रियमाणानुवादिमन्त्रपाठस्यासम्भवे—'अध्वर्युमन्त्रः' अध्वर्युपठनीयमन्त्रः
'करणः' करणाख्यः परिवीरसीत्यादिरेव—'होत्रा पठनीयः कुरण्डपायिना-
मयने' इति शेषः ॥ ११ ॥

(१२) ३।८।२२ प्रैषे तदर्थं च न कर्तुरैक्यम् ।

(१) अनुष्ठातृविषये विचारोऽनुवर्तते ।

(२) दशपूर्णमासयोः केचन प्रैषाः (आज्ञापनानि) श्रुताः—'प्रोक्ष-
णीरासादय-इध्मा बर्हिरुपसादय-अग्नीदग्नीन् विहर' इत्यादयः । उच्चा-
रणीयाश्चैतेऽध्वर्युणा ।

(३) तत्र सन्देहः—य आज्ञापनवाक्यमुच्चारयति किं स एवाज्ञप्ता-
र्थमप्यनुतिष्ठत्युतान्य इति ।

(४) पूर्वपक्षः—यजुर्वेदे उक्ता एते प्रैषाः प्रैषार्थाश्च । तस्मादाध्वर्य-
वसमाख्याबलादध्वर्युरेव प्रैषमुच्चारयेदनुतिष्ठेच्च तदर्थमिति ।

(५) सिद्धान्तः—लोके समाज्ञापनवाक्यं य उच्चारयति न स एवा-
ज्ञापितार्थमनुतिष्ठत्यपि तु यं प्रति तद्वाक्यमुच्चार्यते स एव । प्रकृते
च प्रैषवाक्यानि अग्नीध्रादीन् ऋत्विजः प्रत्युच्चार्यन्तेऽध्वर्युणा । एवं
च सति यद्यध्वर्युरेव तत्तत्कार्यं कुर्यात् तर्हि अग्नीध्रादिसम्बोधनं
मध्यमपुरुषप्रयोगश्च नोपपद्येत । तस्मात् प्रैषोच्चारकादन्य एव
तदर्थानुष्ठातेति ।

एतदभिप्रेत्याह—प्रेष इति । 'प्रेषे' आज्ञापनवाक्ये—'तदर्थे' आज्ञापितार्थे च—'कर्तुः' अनुष्ठातुः प्रेषोच्चारयितुः प्रेषार्थकर्तुश्च—'ऐक्यं न'—नोभयोरैक एव कर्ता । किन्तु प्रेषोच्चारयितैकोऽन्यश्च तदर्थानुष्ठातेत्याशयः ॥ १२ ॥

(१३) ३३।८।२३-२४ अध्वर्युणा प्रेषणमेव कार्यम् ।

(१) पूर्वाधिकरणशेषो विचारः ।

(२) पूर्वाधिकरणोदाहृतमेवात्र विषयवाक्यम् । प्रेषोच्चारकादन्य-एव तदर्थानुष्ठातेति स्थितम् ।

(३) तत्र सन्देहः—कः किं कुर्यात्—कः प्रेषमुच्चारयेत् कश्च प्रेषार्थमनुतिष्ठेदिति ।

(४) पूर्वपक्षः—अनियमेन येन केनापि यस्य कस्याप्यनुष्ठानमित्याद्यः । अध्वर्युरेव प्रेषार्थं कुर्यात् तस्यैव सकलपदार्थानुष्ठापकत्वात् । प्रेषं च तस्मादन्य एवाग्नीध्र उच्चारयेदिति ।

(५) सिद्धान्तः—सर्वाणि कार्याण्येकेनाध्वर्युणा कर्तुं न शक्यन्ते । स यत् स्वयं कर्तुं न शक्नोति तत्रान्यान् प्रेरयति । एतत्प्रेरणार्थमेव च प्रेषोच्चारणम् भवति । यतश्च सर्वेषां पदार्थानामाध्वर्यव इति समाख्या-यद्वलेनाध्वर्युरेव सर्वानुष्ठातेति गम्यते—तस्मादेव प्रेषोच्चारणमध्वर्युणैव कार्यम् । तेन प्रेरितैर्यत् क्रियते तत्तेनैव क्रियते—तत्र तस्य प्रयोजककर्तृत्वादिति निषमः । तस्मात् प्रेषोच्चारणमध्वर्युणा कार्यम् । एवमेवाध्वर्यवसमाख्याऽनुगृहीता भवति । प्रेषार्थानुष्ठानं त्वग्नीध्रेण कर्तव्यम्—इति ।

एतदभिप्रेत्याह—अध्वर्युरेति । 'अध्वर्युणा' 'प्रेषणम्' प्रेरणम्—प्रेषमन्त्रोच्चारणद्वारेणेति यावत्—अग्नीध्रादीनामप्रेषार्थानुष्ठाने इति शेषः—'एव'—न तु प्रेषार्थानुष्ठानमपीत्याशयः—'कार्यम्' ॥ १३ ॥

(१४) ३।८।२५-२७ वर्चःपदे स्वामिफलप्रकाशः ।

(१) कर्मविशेषस्य कर्तृविशेषेण सम्बन्धो विचार्यते ।

(२) दर्शपूर्णमासयोराहवनीयस्यान्वाधाने करणभूतो मन्त्रोऽध्वर्युणा पठ्यते फलाशंसी-ममाग्रे वर्चो विहवेष्वास्तु इति—यज्ञाङ्गहोमानां यत् वर्चसोपलक्षितं फलं तन्ममास्त्विति तस्यार्थः ।

(३) तत्र सन्देहः—आत्राशंसितं फलं कस्य—अध्वर्योर्यजमानस्य वेति ।

(४) पूर्वपक्षः—मन्त्रे यन्ममपदं तदुच्चारयितुरेव फलसम्बन्धं सूचयति—उच्चारयिता चाध्वर्युः । तस्मादध्वर्युरेव फलमिति—स्वगतफलाशंसनेन च तस्य स्वकर्मानुष्ठानोत्साहो वर्धते—इति ।

(५) सिद्धान्तः । 'दर्शपूर्णमासाभ्यां स्वर्गकामो यजेत' इत्यात्मनेपद-श्रुतेः साङ्गप्रधानफलस्य यजमानगामित्वं प्रतीयते । न च परिक्रीतस्या-ध्वर्योर्दक्षिणालाभातिरिक्तफलसम्बन्धो न्याय्यः । अतो याजमानमेव फलम् । लिङ्गमप्यत्र भवति—'यां वै काञ्चन ऋत्विज आशिषमाशासते यजमानस्यैव सा' इति । मन्त्रे ममपदं च लक्षणया यजमानपरमेव—'यद्यजमानस्य वर्चस्तन्ममैवेति' लक्षणार्थः इति ।

एतदभिप्रेत्याह—वर्चःपदे इति । 'वर्चःपदे'—'ममाग्रे वर्चः' इति मन्त्रस्थे—'स्वामिफलस्य' यजमानगामिफलस्यैव तेजोरूपस्य—'प्रकाशः' आशंसनम्—भवति नाध्वर्योरिति शेषः ॥ १४ ॥

(१५) ३।८।२८ न स्वामिनोऽसन्तपनं फलं स्यात् ।

(१) पूर्वाधिकरणापवादः ।

(२) दर्शपूर्णमासयोराधारहोमार्थमाज्यपूर्णौ स्तुक्स्तुवौ गृहीत्वा नाभिसमीपे हस्तेन धारयति—तत्र च करणमन्त्रोऽध्वर्युणा पठ्यते—'अग्नाविष्णु मा वामवक्रमिषं विजिहार्थां मा मा सन्ताप्तं कृणुतम्' इति । अस्यार्थः—भो स्तुक्स्तुवरूपौ अग्नाविष्णु युवां नाभिदेशे धारयन्नहं 'वामवक्रमिषम्' युवयोरतिक्रमं न कृतवानस्मि—युवां च मत्तो वियुक्तौ मा भवतम्—ततो मां देहधारिणं 'मा सन्ताप्तं' मम देहे सन्तापं ज्वरादिरूपं 'मा कुरुतम्' इति ।

(३) तत्र सन्देहः—अत्रोक्तं फलमसन्तापरूपं किं यजमानस्योताध्वर्योरिति ।

(४) पूर्वपक्षः—पूर्वाधिकरणन्यायेन यजमानस्यैवैतत् फलमिति ।

(५) सिद्धान्तः—अध्वर्यावसन्तप्ते सति तेनानुष्ठितं यजमानस्य कर्माविघ्नेन सम्पद्यते ततश्च तस्य मुख्यफलसिद्धिरपि भवति । तस्मादत्रोक्तफलमध्वर्योरेव न यजमानस्येति ।

एतदभिप्रेत्याह न स्वामिन इति । 'असन्तपनं' सन्तापाभावरूपं 'फलं' यदुक्तं तत्—'स्वामिनः' यजमानस्य—'न स्यात्'—अपि त्वध्वर्योरेवेति भावः ॥ १५ ॥

(१६) ३।८।२९ द्वयोः फलं भद्रपदाभिधेयम् ।

(१) पूर्वाधिकरणशेषो विचारः ।

(२) ज्योतिष्टोमे हविर्धानमण्डपे सोमाभिषवाधारयोः फलकयोरधस्ताच्चतसृष्वान्येय्यादिविदिक्षु चत्वार उपरवनामका गर्ता अरतिमात्रखाता अधोभागे परस्परं मिलिता ऊर्ध्वभागे परस्परं प्रादेशमात्रव्यवहिता

वर्तन्ते । तेष्वेकस्मिन्नुपरवे यजमानो दक्षिणहस्तं प्रसारयति । तथैवाध्व-
र्युरन्यस्मिन् स्वहस्तं प्रसार्याधस्ताद् यजमानहस्तं गृह्णाति । तदा यजमा-
नः 'किमत्र' इति मन्त्रेण पृच्छति । अध्वर्युः 'भद्रम्' इत्यनेन मन्त्रेणोत्तरं
ब्रूते । ततो यजमानः 'तन्नौ सह' इत्यनेन मन्त्रेण प्रत्युत्तरं ददाति ।

(३) तत्र सन्नेहः—अत्रोक्तं यद् भद्ररूपं फलं तर्हि यजमानस्यो-
ताध्वर्योरुतोभयोरिति ।

(४) पूर्वपक्षः—यतो यजमानः 'तन्नौ सहेति' मन्त्रेण फलं स्वकी-
यत्वेन गृह्णाति तस्मात्तस्यैव तदिति ।

(५) सिद्धान्तः—'नौ' इति द्विवचनेन 'सह' इत्यनेन चोभयगा-
मितैव फलस्य भवतीति ।

एतदभिप्रेत्याह द्वयोरिति । 'भद्रपदाभिधेयं'—अध्वर्युक्तमन्त्रगतभद्र-
पदेन यत् अभिधीयते तत्—'फलं'—'द्वयोः' अध्वर्युयजमानयोरुभयोरेव
भवतीत्यर्थः ।

[इदमधिकरणं भाष्यकारेण वार्तिककारेण वा पृथङ् न निरूपितम्—
पूर्वाधिकरणान्तर्गतमेव कृतमूनत्रिशत्तमं सूत्रम् । तन्मतेन च यथा अष्टा-
विंशसूत्रं पञ्चदशधिकरणस्यापवादं वक्ति तथैवेदमप्यपवादान्तरमिति
न पृथगधिकरणात् । वार्तिककारमतेन च षष्ठाधिकरणसदृश एवैतत्सू-
त्रस्थो विचारः । तत्र तु ब्राह्मणवाक्येन त्विगमामिता फलस्य सूचिताऽत्र
तु मन्त्रेणेत्येतावानेव विशेषः] ॥ १६ ॥

(१७) ३।८।३० साङ्गप्रयोगाय घृतादिधर्माः

(१) समाख्याया श्रुतिलिङ्गादिविरोधे बलाबलचिन्ता पर्यवसिता ।
तेषु ये सिद्धान्तास्ते किं केवलं प्रधाने कर्मणि प्रयोजका उत तस्याङ्गेषु
विकृतिषु चेति विचारः प्रवर्तते ।

अत्राधिकरणस्वरूपं तार्तीयसप्तमपादीयप्रथमाधिकरणवदेव । अत्र
चास्योपन्यासो विकृतिगतविचारस्याङ्गत्वेन । अत एव वार्तिककारेण
त्रिंशसूत्रं विकृतिगतविचाराधिकरणपूर्वपक्षत्वेन गृहीतम् । भाष्यकारो
ऽपि संक्षेपतः सप्तमपादीयाधिकरणं प्रदर्श्य उक्तवान्—'यथा व्याख्यात-
मेव—उत्तरविवक्षया प्राप्तिरेषा क्रियते' इति । न्यायमालाकारस्तु एत-
दधिकरणं पृथङ् नैवात्र प्रदर्शितवान् ॥ १७ ॥

(१८) ३।८।३१ यूपान्नाज्ये न भवन्ति धर्माः

(१) प्रकृतिधर्माणां विकृत्यङ्गत्वे विचारः ।

(२) ज्योतिष्टोमेऽग्नीषोमीयपशुं प्रकृत्य श्रूयते—'आज्येन यूपमनक्ति'
इति । ज्योतिष्टोमप्रकरणे चाज्यधर्मा आम्नाताः ।

(३) तत्र सन्देहः—ये चाज्यधर्मा उक्तास्ते किं प्रधानमात्रे ज्योतिष्टोमे निविशन्ते—उत तद्विकृतावघ्नीषोमीयपशावपीति ।

(४) पूर्वपक्षः—प्रकृतिवद्विकृतिः कर्तव्येति चोदकबलात्प्रकृतिधर्माणां सर्वेषां निवेशो विकृतावपि सिद्ध्येन्नियामकाभावात् । तस्मादुक्ता धर्मा विकृतावपि निविशन्त इति ।

(५) सिद्धान्तः—कार्यमेवास्ति नियामकमत्र । यूपाञ्जनरूपं कार्यं प्रकृतौ नास्ति—तस्माद् विकृतिगतयूपाञ्जने नास्ति सम्बन्धः प्रकृतिगताज्यधर्माणाम् । तस्मात् येषाम्प्रकृतिगतधर्माणां विकृतौ प्रयोजनमस्ति तेषामेव चोदकेन प्राप्तिर्न सर्वेषाम् । अत एव आज्यधर्माणां न निवेशो यूपाञ्जनाज्ये—इति ।

एतदभिप्रेत्याह—यूपेति । ‘यूपाञ्जनाज्ये’—यूपस्याञ्जने यदाज्यं प्रयुज्यते तस्मिन्—‘धर्माः’ ज्योतिष्टोमसम्बन्धेनास्नाता आज्यधर्माः—‘न भवन्ति’ न निविशन्ते—इति सम्बन्धः ॥ १८ ॥

(१६) ३।८।३२ नोपात्तदर्भौ विधृती पवित्रे

(१) शेषशेषिविचारोऽनुवर्तते ।

(२) दर्शपूर्णमासयोर्विधृती पवित्रे दर्भमये आस्नाते—‘समौ अप्रच्छिन्नाग्रौ दर्भौ प्रादेशमात्रौ पवित्रे करोति’—‘अरत्विमात्रे विधृती करोति’ इति ।

(३) तत्र सन्देहः—किं वेदिसंस्तरणार्थं ये दर्भा उपात्तास्तेभ्य एव दर्भान् गृहीत्वा विधृती पवित्रे च कर्तव्ये—उत अन्येभ्यो दर्भेभ्य इति ।

(४) पूर्वपक्षः—वेदिसंस्तरणार्थमुपात्ताः संस्कृताश्च दर्भास्तत्र वर्तन्ते—सप्तसु च तेष्वन्यस्य दर्भस्यासादनस्य नास्त्यावश्यकता । तस्मात् तैरेव दर्भैः पवित्रे विधृती च कार्ये इति ।

(५) सिद्धान्तः—संस्तरणार्थं ये दर्भा उपात्ता संस्कृताश्च ते सर्वे संस्तरणकार्ये एवोपक्षणीयाः । तस्मादन्यैरसंस्कृतरैव दर्भैः परिभोजनीयास्तैः पवित्रे विधृती च कार्ये—इति ।

एतदभिप्रेत्याह—नोपात्तेति । ‘उपात्तदर्भौ’ वेदिसंस्तरणार्थमुपात्ताः संस्कृताश्च ये दर्भास्तेभ्य परिगृहीतौ द्वौ दर्भौ—‘विधृती’ ‘पवित्रे’ वा—‘न’ भवत इति शेषः । तद्विज्ञाभ्यामेव दर्भाभ्यां ते कर्तव्ये इत्याशयः ॥ १९ ॥

(२०) ३।८।३३ धानाः पयस्या शकलश्च शेषात्

(१) पूर्वाधिकरणापवादः ।

(२) ज्योतिष्टोमे श्रूयते—‘पुरोडाशशकलमैन्द्रवायवस्य पात्रे निदधाति, धानाः आश्विनपात्रे, पयस्यां मैत्रावरुणपात्रे’ इति ।

(३) तत्र सन्देहः—पुरोडाशशकलस्य धानायाः पयस्यायाश्च नि-
धानमत्रोक्तं किं पूर्वोपयुक्तद्रव्याणामेव शेषैः कार्यमुतान्यैर्न तनैर्द्रव्यैरिति ।

(४) पूर्वपक्षः—पूर्वाधिकरणन्यायेनान्यैरेव द्रव्यैरेतन्निधानरूपं
कार्यं सम्पादनीयमिति ।

(५) सिद्धान्तः—यानि द्रव्याणि पुरोडाशादीनि पूर्वं संस्कृतानि
कर्मान्तरेषूपयुक्तानि च तेषामेव शेषैरिदं निधानं कार्यम् । विद्यत एव
तत्र शेषः पूर्वमुपयुक्तस्य संस्कृतस्य पुरोडाशस्य धानायाः पयस्यायाश्च ।
विद्यमाने च तस्मिन् नास्त्यावश्यकताऽन्येषां सम्पादनस्य । तस्मात्पूर्वो-
पयुक्तद्रव्यशेषैरेव निधानकार्यं सम्पादनीयमिति ।

एतदभिप्रेत्याह—धाना इति—‘धानाः’ ‘पयस्या’ ‘शकलश्च’—‘शे-
षात्’ पूर्वोपयुक्तधानादिद्रव्यशेषादेव—‘निधातव्या’ इति शेषः । न चा-
त्रान्यद्रव्यसमावेशस्यावकाश इत्याशयः ॥ २० ॥

(२१) ३।८।३४-३५ काम्येष्टिषूपांशु भवेत् प्रधानम् ।

(१) शेषशेषिविचारप्रसङ्गेनाङ्गप्रधाननिवेशविचारः ।

(२) ‘यज्ञाथर्वणं वै काम्या इष्टयः ता उपांशु कर्तव्याः’ इति काम्ये-
ष्टिविषये उपांशुधर्म आम्नातः ।

(३) तत्र सन्देहः—इदमुपांशुत्वं किमङ्गप्रधानोभयार्थमुत प्रधा-
नार्थमेवेति ।

(४) पूर्वपक्षः—सप्तदशाधिकरणन्यायेनाङ्गप्रधानोभयगतत्वमस्य
धर्मस्य—नात्र कश्चिद् विशेषोऽस्ति—इति ।

(५) सिद्धान्तः—काम्यत्वमेवात्र धर्मविशेषनियामकम् । न त्वङ्गानां
काम्यत्वमस्ति । तस्मात्साक्षात्फलसाधनत्वात् काम्ये प्रधान एवोपांशु-
त्वस्य निवेश इति ।

एतदभिप्रेत्याह—काम्येति । ‘काम्येष्टिषु’ ‘प्रधानम्’ एव ‘उपांशु’
‘भवेत्’—न त्वङ्गानि—तेषां काम्यत्वाभावादित्याशयः ॥ २१ ॥

(२२) ३।८।३६३८ श्येनेऽङ्गधर्मो नवनीतमाज्यम्

(१) शेषशेषिविचारेऽङ्गप्रधानगतत्वे विशेषो विचार्यते । पूर्वाधिक-
रणापवादः ।

(२) श्येने श्रूयते—‘द्वितिनवनीतमाज्यं भवति’ इति ।

(३) तत्र सन्देहः—इदं नवनीतमाज्यं किं प्रधाने श्येने निविशते—
उत तदङ्गेष्विति ।

(४) पूर्वपक्षः—प्रधान एव निविशते । प्रधानस्यैव प्रकरणम् ।

तस्मात् वचनप्रामाण्येन नवनीतेनाज्येन प्रधानमेव निर्वर्तयितव्यमिति ।

(५) सिद्धान्तः—श्येनस्य सोमयागधिकारत्वेन नास्त्याज्यस्यापेक्षा । अङ्गेषु चोपेत्यत एवाज्यद्रव्यम् । अतस्तेष्वेव निवेशो नवनीताज्यस्येति ।

एतदभिप्रेत्याह—श्येन इति । 'श्येने' श्येनयागप्रकरणे—यत् 'नवनीतमाज्यम्' उक्तं तत्—'अङ्गधर्मः' श्येनाङ्गानामेव धर्मः—तेष्वेव निविशते—न प्रधाने श्येने इत्याशयः ॥ २२ ॥

(२३) ३।८।३६-४१ सर्वत्र चाङ्गे नवनीतमिष्टम्

(१) पूर्वविचारशेषः ।

(२) श्येनेऽङ्गेष्वेव नवनीतमाज्यं निविशत इति स्थितम् ।

(३) तत्र सन्देहः—किं सुत्याकालानामेवाङ्गानां धर्मो नवनीतमुत सर्वेषां श्येनाङ्गानामिति ।

(४) पूर्वपक्षः—यथा सह पशुनालभेत इति विहितं पशुसाहित्यं सुत्याकालीनेष्वेवाङ्गेषु सवनीयपशुतत्पुरोडाशरूपेषु निविशते तथैव नवनीतमपि तेष्वेव निविशेत—न कालान्तरवर्तिष्वङ्गेषु दीक्षणीयादिष्विति ।

(५) सिद्धान्तः—'दूतिनवनीतमाज्यम्' इति श्रुत्या नवनीतस्याविशेषेण सर्वाङ्गगतत्वप्राप्तौ नास्त्यवकाशः सङ्कोचस्येति सर्वेष्वेव श्येनाङ्गेषु निवेशो नवनीताज्यस्येति ।

एतदभिप्रेत्याह—सर्वत्रेति । 'सर्वत्र अङ्गे'—सर्वेषु श्येनस्याङ्गेषु—'नवनीतम्' 'इष्टम्'—धर्मत्वेनेति शेषः ॥ २३ ॥

(२४) ३।८।४२-४४ मांसं विधेयं सवनीयकार्ये

(१) पूर्वाधिकरणपञ्चादः ।

(२) षट्त्रिंशत्संवत्सरानुष्ठेयं शाक्यायनम् । तत्र श्रूयते—'संस्थिते संस्थितेऽहनि गृहपतिर्मृगयां याति—स तत्र यान् मृगान् हन्ति तेषान्तरसाः सवनीयाः पुरोडाशा भवन्ति' इति । अत्र मांसमयत्वम्पुरोडाशस्योक्तम् ।

(३) तत्र सन्देहः—किं सर्वेषां पुरोडाशानां मांसमयत्वमुत सवनीयानामेवेति ।

(४) पूर्वपक्षः—पूर्वाधिकरणन्यायेन सर्वेषां पुरोडाशानां मांसमयत्वमिति ।

(५) सिद्धान्तः—उदाहृते वाक्ये पुरोडाशपदस्य तरसशब्देन सम्बन्धो व्यवहितः—अव्यवहितश्च सम्बन्धः सवनीयतरसशब्दयोः । तस्मात् 'ये

संवनीयास्ते तरसाः (मांसमया)' इत्येव भवति वचनव्यक्तिः—न 'ये पुरोडाशास्ते तरसा' इति । तस्मात् संवनीयानामेव मांसमयता-न सर्वेषामिति ।

एतदभिप्रेत्याह—मांसमिति । 'संवनीयकार्ये' संवनीयानामेव पुरो-
डाशानां 'कार्ये' सम्पादने—'मांसं' विधेयं प्रयोज्यम्—न सर्वेषां पुरो-
डाशानामिति शेषः ॥ २३ ॥


न्यायाश्चतुर्विंशतिरत्र पादे

समीरिता भाष्यकृता विचार्य ॥

स्पष्टोऽर्थः । यद्यपि मुद्रितभाष्यपुस्तकेऽधिकरणसङ्ख्या द्वाविंश-
तिरेव, तथापि मण्डनमिश्रग्रन्थप्रामाण्यात् तत्रत्यं सङ्ख्यानां सम्पाद-
कभ्रान्तिविलसितमेवेति ध्येयम् । अस्ति त्वत्राधिकरणानां निरूपणे
कश्चिद् भेदो भाष्यात् वार्तिकाच्चेति तत्र तत्र प्रदर्शितम् ॥

इति तृतीयाध्यायस्याष्टमः पादः ।

तृतीयाध्यायः समाप्तः ।



अथ चतुर्थोऽध्यायः ।

(१) ४।१।१ अथ प्रयोजकाध्यायः ।

(१) तृतीयेऽध्याये श्रुतिलिङ्गवाक्यप्रकरणस्थानसमाख्यानैः शेषविनियोगलक्षणमुक्तम् । अतः परं किं प्रयोज्यं किं प्रयोजकमिति चिन्ता प्रचरति । प्रधानमेवाङ्गस्य प्रयोजकं भवतीत्यतोऽङ्गप्रधानविचारानन्तरं प्रयोज्यप्रयोजकविचारस्य भवत्येवावसरः । कर्मसु कानिचित् साक्षात् पुरुषेऽस्मिन्तत्फलसाधनानि कानिचित् कर्मान्तरसम्पादनद्वारैव फलसाधनानि । आद्यानां प्रयोजकं पुरुषेऽस्मिन्तत् फलमन्यानां तु तत्तत्कर्मान्तरमेव । अत एव आद्यानि साक्षात्पुरुषेऽस्मिन्तत्साधकत्वात् पुरुषार्थानि-अन्यानि तु न साक्षात्फलस्य साधनानि अपि तु कर्मान्तरस्यैवेति भवन्ति तानि कर्त्वर्थानि । एवं च प्रधानं कर्म पुरुषार्थमङ्गन्तु कर्त्वर्थमिति भवति तृतीयाध्यायगताङ्गप्रधानविचारस्य चतुर्थाध्यायगतकर्त्वर्थविचारेण सङ्गतिः ।

(२) कर्त्वर्थपुरुषार्थविवेक एवात्र विषयः ।

(३) तत्र सन्देहः—अयं विवेकः कर्तव्यो न वेति ।

(४) पूर्वपक्षः—अस्य विवेकस्याप्रयोजनत्वात् अयमुपेक्षणीयः इति ।

(५) सिद्धान्तः—अनेनैव विवेकेन कर्मणां प्रयुक्तिः सम्यक् ज्ञातुं शक्यते । तस्मात् साक्षात्परम्परया वा प्रयुक्तिर्निर्णयायोपयुक्तोऽयं विचार इति ।

एतदेवाभिप्रेत्य प्रतिज्ञाधिकरणं सूचयति—अथेति । ‘अथ’ शेषशेषविनिरूपणानन्तरं—‘प्रयोजकाध्यायः’ किम्प्रयोज्यं किम्प्रयोजकमित्यस्य विषयस्य निरूपणपरोऽध्यायः—अधुना प्रवर्तत इति शेषः ॥ १ ॥

(२) ४।१।२ पुमर्थम्पुरुषप्रियम्

(१) कर्त्वर्थपुरुषार्थयोर्विवेकः कर्तव्य इति स्थितम् । अधुना कोसौ पुरुषार्थ इति विचारणीयम्प्राप्नोति ।

(२) कर्त्वर्थपुरुषार्थविवेक एवात्र विषयः ।

(३) तत्र सन्देहः—पुरुषार्थस्य लक्षणमभिधातुं शक्यते न वेति ।

(४) पूर्वपक्षः—न सम्भवति पुरुषार्थस्य कर्त्वर्थस्य वा लक्षणम् । यस्मात्तयोरदुष्टं लक्षणं सर्वथा दुर्निरूपमिति ।

(५) सिद्धान्तः—पुरुषस्य प्रीतये यद् विधीयते तत् पुरुषार्थमिति पुरुषार्थलक्षणमदृष्टम् । तथाच यत् केवलं क्रतुस्वरूपपौष्कल्याय विधीयते तत् क्रत्वर्थमिति क्रत्वर्थस्यापि लक्षणं सुवचमिति ।

एतदभिप्रेत्याह—पुमर्थमिति । यत् ‘पुरुषप्रियम्’ यस्मिन् कृते पुरुषस्य प्रीतिर्भवति तदेव ‘पुमर्थम्’ पुरुषार्थम् ॥ २ ॥

[अत्रैव सूत्रे भाष्यकारेण मण्डनेन चान्यदप्यधिकरणद्वयम्पठितम् । तच्च भाष्ये द्वितीयस्यैवाधिकरणस्य द्वितीयतृतीयवर्णकरूपेणोपधर्णितम् । मण्डनेन तु पृथगेव त्रीण्यधिकरणानि निर्दिष्टानि । तस्मादधिकरणसङ्ख्याने भेदो दृश्यते]

(३) ४।१।२ गोदोहनं क्रतोर्नाङ्गम्

(१) क्रत्वर्थपुरुषार्थयोर्लक्षणे स्थिते कः पदार्थः क्रत्वर्थः कश्च पुरुषार्थ इति पृथक् पदार्थविचारोऽधुना प्रवर्तते ।

(२) दर्शपूर्णमासयोः श्रूयते—‘चमसेनापः प्रणयेत्’ ‘गोदोहनेन पशुकामस्य प्रणयेत्’ ‘वत्सजानुं पशुकामस्य वेदं कुर्यात्’ इत्येवमादि ।

(३) तत्र संशयः—यदिदं गोदोहनं तत्क्रत्वर्थं पुरुषार्थं वेति ।

(४) पूर्वपक्षः—क्रत्वर्थमेवेदम् । अपःप्रणयनेन तत्प्रत्यक्षमेवोपकारं क्रतोः करोति—इति (भाष्यसम्मतः पूर्वपक्षः) । क्रतुपुरुषोभयार्थमिदम्—पशुफलजननेन पुरुषप्रीतिमुत्पादयति अपां च प्रणयनेन क्रतुपौष्कल्यं करोतीति (न्यायमालासम्मतः पूर्वपक्षः) ।

(५) सिद्धान्तः—येन पुरुषप्रीतिर्भवति तत् पुरुषार्थमिति लक्षणं स्थितम् । गोदोहनेन च पशुरूपफलजननरूपपुरुषप्रीतिरुत्पाद्यते । क्रतुपौष्कल्यार्थमपां प्रणयनं तु प्राकारान्तरेणापि चमसादिना भवत्येव—गोदोहनविधानं तु केवलपशुरूपफलसम्पादनाय । तस्मात् पुरुषार्थमेवेदमिति ।

एतदभिप्रेत्याह गोदोहनमिति । ‘गोदोहनं’ ‘क्रतोः’ यज्ञस्य ‘अङ्गं’ शेषो ‘न’ भवति । यो यदर्थस्स तच्छेषः इति शेषलक्षणम् । गोदोहनं च पुरुषेऽस्तितपशुसम्पादनार्थम्—तस्मात् पुरुषस्यैव शेषो न क्रतोरिति भवत्यस्य पुरुषार्थत्वमित्योशयः ॥ २ ॥

(४) ४।१।२ नार्जने नियमः क्रतोः

(१) क्रत्यर्थपुरुषार्थविशेषविचारोऽनुवर्तते ।

(२) द्रव्यार्जनं जातिभेदेन नियमितैरुपायैः श्रुतम्—ब्राह्मणस्य प्रतिग्रहादिना क्षत्रियस्य जयादिना वैश्यस्य कृष्यादिना शूद्रस्य सेवयेति ।

(३) तत्र सन्देहः—इदं द्रव्यार्जनं क्रत्वर्थमुत पुरुषार्थमिति ।

(४) पूर्वपक्षः—क्रत्वर्थमेवेदम्—अर्जनोपायानां नियमनात् । पुरुषप्रीतिस्तु येन केनाप्युपायेनाजितेन द्रव्येण सिध्येत्—अतस्तत्र नियमोऽनर्थकः स्यात् । क्रत्वर्थत्वे तु नियमादपूर्वविशेषो जन्यते येन परमापूर्वपुष्टिः क्रियते । तस्मादत्र सार्थको नियम इति ।

(५) सिद्धान्तः—यदि द्रव्यार्जनं क्रत्वर्थमेव स्यात् तर्हि क्रत्वनुष्ठानेच्छायाः प्राक् पुरुषस्य जीवनमेव न स्यात्—कुतस्तत्रां यागानुष्ठानेच्छा । द्रव्यार्जने च विधिनापेक्ष्यते । फलं च तस्य क्षुन्नवृत्तिप्राणधारणादिरूपं दृष्टमेव । अतः पुरुषार्थमेव द्रव्यार्जनम् । यथा च तस्य द्रव्ये गौहिकभोजनादिप्रीतिरुत्पद्यते तथैव क्रत्वनुष्ठानद्वाराऽऽमुष्मिक्यपि तस्य प्रीतिर्जन्यत एव । द्रव्यार्जनोपायनियमनं तूपायान्तरेषु प्रत्यवायो भवतीति ज्ञापनार्थमुपपद्यत एव । तस्माद् द्रव्यार्जनमपुरुषार्थमेवेति ।

एतदभिप्रेत्याह नार्जन इति । ‘अर्जने’ यो ‘नियमः’—प्रतिग्रहादिनैव द्रव्यार्जनं कर्तव्यमित्येवंरूपः स ‘क्रतोः’ क्रतुसम्बन्धो क्रत्वर्थो ‘न’ भवतीति शेषः ।

अत्रापरं चतुर्थमप्यधिकरणं वर्णकान्तररूपेण न्यायमालायां धृतम् । तद्यथा—दर्शपूर्णमासाभ्यां स्वर्गकामो यजेत इत्यत्र स्वर्गरूपं फलं विधीयते न वेति संशये—विधीयत एव फलमिति पूर्वपक्षे—अप्रवृत्तप्रवर्तनमेव च विध्यर्थः—तस्मात् फलन्नैव विधेयमिति सिद्धान्तः ॥ ४ ॥

(५) ४।१।३-६ अनीक्षणव्रतम्पुंसः

(१) क्रत्वर्थपुरुषार्थविवेकोऽनुवर्तते ।

(२)—‘नेक्षेतोद्यन्तमादित्यन्नास्तं यान्तं कदाचन’ इत्यादि प्रजापतिव्रतमास्नातम् ।

(३) तत्र सन्देहः—इदं व्रतं किं क्रत्वर्थमुत पुरुषार्थमिति ।

(४) पूर्वपक्षः—क्रत्वर्थमेवैतत् । तथासति नास्य फलं कल्पयितव्यम् । पुरुषार्थत्वे तु फलं कल्पयितव्यम् । न च तत्र प्रमाणमुपलभ्यते । तस्मात् क्रत्वर्थमेवैतदिति ।

(५) सिद्धान्तः—नेदं व्रतमभावरूपं—‘तस्य व्रतम्’ इत्युपक्रम्य यानि व्रतानि अनुष्ठेयत्वेन विहितानि तेष्वेवैकमिदम्—‘नेक्षेतोद्यन्तमादित्यम्’ इति । तस्मादनुष्ठेयनियमस्वरूपमेवेदं व्रतम् । ‘उद्यन्तमस्तं यान्तं चादित्यन्नेक्षिष्ये’ इत्येवंरूपः सङ्कल्प एव तस्य व्रतस्य स्वरूपम् । न च फलं कल्पनीयं भवति । उक्तमेव फलमुपलभ्यते—‘एतावता हैनसाऽयुक्तो भवति’ इति । एवं च पापासंयोगरूपफलसाधकत्वात् क्रत्वद्रव्याद्यसाधकत्वाच्चैतद व्रतम्युरुषार्थमेवेति ।

एतदभिप्रेत्याह—अनीक्षणेति । 'अनीक्षणव्रतम्'—'उद्यन्तमस्तंयान्तं चादित्यन्नेक्षिये' इति सङ्कल्परूपं व्रतम्—'पुंसः' पुरुषसम्बद्धं पुरुषार्थमेव भवतीति सम्बन्धः ॥ ५ ॥

(६) ४।१।७-१० होतव्याः स्फ्यादयो न हि

(१) क्रत्वर्थार्थानां विषये विचारविशेषः प्रवर्तते ।

(२) दर्शपूर्णमाथोराभ्यायते—'स्फ्यश्च कपालानि च अग्निहोत्रहव-
णी च शूर्पं च कृष्णाजिनं च शम्भ्या चोल्खलं च मुसलं दृषच्चोपला
च—एतानि दश यज्ञायुधानि' इति ।

(३) यज्ञायुधान्येतानि किं होतव्यहविष्ट्रेनात्र विधीयन्ते—उत तत्त-
त्कर्मसाधनत्वेनान्यत्र विहितान्यत्रानूद्यन्ते इति ।

(४) पूर्वपक्षः—विध्यभावे ऽनुवादमात्रमनर्थकमेव स्यात् । यज्ञा-
युधत्वं च यज्ञसाधनत्वं—तच्च यज्ञे प्रदीयमानानामेव स्यात् । उद्धहनना-
दिमात्रार्थत्वे त्वेतेषामुद्धननाद्यायुधत्वं स्यान्न यज्ञायुधत्वम् । तस्मात् यज्ञ
होतव्यत्वेनैवैतान्यत्र विधीयन्ते इति ।

(५) सिद्धान्तः—'स्फ्येनोद्धन्ति—कपालेषु श्रपयति—अग्निहोत्र-
हवण्यां निर्वपति—शूर्पेण विविनक्ति—कृष्णाजिनमुल्खलस्याधस्तादव-
स्तृणाति—शम्भ्यां दृषदुपदधाति—प्रोक्षिताभ्यामुल्खलमुसलाभ्याम-
वहन्ति—प्रोक्षिताभ्यां दृषदुपलाभ्यां पिनष्टि'—इत्येवंरूपा विधयः स्फ्या-
दिसाध्यकर्मणामाप्ताः । एतैरेव कर्मभिः उद्धननादिभिरेतानि यज्ञं साध-
यन्ति—एतानि कर्माणि विना प्रधानहविषः पुरोडाशस्यैवासम्भवात्—
तत एव यज्ञायुधानीति व्यपदिश्यन्ते । 'यज्ञायुधानि सम्भरति' इति च
यज्ञायुधसम्भरणविधिः । एतत्सम्भरणविधिस्तुत्यर्थमेवानूद्यन्ते स्फ्या-
दीनि स्फ्यश्चेत्यादिवाक्ये । तस्मादनुवाद एवायमिति ।

एतदभिप्रेत्याह होतव्या इति । 'स्फ्यादयः' स्फ्यादीनि यज्ञायुधानि—
'न होतव्याः'—यज्ञे होतव्यहविष्ट्वेन नोक्ताः—स्फ्यश्चेत्यादिवाक्ये इति
शेषः । तस्मादनुवाद एवेदं वाक्यन्न विधिरित्याशयः ॥ ६ ॥

(७) ४।१।११-१६ पश्वेकत्वविवक्षा स्यात्

(१) क्रत्वर्थविशेषे विचारोऽनुवर्तते ।

(२) अस्ति ज्योतिष्टोमे पशुरग्नीषोमीयः—'यो दीक्षितो यदग्नीषो-
मीयं पशुमालभेत' इति । तथा 'अनड्वाहौ युनक्ति' इति । तथा ऽश्वमेधे
'वसन्ताय कपिञ्जलानालभते' इति ।

(३) अत्र सन्देहः—अत्र यैकत्वादिसङ्ख्योक्ता सा किं यज्ञाङ्गत्वेन

विवक्षितोत्तेति ।

(४) पूर्वपक्षः—एकत्वादि न भवति यज्ञाङ्गम् । पशुमित्यत्र साक्षाच्छ्रुत्या सङ्ख्याया पशुसम्बन्धो विधीयते । यज्ञसम्बन्धश्च तस्याः पशुमालभेतेत्यनेन वाक्येनैवावगमितः स्यात् । श्रुतिश्च वाक्यादबलीयसी । तस्मान्न भवत्येकत्वादि यज्ञाङ्गम् । तस्माद्विवक्षितम् ।

(५) सिद्धान्तः—पशुमित्यत्र प्रकृत्या पशुनिर्दिश्यते प्रत्ययेन च कारकत्वमेकत्वं चेत्युभयम् । अत एकत्वस्य कारकैरेव सम्बन्ध आसन्नतरः । कारकत्वं च क्रियाहेतुत्वम् । एवं च कारकद्वारा क्रिययाऽपि सम्बन्ध एकत्वस्य प्रत्ययेनैव निर्दिष्टो भवति । क्रियाविशेषश्च सन्निहितपदोपात्तो याग एव भवति । तस्मात् सिद्धान्त्येकत्वस्य यजनाङ्गतेति विवक्षितैकत्वादिसङ्ख्येति ।

एतदभिप्रेत्याह पश्विति । 'पश्वेकत्वविवक्षा'—पशुमित्यत्र यत् पशोरेकत्वमुक्तम् तस्य 'विवक्षा'—'स्यात्'—यागाङ्गत्वेन तद्विवक्षितमेवेत्यर्थः ॥ ७ ॥

(८) ४।१।१७ पशोलिङ्गं विवक्ष्यते ।

(१) पूर्वाधिकरणशेष एवायं विचारः ।

(२) पशुमालभेतेत्युक्तम् ।

(३) तत्र सन्देहः—पशुमित्यत्र पुल्लिङ्गं यज्ञाङ्गत्वेन विवक्षितमुत्तेति ।

(४) पूर्वपक्षः—अलिङ्गेऽपि वृत्तपदार्थे पुल्लिङ्गो वृत्तत्वब्दः प्रयुज्यते । पुंस्त्वकावपि मक्षिकायां स्त्रीलिङ्ग एव मक्षिकाशब्दः प्रयुज्यते—स्त्रीव्यक्तौ च पुल्लिङ्गो दाराशब्दो नपुंसकलिङ्गश्च कलत्रशब्दः प्रयुज्यते । तस्मात् न लिङ्गस्य शब्दार्थत्वेन भवति सम्बन्धः । कर्मानुष्ठानमपि स्त्रीपुंस्व्यक्तिभ्यां समानमेव सम्भवति । तस्माद्विवक्षितमेव लिङ्गमिति ।

(५) सिद्धान्तः—शब्दानां लिङ्गप्रयोगे नार्थतः साधुत्वमपि त्वमित्युक्तप्रयोगादेव । न च स्त्रीपुंस्व्यक्तिभ्यां समानं कर्मानुष्ठानम् । पुंस्त्वविशिष्टस्य तत्र विशेषेण मन्त्रादिभिः सूचितत्वात् । तथाहि 'मेढून्त आप्यायतामिति' मन्त्रो भवति—न च स्त्रीपशोर्मेढूसम्भवः । तस्मादेकत्ववत् पुंस्त्वमपि विवक्षितमिति ।

एतदभिप्रेत्याह—पशोरित । 'पशोः'—पशुमालभेतेत्यत्रोक्तस्य—'लिङ्गम्' पुंस्त्वम्—'विवक्ष्यते'—यज्ञाङ्गत्वेनेति शेषः ॥ ८ ॥

(९) ४।१।१८-२० स्विष्टकृत्यप्यपूर्वं स्यात् ।

(१) क्रत्यर्थविशेषे विचारः ।

(२) सन्ति कानिचित् यज्ञान्तर्गतानि कर्माणि तदीयद्रव्यदेवताश्रयाणि । तेष्वेकं स्विष्टकृदिति ।

(३) तत्र सन्देहः—योऽयं स्विष्टकृद्यागः स किमनुष्ठानमात्रेण द्रव्यमुपकरोत्युत तज्जन्यापूर्वद्वारेति ।

(४) पूर्वपक्षः—स्विष्टकृद्याग उपयुक्तद्रव्यसंस्कारक इत्यविवादम् । तत्र संस्कारस्य दृष्टप्रयोजनत्वेनावश्यम्भावित्वे तावत्तैवोपक्षीणो यागो नापूर्वस्य किञ्चिदुपकरोति । न ह्येकस्मिन् वर्मणि प्रयोजनद्वयं युक्तमिति ।

(५) सिद्धान्तः—कर्मण एकत्वेऽप्यंशभेदेन प्रयोजनभेदो न विरुध्यते । मन्त्रपाठः, द्रव्यप्रक्षेपः, देवतोद्देशेन त्यागश्चेति त्रयोऽंशा भवन्ति यज्ञकर्मणः । तत्र मन्त्रपाठेन द्रव्यप्रक्षेपेण च उपयुक्तद्रव्यसंस्कारो भवति—त्यागेन च परमापूर्वोपयोग्यवान्तरापूर्वमुत्पद्यते—इति न किञ्चिद्विरुध्यते । तस्मात् स्विष्टकृदपूर्वमपि जनयति—इति ।

एतदभिप्रेत्याह—‘स्विष्टकृति’ स्विष्टकृद्यागे—‘अपूर्वम् अपि’ (अपि-रत्र भिन्नक्रमः) न केवलं द्रव्यसंस्करणमपि त्वपूर्वसंस्पादनमपि—‘स्यात्’ इति सम्बन्धः ॥ ९ ॥

(१०) ४।१।२१ तृतीयविषयो गतः ।

(१) (२) एतावत्पर्यन्तं चतुर्थाध्यायविषयप्रयुक्तिविचाराङ्गभूतः—स्तार्तीयशेषशेषविचार एवानुवृत्त आसीत् । स इदानीं पर्यवसितः । इतः परं किमायातीति भवति प्रतिज्ञापनीयम् ।

(३) तत्र सन्देहः—किं वक्ष्यमाणेष्वप्यधिकरणेषु शेष एव विचारणीय उत प्रयुक्तिविषय इति ।

(४) पूर्वपक्षः—यथाऽतीतेष्वधिकरणेषु—ऋतुशेषोऽयम् पुरुषशेषोऽयमिति शेषशेषित्वमेव विचारितम्—तद्वदेव वक्ष्यमाणेष्वपि पर्णादीनां तत्तच्छेषत्वविचार एव भासते । अतोऽग्रेपि शेष एव चिन्ताविषय इति ।

(५) सिद्धान्तः—यद्यपि शेषत्वविचारोऽग्निमेष्वधिकरणेष्वपि भासते तथाऽपि शेषत्वस्य यत् प्रयुक्तिरूपं फलं तदेव प्राधान्येनात्र विचार्यते—शेषत्वं तु तदुपयोगित्वेनैवेति प्रयुक्तिरेव विचारविषय—इति ।

एतदभिप्रेत्याह तृतीयेति । ‘तृतीयस्य’ अध्यायस्य ‘विषयः’ शेषत्वविचाररूपः—‘गतः’ समाप्तः—इतः परम्प्रयुक्तिरेव विचारयिष्यत इत्याशयः ॥ १० ॥

(११) ४।१।२२-२४ दध्नः प्रयोजिकाऽऽमिक्षा

(१) प्रतिज्ञातः प्रयुक्तिविचारः प्रस्तूयते ।

(२) चातुर्मास्येषु वैश्वदेवे श्रूयते—‘तप्ते पयसि ध्यानयति—साद् वैश्वदेव्यामिक्षा वाजिभ्यो वाजिनम्’ इति । तप्ते दुग्धे दधिप्रक्षेपे दुग्धं विकृतमभवति । तस्य कश्चिदंशो घनीभूय पृथग्भवति अवशिष्टश्च जलरूपेणावतिष्ठते । तत्र जलरूपेण यदवतिष्ठते तद् वाजिनमिति यच्च घनीभूतं तदामिक्षेति । तत्राद्यं वैश्वदेवार्थं विहितमपरं च वाज्यर्थमित्यर्थः । एवं च दधिप्रक्षेपेण द्रव्यद्वयं सम्पद्यते ।

(३) तत्र सन्देहः—द्वयोर्द्रव्ययोरामिक्षावाजिनयोः कतरत् दधिप्रक्षेपस्य प्रयोजकम्—किमामिक्षासम्पादनार्थं दधि प्रक्षिप्यते उत वाजिनसम्पादनार्थमिति ।

(४) पूर्वपक्षः—पयसि दधिप्रक्षेपाद् यथा आमिक्षाद्रव्यं सम्पद्यते तथैव वाजिनद्रव्यमपि । उभयश्चात्र हविष्ठे नोक्तम् । तस्मादुभयार्थो दधिप्रक्षेपः इति ।

(५) सिद्धान्तः—वाक्येनात्र न द्रव्यान्तरं हविष्ठ्वेन विधीयते—अपि तु पय एव दधिसम्मिश्रम् । तच्च द्रव्यमामिक्षैव—तत्रैव दधिपयसो रसस्य सद्भावात्—वाजिने तु नोपलभ्यते दधिपयसो रसः । एवं च दधिमिश्रितपयोद्रव्यसम्पादनार्थं तप्ते पयसि दधिप्रक्षेपः आमिक्षार्थ एव भवति न वाजिनार्थः । अनुनिष्पाद्यमेव हि वाजिनम्—न तु प्रयोजकम् । तस्मादामिक्षैवात्र प्रयोजिकेति ।

एतदभिप्रेत्याह दध्न—इति । ‘दध्नः’ तप्ते पयसि दधिप्रक्षेपस्य—‘प्रयोजिका’ ‘आमिक्षा’—न तु वाजिनमिति शेषः ॥ ११ ॥

(१२) ४।१।२५ पदकर्माप्रयोजकम् ।

(१) प्रयुक्तिविशेषविचारोऽनुवर्तते ।

(२) अस्ति ज्योतिष्ठोमे सोमक्रय आम्नातः—‘अरुणया पिङ्गाक्ष्यैकहायन्या सोमं क्रीणाति’ इति । इयं च गौर्यदा सोमक्रयणार्थमानीयते तदाऽध्वर्युस्तस्याः पृष्ठतो गत्वा यत्र तस्याः सप्तमं पदं निधीयते तत्र हिरण्यं निधाय हुत्वा च तत्पदगतं रजो गृह्णाति—इत्यप्याम्नातम्—‘सप्तमं पदमञ्जलिनाऽध्वर्युर्गृह्णाति’ इति ।

(३) तत्र सन्देहः—गवानयनस्य किम्प्रयोजकम्—सोमक्रयणमुत पदरजोग्रहणमुतोभयमिति ।

(४) पूर्वपक्षः—गोरानयनेनोभयमपि निष्पद्यते—सोमक्रयणं रजोग्रहणं च । तस्मादुभयार्थम्—विशेषस्यानुपलम्भात्—इति ।

(५) सिद्धान्तः—‘एकहायन्या क्रीणाति’ इति साक्षाच्छ्रुत्या गोः क्रयार्थताऽभिधीयते । गोद्वारा तदानयनमपि क्रयार्थमेवेति क्रम एव

गवानयने प्रयोजकः । न च पदरजोग्रहणार्थता गोस्तदानयनस्य वा क्वचिच्छ्रूयते । तस्मात् सोमक्रयार्थमेव गवानयनमिति ।

एतदेवाभिप्रेत्याह—पदकर्मैति । ‘पदकर्म’ पदरजोग्रहणम् ‘अप्रयोजकम्’ न प्रयोजकम्—गवानयनस्येति शेषः ॥ १२ ॥

(१३) ४।१।२६ कपालं न तुषाक्षिप्तम्

(१) प्रयुक्तिविशेषविचारोऽनुवर्तते ।

(२) दर्शपूर्णमासयोः श्रूयते—‘कपालेषु पुरोडाशं श्रपयति’ इति—तथा च ‘पुरोडाशकपालेन तुषानुपवपति’ इति ।

(३) तत्र सन्देहः—कपालसम्पादनस्य किमप्रयोजकम्—पुरोडाशश्रपणमुत तुषोपवाप उतोभयम् ।

(४) पूर्वपक्षः—विनिगमनाभावादुभयमपि प्रयोजकम् । उभयोरपि कपालसम्पादनीयत्वं तुल्यमेवोक्तमिति ।

(५) सिद्धान्तः—अत्र द्वितीये वाक्ये यत् तुषोपवापसाधनत्वमुक्तं तत्र कपालसामान्यस्य—अपि तु पुरोडाशश्रपणार्थं यत् कपालमासादितं तस्यैव । तदिदं पुरोडाशकपालेनेति नामनिर्देशेन स्पष्टमवगम्यते । तस्मात्प्रथमं श्रपणमेव कपालम् प्रयोजयति—तस्य च तुषोपवापार्थताऽपि प्रसङ्गात् सिध्यति । तस्मात् पुरोडाशश्रपणमेव कपालस्य प्रयोजकम्—इति ।

एतदभिप्रेत्याह—कपालमिति । ‘कपालम्’ कपालासादनम् ‘तुषाक्षिप्तं’ तुषोपवापप्रयुक्तं ‘न’ भवति—अपि तु पुरोडाशश्रपणप्रयुक्तमेवेति शेषः ॥ १३ ॥

(१३) ४।१।२७ नाक्षिप्तः शकृता पशुः

(१) प्रयुक्तिविचारोऽनुवर्तते ।

(२) अस्ति ज्योतिष्टोमे पशुरग्नीषोमीयः । तम्प्रकृत्य—‘हृदयस्याग्नेऽवद्यति अथ जिह्वाया’ इत्यादि पशुशरीराङ्गैर्हवनं श्रूयते । तथा च तत्सम्बन्धेनैव ‘शकृत्सम्प्रविध्यति—लोहितं निरस्यति’ इत्यादि शकृत्सम्प्रव्याधादिकमपि श्रूयते ।

(३) तत्र सन्देहः—अत्र पश्वालम्भस्य किमप्रयोजकम्—किं हृदयाद्यवदानमुत शकृत्सम्प्रव्याधादिकमुतोभयमिति ।

(४) पूर्वपक्षः—हृदयादीनां शकृदादीनां च प्रकरणपाठसाम्यात् पशुसाध्यसाम्याच्च हृदयाद्यवदानमिव शकृत्सम्प्रव्याधादिकमपि पश्वालम्भस्य प्रयोजकमिति ।

(५) सिद्धान्तः—पशुयागो हि हविःसाध्यः । अर्चुं योग्यस्यैव च

हविष्ठम् । तत्र योग्यत्वं च हृदयादीनामेव न शकृदादीनाम् । तस्मात् हृदयाद्यवदानमेव प्रयोजकम् । शकृत्सम्प्रव्याधादिकं तु शेषप्रतिपत्ति-
मात्रम् इति ।

एतदभिप्रेत्याह—नाक्षिप्त इति । ‘पशुः’ पश्वालम्भः—‘शकृता’ ‘न’
‘आक्षिप्तः’ प्रयुक्तः—अपि तु हृदयादिभिरेवेति भावः ॥ १४ ॥

(१५) ४।१।२८-३२ प्रयोक्ता स्विष्टकृन्नेष्टः

(१) प्रयुक्तिविचारोऽनुवर्तते ।

(२) दर्शपूर्णमासयोः श्रूयते—‘उत्तरार्धात् स्विष्टकृते समवद्यति’
इति । अत्र पुरोडाशस्योत्तरार्धात् स्विष्टकृतेऽवदानं विहितम् ।

(३) तत्र सन्देहः—अत्र पुरोडाशस्य प्रयोजकं किम्—किमाग्नेययाग
उत स्विष्टकृदवदानमुतोभयमिति ।

(४) पूर्वपक्षः—स्विष्टकृदवदानमत्र द्वितीयं पुरोडाशं तस्योत्तरार्-
धं च प्रयोजयति । तदुभयं विना तदवदानस्यासम्भवात्—इति ।

(५) सिद्धान्तः—उत्तरशब्दोऽर्धशब्दश्च भागवाचित्वात् कश्चित् प्र-
कृतं भागिनमाकाङ्क्षतः । अग्निदेवतार्थं सम्पादित आग्नेयः पुरोडाश-
श्चात्र प्रकृतः भागवांश्च । तस्मात्तमेवोपजीव्य तस्यैवोत्तराधनं स्विष्टकृ-
द्यागसम्पत्तौ लाघवम्—न च प्रयोजनमपरस्य पुरोडाशस्य । तस्मादा-
ग्नेय एव पुरोडाशस्य प्रयोजको न स्विष्टकृदिति ।

एतदभिप्रेत्याह प्रयोक्तेति । ‘स्विष्टकृत्’ स्विष्टकृद्यागः—‘प्रयोक्ता’
प्रयोजकः पुरोडाशस्य—‘न’ ‘इष्टः’ । किन्तु आग्नेय एव तत्प्रयोजक
इति भावः ॥ १५ ॥

(१६) ४।१।३३-३९ प्रयाजार्थेऽभिघारणम्

(१) प्रयुक्तिविचारविशेषोऽनुवर्तते ।

(२) प्रकृतौ ज्योतिष्टोमे श्रूयते—‘प्रयाजशेषेण हवींष्यभिघारयति’
इति । विकृतौ च वाजपेये श्रूयते—‘सप्तदश प्राजापत्यान् पशूनालभते’
इति । एवं वाजपेये द्विविधाः पशवः—एके ‘आग्नेयं पशुमालभेत्’ इत्या-
दिना विहिताः प्रकृतियागतः प्राप्ताः इतरे विकृतिमात्रगताः सप्तदश
प्राजापत्याः । सर्वे चैते प्रातःकाल एवोपक्रमन्ते । किन्तु आग्नेयादीनां
पशूनां प्रातरेवालम्भनात् तदीयानां हविषां प्रातरनुष्ठितप्रयाजशेषेणैवा-
भिघारणं सिध्यति । प्राजापत्यानां त्वालम्भो मध्याह्ने भवति । अतः
प्रयाजानुष्ठानकाले तदीयहविषामभावः ।

(३) तत्र सन्देहः—प्राजापत्यपशुहविषामभिघारणसिद्ध्यर्थं किं

प्रातरनुष्ठितप्रयाजशेषो धारयितव्यः तद्वारणार्थं च पात्रान्तरं सम्पाद-
यितव्यम्—तेन च प्राजापत्यानामभिधारणं कर्तव्यम्—उत प्रयाजशेषो न
धारयितव्यः, न प्राजापत्यानामभिधारणं कर्तव्यमिति ।

(४) पूर्वपक्षः—मध्याह्नकालीनप्राजापत्याभिधारणसिद्ध्यर्थं प्रातरनु-
ष्ठितप्रयाजशेषो धारयितव्यः । तद्वारणार्थं च पात्रान्तरं सम्पादनीयम्—
शेषाधारभूताया जुह्वा मध्याह्ने कार्यान्तरे व्यापृतत्वादिति ।

(५) सिद्धान्तः—शेषाभिधारणं हि प्रतिपत्तिकर्म । तस्य च प्रयो-
जनं दृष्टमेव पात्रस्य रिक्तीकरणम् । न तद् दृष्टार्थम् । अतः पात्ररिक्ती-
करणरूपप्रतिपत्त्यर्थमेव प्रकृतौ शेषाभिधारणम् । तच्च प्रातरनुष्ठितेनैवा-
भिधारणेन सिद्धम् । तस्मान्नास्ति प्रयोजनम्पुनर्मध्याह्नेऽभिधारणस्य न
तरां च तत्सिद्ध्यर्थं शेषधारणस्य तद्वारणार्थं वा पात्रसम्पादनस्येति । त-
स्मात् प्रातरनुष्ठितप्रयाजशेषमात्रस्याभिधारणम् न पुनर्वारम्मध्याह्ने—इति ।

एतदभिप्रेत्याह—प्रयाजार्थं इति । ‘अभिधारणम्’ शेषस्य—‘प्रयाजे’
एव प्रातरनुष्ठिते—न पुनर्मध्याह्ने प्राजापत्यपशुसम्बन्ध इति शेषः । अतो
न भवति प्राजापत्यपश्वालम्भनमभिधारणस्य प्रयोजकमित्याशयः ॥१६॥

(१७) ४।१।४०-४१ समानयः प्रयोक्ता स्यात् ।

(१) प्रयुक्तिविचारोऽनुवर्तते ।

(२) दर्शपूर्णमासयोः श्रूयते—‘अतिहायेडो बर्हिः प्रतिसमानयति
जुह्वामौपभृतम्’ इति । अस्यार्थः ‘पञ्चानाम्मध्ये तृतीयः प्रयाजः इष्ट-
द्वेन बहुवचनान्तेनाभिधीयते—तं तृतीयं प्रयाजमतिक्रम्य बर्हिर्नामिकं
चतुर्थं प्रयाजं होतुम् उपभृतसंज्ञकायां स्रुचि स्थितं घृतं जुह्वामा-
नेतव्यम्’—इति ।

(३) तत्र सन्देहः—यदिदमानयनम् तत् उपभृति आज्यग्रहण-
स्य प्रयोजकं भवति न वेति ।

(४) पूर्वपक्षः—प्रयाजानुयाजार्थस्यैवाज्यस्यैकदेशः समानीयते ।
तस्मात् पूर्वाधिकरणन्यायेन न भवत्यानयनमाज्यस्य प्रयोजकम् इति ।

(५) सिद्धान्तः—यथाऽनुयाजा औपभृतस्याज्यस्य प्रयोजका-
स्तथा चतुर्थपञ्चमप्रयाजनिष्पादकमानयनमपि तस्य प्रयोजकमेवेति ।

एतदभिप्रेत्याह—समानय इति । ‘समानयः’ समानयनम्—‘प्रयोक्ता’
प्रयोजकं ‘स्यात्’—औपभृतस्याज्यस्येति शेषः ॥ १७ ॥

(१८) ४।१।४२-४५ अर्थमौपभृतं घृतम्

(१) प्रयुक्तिविचारोऽनुवर्तते ।

(२) दर्शपूर्णमासयोः श्रूयते—‘चतुर्जुह्वां गृह्णाति—अष्टावुपभृति गृह्णाति’ इति । अत्र जौहवम् औपभृतं चाज्यमास्नातम् प्रयाजानुयाजार्थम् ।

(३) तत्र सन्देहः—किं जौहवमौपभृतं चेत्युभयं प्रयाजानुयाजप्रयुक्तम् उत जौहवम्प्रयाजार्थमौपभृतमनुयाजार्थम्—उत जौहवम्प्रयाजार्थमौपभृतमुभयार्थमिति ।

(४) पूर्वपक्षः—नियामकाभावादुभयमुभयार्थमिति ।

(५) सिद्धान्तः—समुपलभ्यते च नियमवाक्यम्—‘यज्जुह्वां गृह्णाति प्रयाजेभ्यस्तत्’ इति । न चानुयाजमात्रेणौपभृताज्यसम्बन्धं सूचयत् बाक्यं क्वचित्प्रलभ्यते । तस्मात् औपभृतम्प्रयाजानुयाजोभयार्थमिति ।

एतदभिप्रेत्याह—द्वयमिति । ‘औपभृतं’ उपभृति गृहीतं—‘घृतम्’ द्वयम् प्रयाजानुयाजोभयार्थमिति ॥ १८ ॥

(१६) ४।१।४६-४८ चतुस्सङ्ख्याद्वयं ग्राह्यम्

(१) प्रयुक्तिविचारोऽनुवर्तते ।

(२) ‘अष्टावुपभृति गृह्णाति’ इति श्रूयते ।

(३) तत्र सन्देहः—यदिदमौपभृतमाज्यं तत् किं अष्टसङ्ख्येन ग्रहणेन संस्क्रियते—उत चतुःसङ्ख्या गुणभूता द्वयोर्ग्रहणयोः—अर्थात् किमत्र अष्टसङ्ख्याविशिष्टमेकं ग्रहणम् उत चतुर्गृहीतद्वयम् इति ।

(४) पूर्वपक्षः—अष्टसङ्ख्याविशिष्टमेकं ग्रहणमत्र विहितम् । अष्टसङ्ख्यावयवभूतयोः चतुस्सङ्ख्याद्वयोर्विधाने सति श्रुतिवाक्यस्थाष्टशब्दस्यावयवबलक्षणा प्रसज्येत इति ।

(५) सिद्धान्तः—‘चतुर्गृहीतं जुहोति’ इति वाक्येन होमो विहितः । एवं सति अष्टसङ्ख्याविशिष्टमेकस्यैव ग्रहणे इदं वाक्यं विरुध्येत । तस्मात् उपभृति चतुर्गृहीतद्वयं विधीयते इत्येवोचितम् । तत्रैकं चतुर्गृहीतं हविश्चतुर्थपञ्चमप्रयाजार्थमपरं त्वनुयाजार्थम् इति ।

एतदभिप्रेत्याह—चतुस्सङ्ख्येति । ‘चतुस्सङ्ख्याद्वयम्’ चतुस्सङ्ख्याविशिष्टं ‘ग्राह्यम्’—चतुस्सङ्ख्याविशिष्टं ग्रहणद्वयमेव विधीयते—न त्वष्टसङ्ख्याविशिष्टमेकमित्याशयः ॥ १९ ॥

न्यायास्त्वेकोनविंशतिः ।

स्पष्टार्थम् ।

इति चतुर्थस्य प्रथमः ।



अथ चतुर्थस्य द्वितीयः ।

(१) ४।२।१-६ यूपैकदेशः स्वररप्रयोक्ता

(१) प्रयुक्तिविचारोऽनुवर्तते ।

(२) अस्ति ज्योतिष्टोमेऽग्नीषोमीयः पशुः । तस्य पशोयूपे बन्धन-
माप्नातम्—‘खादिरे बध्नाति—पालाशे बध्नाति’ इति । तस्यैव सन्निधौ
श्रूयते ‘यूपस्य स्वरुं करोति’ इति । यूपस्यैवैकोऽंशः स्वरुरिति ।

(३) तत्र सन्देहः—किं यूपात् पृथगेव स्वरुत्पादयितव्यः उत
क्रियमाणं यूपमनुनिष्पन्न एव ग्रहीतव्यः । अर्थात् शाखाच्छेदनादिव्या-
पाराणाम्प्रयोजको भवति स्वरुर्न वेति ।

(४) पूर्वपक्षः—‘स्वरुं करोति’ इति पृथक् स्वरुः करणं विधीयते।
करणं च छेदनादिना काष्ठस्य स्वरुत्वसम्पादनम् । तस्मात् स्वरुः
यूपात् पृथगेव करणीयत्वेन विहितश्छेदनादीनाम्भवति प्रयोजक इति ।

(५) सिद्धान्तः—विद्यमानस्य यूपस्य यः प्रथमः खण्डः पतति स
स्वरुरित्येतावन्मात्रमेवार्थः स्वरुविधेः स्वरुं करोतीत्येतस्य । करोतेश्चात्र
आदानमेवार्थः । तस्मात् स्वरुर्वर्धनं छेदनान्तरमपि तु यूपमनुनिष्पन्न एव
स ग्रहीतव्यः । तस्मात् न स्वरुश्छेदनादेः प्रयोजक इति ।

एतदभिप्रेत्याह—यूपैकदेश इति । यस्मात् ‘स्वरुः’ यूपस्यैव ‘एक-
देशः’ खण्डविशेषो भवति—तस्मात् स ‘अप्रयोक्ता’—न प्रयोजकः—
छेदनादीनामिति शेषः ॥ १ ॥

(२) ४।२।७ प्राचीतिशब्दो वदतीह शाखाम्।

(१) प्रयुक्तिविचारोऽनुवर्तते ।

(२) दर्शपूर्णमासयोः पलाशशाखया वत्सापाकरणमाप्नातम् ।
तामेव पलाशशाखाम्पूकृत्योक्तम् ‘प्राचीमाहरति’ इति ।

(३) तत्र सन्देहः—अत्र प्राचीशब्दः किं प्राचीं दिशं वक्ति—उत
प्राच्यां दिशि स्थितां पलाशशाखामिति । अर्थात्—आहरणस्य प्रयोजिका
किम्प्राची दिगुत तस्यान्दिशि स्थिता शाखेति ।

(४) पूर्वपक्षः प्राचीशब्दस्य प्राचीदिगेव मुख्योऽर्थः । मुख्यस्य
चार्थस्य परित्यागे प्रमाणाभावात् प्राचीदिगेवात्राहरणीयाऽऽहरणस्य
प्रयोजिका भवतीति ।

(५) सिद्धान्तः—दिश आहरणं सर्वथाऽशक्यम् । तस्मात्प्राचीशब्दः

प्राचीादगवस्थितपलाशशाखोपलक्षकत्वेनैव नेयः । तथा सत्येव प्रकृत-
कर्मानुग्रहो भवति । तस्मात् प्राचीदिगवस्थितैवान्नाहरणीयेति ।

एतदभिप्रेत्याह प्राचीतीति । 'प्राचीतिशब्दः' 'शाखाम्' 'वदति' उप-
लक्षयतीति यावत् । तस्मात् शाखैवान्नाहरणीयाऽऽहरणस्य प्रयोजिका भ-
वतीत्याशयः ॥ २ ॥

(३) ४।२।८-९ छेदप्रयोक्ता न खलूपवेषः

(१) प्रयुक्तिविचारोऽनुवर्तते ।

(२) दर्शपूर्णमासयोः श्रूयते—'मूलतः शाखां परिवास्योपवेषं क-
रोति' इति । येयं पलाशशाखा वृक्षादाहता ताम्पुनश्छित्वा मूलभागेन
प्रादेशपरिमितेनोपवेषः कार्य इत्यर्थः । शाखाभागयोश्च द्वयोरप्रमूलयोः
कार्ये अपि पृथगास्नाते—'शाखया वत्सानपाकरोति—उपवेषेण कपा-
लान्युपदधाति' इति । तदिदं कार्यद्वयमत्र छिन्नया शाखया सम्पाद्यते ।

(३) तत्र सन्देहः—शाखाच्छेदनस्यात्र किमप्रयोजकम्—शाखोप-
वेषश्चेत्युभयमुत शाखैव प्रयोजिका उपवेषस्तदनुनिष्पादी इति ।

(४) पूर्वपक्षः—यस्मात् शाखाकार्यं वत्सापाकरणमुपवेषकार्यं च
कपालोपधानमित्युभयमपि छिन्नया शाखया सम्पाद्यते तस्मादुभयमपि
छेदनस्य प्रयोजकमिति ।

(५) सिद्धान्तः—'उपवेषं करोति' इत्युक्ते केन द्रव्येणेत्याकाङ्क्षायां
'मूलतः' इति वक्तव्यम्—कस्य मूलमित्याकाङ्क्षायां—'वत्सापाकरणार्थं'
छिन्नायाः पलाशशाखाया मूलम्' इति तत्पूरणम् । तस्माच्छेदने वत्सा-
पाकारिका शाखैव प्रयोजिका उपवेषस्त्वनुनिष्पादी इति ।

एतदभिप्रेत्याह—'उपवेषः' 'छेदस्य' शाखाच्छेदनस्य—'प्रयोक्ता' प्रयो-
जकः—'न खलु'—किन्तु वत्सापाकरणार्थं शाखैव तत्प्रयोजिकेत्याशयः ॥ ३ ॥

(४) ४।२।१०-१३ शाखाप्रहारः प्रतिपत्तिकर्म ।

(१) प्रयुक्तिविचारोऽनुवर्तते ।

(२) दर्शपूर्णमासयोः श्रूयते—'सह शाखया प्रस्तरं प्रहरति' इति ।

(३) तत्र सन्देहः—अत्रोक्तं शाखाप्रहरणं किमर्थकम् उत प्रतिप-
त्तिकर्म, अर्थात् प्रस्तरप्रहरणमिव शाखाप्रहरणमपि होमप्रयोजयति
न वेति ।

(४) पूर्वपक्षः—प्रहरतिशब्देनात्र यागो विधीयते । प्रस्तरप्रहरणं
च यागः । तस्मात् तत्साहचर्याच्छाखाप्रहरणस्यापि यागत्वम् ततश्चार्थ-
कर्मत्वमपि—इति ।

(५) सिद्धान्तः—शाखाप्रहरणं भवति तुल्यम्प्रस्तरप्रहरणेन । प्रस्तरप्रहरणविषये 'सूक्तवाकेन प्रस्तरं प्रहरति' इति वाक्यान्तरे मान्त्रव-
णिकदेवतासम्बन्धेऽवकलृप्ते तन्मूलको यागः कल्पितः । शाखाप्रहरणे
तु नास्ति काचिद्देवता । ततोऽत्र यागः कल्पयितुं न शक्यते । तस्मात्
प्रहरतिशब्देनात्र त्यागमात्रमुच्यते । वत्सापाकरणे पलाशशाखोपयुक्ता ।
तस्या अयं त्यागः प्रतिपत्तिकर्मैव भवति—इति ।

एतदभिप्रेत्याह—शाखेति । 'शाखायाः' वत्सापाकरणोपयुक्तायाः
पलाशशाखायाः 'प्रहारः' प्रहरणं 'प्रहरति'शब्दोपात्तं—'प्रतिपत्तिकर्म'
उपयुक्तद्रव्यपरित्यगरूपमेव—न तु 'अर्थाय' क्रतुसाफल्यप्रयोजनाय
क्रियमाणम् 'अर्थकर्म' इत्याशयः ॥ ४ ॥

(५) ४।२।१४-१५ अपात्रिनीतिः प्रतिपत्तिरेव

(१)—प्रयुक्तिविचारोऽनुवर्तते ।

(२) दर्शपूर्णमासयोः श्रूयते—'अपः प्रणयति' इति । प्रणीतानां चा-
पाम्प्रयोजनमाप्नातम्—'प्रणीताभिर्हवींषि संयौति—अन्तर्वेदि प्रणीता
निनयति' इति ।

(३) तत्र सन्देहः—अपां निनयनमत्रार्थकर्मोत प्रतिपत्तिकर्म ।
अर्थात् अपाम्प्रणयनस्य किम्प्रयोजनम्—किं हविस्संयवनं निनयनं चेत्यु-
भयमुत हविस्संयवनमात्रमिति ।

(४) पूर्वपक्षः—उभयमप्यत्र प्रयोजकम् । अपःप्रणयनेनोभयोरपि
तुल्य एव सम्बन्ध उक्तः । न च कश्चिद्विशेष उपलभ्यते येनैकेनैव सम्ब-
न्धः स्यात् । तस्मान्ननिनयनमपि संयवनमिवापःप्रणयनस्य प्रयोजकमर्थ-
कर्मैवेति ।

(५) सिद्धान्तः—संयवनविनियोगवाक्ये प्रणीताभिरिति तृतीया-
श्रुत्या अपां संयवनसाधनत्वमवगम्यते । निनयनवाक्ये तु प्रणीता इति
द्वितीयाश्रुत्या संस्कार्यत्वमात्रमवगम्यते । अतः संयवनमेवात्र प्रयोज-
कम्—निनयनं तु न प्रयोजकमपि तु प्रतिपत्तिरूपः संस्कार एवेति ।

एतदभिप्रेत्याह—अपामिति । 'अपां' 'निनीतिः' निनयनम्—'प्रति-
पत्तिरेव'—प्रतिपत्तिरूपः संस्कार एव—नापाम्प्रणयनस्य प्रयोजकमि-
त्याशयः ॥ ५ ॥

(६) ४।२।१६-१८ दण्डप्रदानम्पुनरर्थकर्म ।

(१) प्रयुक्तिविचारोऽनुवर्तते ।

(२) ज्योतिष्टोमे श्रूयते—'क्रीते सोमे मैत्रावरुणाय दण्डम्प्रयच्छ-

ति' इति । दीक्षितेन धृतस्य दण्डस्य मैत्रावरुणाय समर्पणमत्राभ्यायते ।

(३) तत्र सन्देहः—एतद्दण्डदानमर्थकर्मोत प्रतिपत्तिकर्म । अर्थात् दण्डस्य प्रयोजकं किं दीक्षितेन धारणमुत धारणमैत्रावरुणाय प्रदानं चेत्युभयमिति ।

(४) पूर्वपक्षः—दण्डस्य यजमानसंस्कारसाधनभूतस्य यजमान-धारणेनैव कृतकृत्यत्वात् कृतोपयोगस्य दण्डस्यान्यस्मै प्रदानं प्रतिपत्तिमात्रं भवितुमर्हति इति ।

(५) सिद्धान्तः—यजमानधारणेनैव दण्डस्य सर्वे उपयोगा न पूर्णाः । अनन्तरमपि तस्योपयोगो वर्तते । तथाहि यदा मैत्रावरुणः प्रैषमनुवदति तदानीमवलम्बनाय दण्डोऽपेक्षित इत्याभ्यासम्—‘दण्डी प्रैषानन्वाह’ इति । तस्मात् यथा यजमानसंस्काराय दण्डोऽपेक्षितस्तथैव मैत्रावरुणसंस्कारायापीति । यथा यजमानाय दण्डसमर्पणमर्थकर्म तथैव मैत्रावरुणाय समर्पणमपीत्यर्थकर्मैव मैत्रावरुणाय दण्डप्रदानमिति ।

एतदभिप्रेत्याह—दण्डेति । ‘दण्डस्य’ संस्कारकत्वेन यजमानधृतस्य ‘प्रदानं’ मैत्रावरुणाय समर्पणम्—‘अर्थकर्म’ यागाङ्गसम्पादनोपयोगि न प्रतिपत्तिरूपम्—‘पुनः’ इति पूर्वाधिकरणसिद्धान्तमस्माद्व्यावर्तयति ॥ ६ ॥

(७) ४।२।१६ प्रासो विषाणाप्रतिपत्तिकर्म

(१) प्रयुक्तिविचारोऽनुवर्तते ।

(२) ज्योतिष्टोमे श्रूयते—‘कृष्णविषाण्या कण्डूयते—प्रत्तासु दक्षिणासु चात्वाले कृष्णविषाणां प्रास्यति’ इति । अत्र कृष्णविषाणेन कण्डूयनं तत्प्रासनं चाभ्यासम् ।

(३) तत्र सन्देहः—कृष्णविषाणप्रासनमत्रार्थकर्मोत प्रतिपत्तिकर्म । अर्थात् कण्डूयनं प्रासनं चेत्युभयमपि विषाणस्य प्रयोजकमुत कण्डूयनमात्रमिति ।

(४) पूर्वपक्षः—प्रासनमप्यपूर्वविशेषजनकत्वेन सप्रयोजनम् । तस्मादर्थकर्मैवैतदिति ।

(५) सिद्धान्तः—‘कृष्णविषाण्या कण्डूयते’ इति तृतीयाश्रुत्या यजमानशिरःकण्डूयनोपयुक्तस्य विषाणस्य नास्त्युपयोगान्तरम् । तस्मात् कृतोपयोगस्य तस्य प्रासनं प्रतिपत्तिरेव भवितुमर्हति । अपूर्वं च चात्वाले एव प्रासनमिति प्रतिपत्त्याधारनियमनेन सम्पद्यते । तस्मात् विषाणस्य प्रासनं प्रतिपत्तिकर्मैति ।

एतदभिप्रेत्याह—प्रास इति । ‘प्रासः’ चात्वाले प्रासनं यदास्नातं तत्—विषाणाप्रतिपत्तिकर्म ‘विषाणायाः’ कृतोपयोगायाः ‘प्रतिपत्तिः’ परित्यागरूपः यः संस्कारः तद्रूपमेव कर्म—न तु अर्थकमेति ॥ ७ ॥

(८) ४।२।२०—२२ न सोमलिप्तैरुदकेष्टिरिष्टा ।

(१) प्रयुक्तिविचारोऽनुवर्तते ।

(२) अस्ति ज्योतिष्टोमेऽवभृथस्नानम् । तत्प्रकृत्य श्रूयते—‘यत् किञ्चित् सोमलिप्तं द्रव्यं तेनावभृथं यन्ति’ इति ।

(३) तत्र संशयः—अत्र यत् सोमलिप्तानां द्रव्याणामवभृथगमनमुक्तं तत् किमप्रतिपत्तिकर्मोत्तार्थकम् । अर्थात् अवभृथं किं द्रव्याणामप्रयोजकमुत नेति ।

(४) पूर्वपक्षः—सोमलिप्तानां द्रव्याणामवभृथसाधनत्वमभ्युपेयम्—‘तेनावभृथं यन्ति’ इति तृतीयाश्रुत्या अवभृथसाधनत्वावगमात् । तस्मात् सोमलिप्तं द्रव्यमवभृथे हविष्ट्वेन नेयम् । तथा च भवत्यवभृथं द्रव्यस्य प्रयोजकमिति ।

(५) सिद्धान्तः—‘वारुणेनैककपालेनावभृथमवयन्ति’ इत्यनेन वाक्येनावभृथे पुरोडाशस्यैव हविष्ट्वमाप्नोतम् । एवं च पुरोडाशेनावरुद्धेऽवभृथकर्माणि अन्यस्य हविषो न भवति सम्बन्धः । तथाच सति प्रवृत्ते वाक्येऽवभृथशब्देन अवभृथदेशो लक्ष्यते । तस्मिन् देशे सोमलिप्तद्रव्यस्य नयनं विधीयते । तच्च नयनं प्रतिपत्तिरूपमेव भवति सोमलिप्तानां द्रव्याणां पूर्वमुपयुक्तत्वात् । तस्मात्प्रतिपत्तिकर्मैव सोमलिप्तद्रव्याणामवभृथगमनमिति ।

एतदेवाभिप्रेत्याह नेति । ‘सोमलिप्तैः द्रव्यैः’ ‘उदकेष्टिः’ ‘न इष्टा’ । ‘सोमलिप्तद्रव्यरूपैर्हविर्भिरवभृथाख्ययागोऽनुष्ठातव्य’ इति मतं न सम्यक्—अपि तु उक्तद्रव्याणामवभृथगमनं तेषां प्रतिपत्तिरूपमेव भवतीत्याशयः ॥ ८ ॥

(६) ४।२।२३—२४ देशादिवाक्ये नियमो विधेयः

(१)—प्रयुक्तिविचार एवानुवर्तते ।

(२) ‘समे दर्शपूर्णमासाभ्यां यजेत, प्राचीनप्रवणे वैश्वदेवेन यजेत, पौर्णमास्यां पौर्णमास्या यजेत, अमावास्यायाममावास्या यजेत, अग्निहोत्रस्यैक ऋत्विक्, सोमेन यजेत’ इत्यादि समुपलभ्यते देशकालकर्तृद्रव्यसमाप्नानम् ।

(३) तत्र सन्देहः—देशकालादयोऽत्र विधीयन्ते—उतानूयन्ते । अर्थात् देशकालादयो भवन्ति तत्तत्कर्मणः प्रयोजका न वेति ।

(४) पूर्वपक्षः—देश—काल—कर्तृ—द्रव्याणि विना कर्मणामसम्भवात् अर्थापस्यैवैते प्राप्ताः । तथाच प्राप्तानामुपवर्णनमनुवाद एव न विधिरिति ।

(५) सिद्धान्तः—देशः काल कर्ता द्रव्यमेतत् सर्वं य दर्थापत्त्याप्राप्तं तत्सामान्यत एव । यः कश्चिद्देशः यः कश्चित् कालः यः कश्चित् कर्ता यत् किञ्चिद्द्रव्यम्—अनियमेन पर्याप्तं तत्तत्कर्मसम्पादनाय । प्रकृतेषु तु वाक्येषु नियमा उपलभ्यन्ते—सम एव देशे दर्शपूर्णमासाभ्यां यष्टव्यम्—पौर्णमास्यामेव पौर्णमासयागः कर्तव्यः—अग्निहोत्रे एक एवानुष्ठाता—यागविशेषे सोम एवैकं द्रव्यम्—इत्येवंरूपाः । न चैते नियमाः कुतश्चिदपि प्राप्ताः । तस्मात् समदेशादिनियमा अत्र विधीयन्त इति ।

एतदेवाभिप्रेत्याह—देशेति । देशादिवाक्ये यस्मिन् वाक्ये समो देशः पौर्णमासीकाल इत्यादि वर्ण्यते तस्मिन्—‘नियमः’ सम एव देशः पौर्णमास्येव काल इत्येवंरूपः—‘विधेयः’ विधिविषयो भवति—नानुवादमात्रमित्यर्थः ॥ ९ ॥

(१०) ४।२।२५ द्रव्यं गुणानां नियमस्तथैव ।

(१)—पूर्वाधिकरणसदृश एवायं विचारः ।

(२) ‘वायव्यं श्वेतमालभेत भूतिकामः’ इत्यत्र श्वेतपशोर्वायुदेवतोद्देशेनालम्भनमुक्तम् ।

(३) तत्र सन्देहः—‘क श्वेतवर्णाऽत्र विधीयते—उतानूद्यते—इति । अर्थात् श्वैत्यगुणः प्रधानेन कर्मणा प्रयोज्यते न वेति ।

(४) पूर्वपक्षः—श्वैत्यगुणस्य द्रव्यं पशुं विना न भवति क्रियायाऽन्वयः । पशुसहितस्य च तस्य क्रियान्वयः पशुविधिनैव प्राप्तः । तत एव प्राप्तस्य चात्र वचनमनुवाद एवेति ।

(५) सिद्धान्तः—सामान्यतः पशुद्रव्यस्यान्यतः प्राप्तत्वेऽपि श्वेतवर्ण एव पशुरालम्भनीय इति नियमस्य कुतश्चिदपि न प्राप्तिः । तस्मात् नियमांशे भवत्येव विधेः प्रयोजनम् । तस्मात् श्वैत्यगुणोऽत्र विधीयत इति ।

एतदभिप्रेत्याह—द्रव्य इति । ‘द्रव्ये’ पश्वादौ—‘गुणानां’ श्वैत्यादीनां—‘नियमः’ श्वेतमेव पशुमालभेतेत्यादिरूपः—‘तथैव’ पूर्वाधिकरणवद् विधेय एव—न तु गुणस्य वचनमनुवादमात्रमित्याशयः ॥ १० ॥

(११) ४।२।२६ तथाऽवघातादिविधिर्नियन्ता

(१) नवमाधिकरणसदृश एव विचारः । नवमे देशकालकर्तृदेश-

नियमानां विधेयत्वं—दशमे गुणनियमस्य विधेयत्वं स्थापितम् । सं-
स्कारनियम इदानीं चिन्त्यते ।

(२) दर्शपूर्णमासयोः श्रूयते—‘ब्रीहीनवहन्ति’ इति । अत्र चरुस-
म्पादनार्थं तण्डुलकरणाय ब्रीहीणां वितुषीभावायावहननमाभ्यातम् ।

(३) तत्र सन्देहः—किमत्रावहननस्य विधिरुत चरुविधिप्राप्तस्या-
नुवाद इति । अर्थात् अवहननप्रधानकर्मणा प्रयोज्यते न वेति ।

(४) पूर्वपक्षः—तण्डुलनिष्पत्त्यर्थमवहननं लोकव्यवहारतः प्राप्तमे-
वात्रानुद्यत इति ।

(५) सिद्धान्तः—यद्यप्यवघातस्तण्डुलनिष्पत्त्यर्थं लोकव्यवहारतः
प्राप्तस्तथाऽपि नखविदलनादीनां वितुषीकरणोपायान्तराणां निवृत्त्यर्थं
तस्य नियमोऽपेक्ष्यते । स एव नियमोऽत्र विधीयते—इति ।

एतदभिप्रेत्याह—तथेति । ‘तथा’द्रव्यगुणविधानवत्—‘अवघातादि-
विधिः’ द्रव्यसंस्काराणामवघातादीनां विधिः—‘नियन्ता’ नियमविधा-
यकः भवति—न तु संस्कारवचनमनुवादमात्रमित्याशयः ॥ ११ ॥

(१२) ४।३।२७-२८ त्यागः श्रुतोद्देशयुतो यजिः स्यात् ।

(१) प्रधानेनाङ्गानि विनियुज्यन्त इति स्थितम् । किं चास्य प्रधा-
नस्याङ्गिनः (शेषिणः) स्वरूपमितीदानीं विचार्यते ।

(२) ‘सोमेन यजेत’—‘अग्निहोत्रं जुहोति’—‘हिरण्यमात्रेयाय द-
दाति’ इति वाक्येषु यागहोमदानरूपाणि कर्माण्याभ्यातानि ।

(३) तत्र सन्देहः—किमेतेषां त्रिविधानां कर्मणां प्रातिस्विकस्वरूपं
निरूपयितुम् शक्यते न वेति ।

(४) पूर्वपक्षः—त्रयाणामपि यागहोमदानानां त्यागरूपसाम्याद्
भेदो दुर्निरूपः । तस्मात् सर्वाण्यप्येतानि त्यागरूपाण्येवेत्यवसेयम्—इति ।

(५) सिद्धान्तः—त्रयाणामपि प्रातिस्विकं स्वरूपं सुनिरूपम् ।
तथा हि ‘दर्शपूर्णमासाभ्यां स्वर्गकामो यजेत’ इति विहिते यागे तत्र पुन-
र्विशेषेण होमो विहितः—‘चतुरवत्तं जुहोति’ इति । अत्र च यागहोमयोः
पार्थक्यं स्पष्टं प्रतिभाति—देवतोद्देशेन द्रव्यस्य त्यागमात्रं यागः—
त्यागपूर्वकः प्रक्षेपस्तु होम इति ।

एतदभिप्रेत्याह—त्याग इति । ‘श्रुतोद्देशयुतः’ ‘श्रुतो’य’उद्देशो’देवता-
रूपः तेन ‘युतः’ तत्सम्बद्धत्वेनोक्तः—‘त्यागः’ द्रव्यस्य—‘यजिः’ यागा-
भिधेयं कर्म—‘स्यात्’ । तथा च विहितदेवतोद्देशेन द्रव्यस्य त्यागो याग
इति यागस्वरूपमवधेयमित्याशयः ।

[भाष्ये यागलक्षणपरं द्वादशमधिकरणं होमलक्षणपरं च त्रयोद-

शाधिकरणं—तदन्तर्गतमेव च दानलक्षणमिति । न्यायमालायां त्वेक-
स्मिन्नेवाधिकरणे त्रयाणामपि समावेशः कृतो वर्तत इत्यवधेयम् ॥१२॥

(१३) ४।२।२८ प्रक्षेपयुक्तो यजिरेव होमः

(१-२-३-४) पूर्वाधिकरणानुरूपम् ।

(५) सिद्धान्तः—देवतोद्देशेन त्यागपूर्वको द्रव्यस्य प्रक्षेपो होमः ।
प्रक्षेपांशोऽत्राधिक इति ।

एतदभिप्रेत्याह—प्रक्षेपेति । ‘प्रक्षेपेण’ द्रव्यस्य कस्मिंश्चिदाधारे आ-
सेचनेन ‘युक्तः’ सहितो यदा ‘यजिः’ त्यागमात्ररूपो यागो भवति—तदा
स एव यागः—‘होमः’ होमपदवाच्यो भवति ॥ १३ ॥

(१४) ४।२।२८ त्यागः परस्वीकरणं च दानम् ।

(१-२-३-४) द्वादशाधिकरणेऽनुसन्धेयम् ।

(५) सिद्धान्तः—यत्र त्यागरूपे कर्मणि दात्रोत्सृष्टे द्रव्ये स्वस्व-
त्वं निवर्त्य परपुरुषस्वत्वमुत्पाद्यते तद् भवति दानमिति ।

एतदभिप्रेत्याह—त्याग इति । यस्मिन् कर्मणि द्रव्यस्य ‘त्यागो’ भ-
वति अथ च ‘परस्वीकरणम्’—‘परस्य’ पुरुषान्तरस्य ‘स्वीकरणम्’ ग्रह-
णम् भवति—तदा तद् भवति ‘दानम्’ इति । एवं च त्रिष्वपि यागहोम-
दानेषु द्रव्यस्योत्सर्गः समानः—किन्तु देवतामुद्दिश्योत्सर्गमात्रं ‘यागः’
आसेचनसहित उत्सर्गो ‘होमः’ उत्सर्गपूर्वकं परस्वत्वोत्पादनं ‘दानम्’ इति
विवेकः ॥ १४ ॥

(१५) ४।२।२९।३० समानमिष्टिर्त्रितयेऽपि बर्हिः

(१) प्रसक्तानुप्रसक्तविचारानन्तरं प्रयुक्तिविचारः पुनरनुवर्तते ।

(२) ज्योतिष्टोमे श्रूयते—‘यदातिथ्यायां बर्हिः तदुपसदां तदग्नीषो-
मीयस्य चे’ति । क्रीतं सोमं शकटेऽवस्थाप्य प्राचीनवंशं प्रति आनयने या
इष्टिर्निरूप्यते सा ‘आतिथ्या’—तत ऊर्ध्वं त्रिषु दिनेष्वनुष्ठीयमाना ‘उप-
सदः’—औपवसथ्येऽह्नि अनुष्ठेयोऽग्नीषोमीयः’ ।

(३) अत्र सन्देहः—किमत्रातिथ्येष्टिर्बर्हिष उपसदादावतिदेशः उत
बर्हिस्साधारणविधिरिति । अर्थात् उपसदादयो बर्हिषस्तद्धर्माणां वा
भवन्ति प्रयोजका न वेति ।

(४) पूर्वपक्षः—आतिथ्येष्टौ विहितं बर्हियद्युपसत्सु आच्छिद्य
विधीयते तर्हि तस्यातिथ्यायां विधानमनर्थकं स्यात् । यदि चातिथ्या-
यामुपयुक्तं यद्बर्हिस्तदेवोपसत्सु विधीयते तदा विनियुक्तविनियोगरूपो
विरोधः स्यात् । तस्मात् आतिथ्याबर्हिषो ये धर्मास्त एवोपसत्स्वतिदि-

श्यन्ते इत्यतिदेशपरमेवात्र वाक्यमिति ।

(५) सिद्धान्तः—साक्षाच्छ्रुत्या बर्हिष आतिथ्योपसदग्नीषोमीयेष्वे-
कत्वं प्रतीयते । न तु तस्याः प्रतीतेस्त्यागे मानम्पश्यामः । तस्माद्
बर्हिषः साधारण्यमत्र विधेयम् । आतिथ्यार्थं यद् बर्हिरासादितं तत्सर्वं
नातिथ्यामात्रार्थमपि तूपसदग्नीषोमीयार्थं चोपादेयमिति विधिवाक्यार्थः ।
तस्मात् आतिथ्येष्विवत् उपसदग्नीषोमीया अपि बर्हिषः प्रयोजका इति ।

एतदभिप्रेत्याह—समानमिति । ‘इष्टित्रितयेऽपि’—आतिथ्यायाम्
उपसत्तु अग्नीषोमीये च—‘बर्हिः’ ‘समानम्’ साधारणम् इति सम्बन्धः १५॥

न्यायास्तु पादे दश पञ्च चात्र ।

स्पष्टम् । न्यायामालानुसारेणाधिकरणसङ्ख्याऽत्र त्रयोदशैवेति ध्येयम् ॥

इति चतुर्थस्य द्वितीयः पादः ।

अथ चतुर्थस्य तृतीयः ।

[फलविचारात्मकः]

(१) ४।३।१-३ द्रव्यादिफलवाकूस्तुत्यै

(१) प्रयुक्तिप्रसङ्गेनैव क्रत्वर्थपुरुषार्थविवेकः प्रथमात्पादादनुवर्तते ।

(२) ‘यस्य पर्णमयो जुह्वर्भवति न स पापं श्लोकं शृणोति’ इति
पर्णद्रव्यविशेषसम्बन्धेन फलश्रवणम्—‘यद्यङ्क्ते चक्षुरेव भ्रातृव्यस्य
वृङ्क्ते’ इति अङ्गनरूपसंस्कारसम्बन्धेन फलश्रवणम्—‘यत् प्रयाजानु-
याजा इज्यन्ते बर्म वा एतद् यज्ञस्य क्रियते बर्म यजमानस्य भ्रातृव्याभि-
भूत्यै’ इति कर्मविशेषसम्बन्धेन फलश्रवणम् ।

(२) तत्र सन्देहः—किमेतानि द्रव्यसंस्कारकर्माणि पुरुषार्थानि फ-
लोक्तयश्च फलविधयः—उतैतानि क्रत्वर्थानि फलोक्तयश्चार्थवादा एवेति ।

(४) पूर्वपक्षः—अत्र यत् पर्णद्रव्यम्, यश्चाङ्गनेन चक्षुःसंस्कारः,
यश्च प्रयाजानुयाजरूपं कर्म—तत् त्रितयमेव पुरुषार्थत्वेन विधीयते—
पापश्लोकश्रवणराहित्यम् भ्रातृव्यचक्षुर्वृङ्गनम् भ्रातृव्याभिभवनं चेति
फलत्रितयस्य पुरुषगामित्वेन स्पष्टं प्रतिभासात् इति ।

(५) सिद्धान्तः—एतेषु वाक्येषु फलं साध्यत्वेन न प्रतीयते—शृणो-
तीत्यादिवर्तमानत्वनिर्देशात् । तस्मात् यदत्र फलश्रवणं तत् तत्तत्कर्मणि
प्रवर्तकः क्रत्वर्थोऽर्थवाद एवेति ।

एतदभिप्रेत्याह—द्रव्यादीति । ‘द्रव्यादिफलवाक्’—‘द्रव्यादीनां’ द्रव्यसंस्कारकर्मणां सम्बन्धेन या ‘फलानां’ पापश्लोकश्रवणराहित्यादिफलानां ‘वाक्’ उक्तिः सा—‘स्तुत्यै’ अर्थवाद एव, न तु विधिरिति भावः॥१॥

(२) ४।३।४ नित्ये गोदोहनं न हि ।

(१) प्रयुक्तिविचारोऽनुवर्तते ।

(२) दर्शपूर्णमासयोरपःप्रणयनमाग्नातम् । तत्र विशिष्य श्रूयते ‘गोदोहनेन पशुभ्यः प्रणयेत्’ इति ।

(३) तत्र सन्देहः—अपःप्रणयनार्थं यद् गोदोहनपात्रमुक्तं तर्हि काम्यमात्रार्थमुत नित्यकाम्योभयार्थमिति । अर्थात् किं नित्यकाम्योभयं प्रणयनं गोदोहनस्य प्रयोजकमुत काम्यमेव प्रणयनमिति ।

(४) पूर्वपक्षः—नित्यकाम्योभयार्थमिदम्पात्रम् । नित्यप्रणयने पात्रान्तरस्यानाग्नातानात् पात्रस्य च तत्राप्यपेक्षितत्वात् श्रौते च कर्मण्यश्रुतपात्रस्य प्रवेशानौचित्यादिति ।

(५) सिद्धान्तः—कामविशेषसिद्धयर्थं च पात्रविशेषस्य विधानम् । तच्च कामे सत्येव योग्यम् नान्यथा । नित्ये प्रणयनं च ‘चमसेनापः प्रणयति’ इति सामान्यतो विहितेन येन केनापि वा पात्रेण सम्भवति । काम्यं पात्रं नित्ये नान्वेति इति ।

एतदभिप्रेत्याह नित्य इति । ‘नित्ये’ अपःप्रणयने—‘गोदोहनं’ पात्रं—‘न हि’ नान्वेतीत्यर्थः ॥ २ ॥

(३) ४।३।५-७ नित्ये काम्ये च दध्यादि

(१) पूर्वाधिकरणपवादः । एष एव संयोगपृथक्त्वन्याय इति प्रसिद्धः ।

(२) अग्निहोत्रे श्रूयते ‘दध्ना जुहोति’ इति-पुनश्च ‘दध्नेन्द्रियकामस्य जुहुयात्’ इति ।

(३) तत्र सन्देहः—द्वितीयवाक्ये यद् दधिद्रव्यमुक्तं तत् किं काम्य एवान्वेति उत नित्यकाम्योभयोरिति ।

(४) पूर्वपक्षः—पूर्वाधिकरणन्यायेन काम्य एव होमे दध्नोऽन्वय इति ।

(५) सिद्धान्तः—‘दध्ना जुहोती’त्यत्र कामनिरपेक्षमेव दधिद्रव्यस्य विधानम् ‘दध्नेन्द्रियकामस्य जुहुया’दित्यत्र च कामसापेक्षं विधानम् । एवं च वाक्यद्वयानुसारेण दधिद्रव्यस्य नित्येन काम्येन चान्वयोऽविरुद्धः । तस्मादुभयोरप्यन्वयो दधिद्रव्यस्येति ॥

एष एव न्यायः—‘खादिरे वध्नाति’—‘खादिरं वीर्यकामस्य यूषं कुर्वीत’ इत्यत्रापि ।

एतदभिप्रेत्याह नित्य इति । ‘दध्यादि’ दधि खादिरं च द्रव्यम्—‘नित्ये काम्ये च’—अन्वेतीति शेषः ॥ ३ ॥

(४) ४।३।८-९ क्रत्वर्थं स्यात् पयोव्रतम् ।

(१) क्रत्वर्थपुरुषार्थविवेकोऽनुवर्तते ।

(२) ज्योतिष्टोमे दीक्षितस्यान्नभोजनाभावे व्रतमाग्न्यायते—‘पयो व्रतं ब्राह्मणस्य, यवागू राजन्यस्य, आमिक्षा वैश्यस्य’ इति ।

(३) तत्र सन्देहः—एतद् व्रतं पुरुषार्थमुत क्रत्वर्थमिति ।

(४) पूर्वपक्षः—प्रकरणेन क्रत्वर्थता वाक्येन तु ब्राह्मणादिपुरुषार्थता । तस्मात् प्रकरणं बाधित्वा वाक्येन पुरुषार्थत्वमेवेति ।

(५) सिद्धान्तः—ब्राह्मणादिपुरुषसम्बन्धो व्रतसम्बन्धिद्रव्यविशेषस्य तत्तज्जातिगतत्वेन व्यवस्थापनार्थमेवोक्तः । अतः प्रकरणबलेन क्रतुशेषत्वमेव व्रतस्य स्वीकार्यमिति ।

एतदेवाभिप्रेत्याह क्रत्वर्थमिति । ‘पयोव्रतम्’ ‘क्रत्वर्थम्’ ‘स्यात्’—न तु पुरुषार्थम् । पुरुषार्थत्वे फलकल्पनमावश्यकं स्यादिति भावः ॥४॥

(५) ४।३।१०-१२ विश्वजित् सफलो यागः

(१) पुरुषार्थत्वे फलवचनस्य नियामकत्वं सूचितम् । कदाचित् यत्र फलवचनं नास्ति तत्र किं सर्वथा फलाभाव एवेति विचार्यते ।

(२) ‘विश्वजिता यजेत’ इति विश्वजिद्याग आम्नातः ।

(३) तत्र सन्देहः—किमयमफल एव याग उत सफल इति ।

(४) पूर्वपक्षः—फलस्याश्रुतत्वान्नास्ति विश्वजिति फलमिति ।

(५) सिद्धान्तः—विश्वजिता यजेतेति वाक्यस्य विश्वजिता यागेन भावयेदित्यर्थोऽवगम्यते तत्र किम्भावयेदित्याकाङ्क्षा उत्तिष्ठति । तदाकाङ्क्षानिवृत्तये यागसम्पादनीयस्य फलस्यावश्यकता । कल्पिते चैवं फले तत्सिद्ध्यर्थं यागे प्रवृत्तिः पुरुषस्य सिध्यति । अन्यथाऽनर्थकः स्याद् विधिरिति ॥

एतदभिप्रेत्याह विश्वजिदिति । ‘विश्वजिद् यागः’ ‘सफलः’ कल्पितफलत्वात् न फलशून्य इति भावः ॥

पञ्चमषष्ठसप्तमाधिकरणानि समष्ट्या ‘विश्वजिन्न्याय’ इति नाम्ना प्रसिद्धानि ॥ ५ ॥

(६) ४।३।१३-१४ एकमेव फलं ततः ।

(१) विश्वजिन्फलविचार एवानुवर्तते ।

(२) विश्वजिद्याग एवात्र विषयः ।

(३) तत्र सन्देहः विश्वजिद्यागे किमेकमेव फलं कल्पनीयमुत सर्वाणि फलानीति ।

(४) पूर्वपक्षः—एतदेवास्य फलमेकमिति नियामकस्याभावात् पशुपुत्रादिकं सर्वमेवास्य फलं कल्पनीयमिति ।

(५) सिद्धान्तः—एकस्यैव फलस्य कल्पनेन पुरुषप्रवृत्तेः सिद्धत्वात् फलान्तरकल्पना न न्याय्या । अत एकफलक एव विश्वजिद्याग इति ।

एतदेवाभिप्रेत्याह—एकमेवेति । 'ततः' विश्वजिद्द्यागात् 'एकमेव फलं'—सिध्यति इति शेषः ॥ ६ ॥

(७) ४।३।१५-१६ स स्वर्गस्त्वविशिष्टत्वात्

(१) विश्वजिद्विचार एवानुवर्तते ।

(२) विश्वजिद्वाक्यमेवात्र विषयः ।

(३) सन्देहश्चात्र—किं यत् किञ्चिदेकं फलं कल्पनीयमुत नियमेनैकमेव किञ्चिदिति ।

(४) पूर्वपक्षः—नियामकाभावाद् यत्किञ्चित् कल्पनीयमिति ।

(५) सिद्धान्तः—स्वर्ग एवात्र फलत्वेन कल्पनीयः । पश्वादिफलवत् स्वर्गो दुःखसम्मिश्रितो न भवति—सुखमयश्चायं पुरुषमात्रस्येष्टतमो भवति । अतः कल्पयितव्ये एकस्मिन् फले स्वर्ग एव कल्पनीय इति ।

एतदेवाभिप्रेत्याह—स स्वर्ग इति । 'स्वर्गः' एव 'स' विश्वजित्फलत्वेन कल्प्यः । कुत इत्याह अविशिष्टत्वादिति । सर्वैः पुरुषैरीप्सिततमत्वादित्यर्थः ॥ ७ ॥

(८) ४।३।१७-१८ रात्रिसत्रे फलं स्तुतौ ।

(१) पूर्वाधिकरणपवादः ।

(२) द्वादशाहादूर्ध्वं भावि स्त्रयोदशरात्रचतुर्दशरात्रादयः सत्रविशेषाः । एत एव समुदायरूपेण रात्रिसत्रनाम्ना प्रसिद्धाः ।

(३) तत्र सन्देहः—अत्रापि फलस्यानुक्तत्वात् किं स्वर्ग एव फलं कल्प्यमुतान्यः कल्पः कोऽप्यस्तीति ।

(४) पूर्वपक्षः—पूर्वाधिकरणन्यायेन स्वर्ग एवात्रापि फलं कल्पनीयमिति ।

(५) सिद्धान्तः—सत्रकारण एवार्थवाद्वाक्यमुपलभ्यते 'प्रतिष्ठन्ति ह वा एते य एता रात्रीरुपयन्ति' इति । एवं च रात्रिसत्रविधेः

स्तावकेऽर्थवादे प्रतिष्ठा श्रुतोपलभ्यते । सा चान्यत्राश्रुतस्वर्गफलापेक्षया प्रत्यासन्नतरा । तस्मात् अर्थवादवाक्योक्ता प्रतिष्ठैव रात्रिसत्रे फलत्वेन कल्पनीयेति ।

एतदेवाभिप्रेत्याह—रात्रिसत्र इति । ‘रात्रिसत्रे’ यत् ‘फलं’ कल्पनीयं तत् ‘स्तुतौ’ अर्थवादवाक्ये एवोक्तम्—अतो नान्यतः कल्पनीयमिति भावः ॥ ८ ॥

(६) ४।३।२०-२४ तत्तच्छ्रुतं फलं काम्ये

(१) यः सफलः सपुरुषार्थ इत्यतो यागफलविचार एवानुवर्तते विश्वजिन्यायापवादरूपः ।

पूर्वस्मिन्नधिकरणेऽर्थवादवाक्ये फलस्योक्तिरत्र तु विधिवाक्य एव तस्योक्तिरिति विशेषः ।

(२) ‘सौर्यं चरुं निर्वपेद् ब्रह्मवर्चसकामः’ इत्येवंरूपाणि काम्यानि कर्माण्याम्नातानि ।

(३) तत्र सन्देहः—एवंविधस्य कर्मणः किं यथोक्तमेव फलमुत तत् स्वर्गश्चेत्युभयमिति ।

(४) पूर्वपक्षः—उभयमपि फलमभ्युपेयम् । एकस्य विधावेव प्रतिपदमुक्तत्वात् स्वर्गस्य च सर्वैरेवाविशिष्टमभीप्सितत्वादिति ।

(५) सिद्धान्तः—साक्षाच्छ्रुतेनैव फलेन निराकाङ्क्षे विधिवाक्ये विश्वजिन्यायेन फलान्तरकल्पनमनावश्यकम् । तस्मात् यथाश्रुतमेव फलमिति ।

एतदेवाभिप्रेत्याह तत्तदिति । ‘काम्ये’ फलविशेषमुद्दिश्य विहिते कर्मणि ‘तत् तत्’ प्रातिस्विकरूपेण ‘श्रुतं’ विधिवाक्योपात्तम् एव ‘फलम्’ ग्राह्यम्, नान्यत् कल्पनीयमिति शेषः ॥ ९ ॥

(१०) ४।३।२५-२६ सर्वकामविधिर्भवेत् ।

(१) फलविचारोऽनुवर्तते ।

(२) इदमाप्नायते—‘एकस्मै वा अन्या इष्टयः कामायाह्वियन्ते, सर्वेभ्यो दर्शपूर्णमासौ’ इति—तथा ‘एकस्मै वा अन्ये यज्ञक्रतवः कामायाह्वियन्ते, सर्वेभ्यो ज्योतिष्टोम’ इति च ॥

(३) तत्र सन्देहः—‘सर्वेभ्यो दर्शपूर्णमासौ, सर्वेभ्यो ज्योतिष्टोम’ इत्युभयत्र सर्वपदेन किं दर्शपूर्णमासज्योतिष्टोमयोरङ्गोपाङ्गसाध्यानि फलान्यनूद्यन्ते उत सर्वाण्येव फलानि दर्शपूर्णमासज्योतिष्टोमयोः साध्यत्वेन विधीयन्ते—इति ।

(४) पूर्वपक्षः—सर्वेभ्य इत्यनुवाद एवाङ्गोपाङ्गसाध्यफलानाम् । तद्यथा सामिधेय्यनुवचनं दर्शपूर्णमासाङ्गम्—तस्य फलं प्रतिष्ठा ब्रह्मवर्चसं च । एवमन्यान्यपि । ‘सर्वेभ्यो दर्शपूर्णमासौ’ इत्यत्र विधिर्न श्रूयते न च भावना, तस्मादयन्न विधिः सर्वकामानामिति ।

(५) सिद्धान्तः—दर्शपूर्णमासाभ्यां यजेत इत्युत्पत्तिवाक्योपात्त एव विधिर्भावना चात्राप्यन्वेति । ‘सर्वेभ्य’ इत्यत्र च तादर्थ्यवाचिन्या चतुर्थ्या फलसंयोगो बोध्यते । तस्मादेष फलविधिरेव नानुवाद-मात्रमिति ।

एतदेवाभिप्रेत्याह—सर्वेति । ‘सर्वकामविधिः’ सर्वेषां ‘कामानां’ फलानां विधिः एव—‘भवेत्’ ‘सर्वेभ्यो दर्शपूर्णमासौ’ ‘सर्वेभ्यो ज्योतिष्टोम’ इति वाक्यद्वयमिति शेषः—न त्वनुवादमात्रमिति भावः ॥ १० ॥ इदमधिकरणमग्रिमेण सह ‘दर्शपूर्णमासन्याय’ इति नाम्ना प्रसिद्धम् ।

(११) ४।३।२७-२८ सर्वे कामाः सकृन्न स्युः

(१) पूर्वाधिकरणशेषभूतो विचारः । अयमेव योगसिद्धान्याय इति प्रसिद्धः ।

(२) दर्शपूर्णमासयोः सर्वकामैः सम्बन्धो विहित इति सिद्धान्तितम् ।

(३) तत्र सन्देहः—किमेकेनैव दर्शपूर्णमासप्रयोगेण युगपदेव सर्वाणि फलानि सिध्यन्ति उत प्रतिफलं पृथक् प्रयोगः ।

(४) पूर्वपक्षः—दर्शपूर्णमासाख्यं कर्म सर्वाणि फलानि साधयतीति कार्यकारणभावे सिद्धे सकृदनुष्ठानेनैव सर्वाणि निष्पद्येरन् । तस्मान्नैव प्रयोजनं प्रतिफलमावर्तनस्येति ।

(५) सिद्धान्तः—‘सर्वेभ्यो दर्शपूर्णमासौ’ इत्यनेन कार्यकारणभाव उच्यते—न तु फलानां साहित्यम् । तस्मादेकैकस्य फलस्य साधनत्वेनैव दर्शपूर्णमासाख्यं कर्म विधीयते । साहित्ये विवक्षिते सर्वाण्येको-कृत्यैकमेव फलमुक्तं स्यात् । भवत्येव फलभेदे प्रयोगभेदः । तस्मात् प्रतिफलं पृथक्प्रयोगो दर्शपूर्णमासयोज्योतिष्टोमस्य चेति ।

एतदेवाभिप्रेत्याह—सर्व इति । ‘सर्वे’ सर्वेभ्य इति पदेनोक्ताः—‘कामाः’ फलानि—‘सकृत्’ कर्मणः सकृदनुष्ठानेन—‘न स्युः’ न निष्पद्येरन्—अपि तु प्रतिफलं पृथगेव प्रयोगोऽपेक्षित इति भावः ॥ ११ ॥

(१२) ४।३।२७-२८ अत्र वाऽमुत्र वा फलम् ।

(१) फलविषयकमेव विचारान्तरं पूर्वोक्ताभ्यामेव सूत्राभ्यां बर्णकान्तरेण क्रियते ।

(२) काम्यानि कर्माणि विहितानि—‘सौर्यं चरुं निर्वपेद् ब्रह्मवर्च-
सकामः’—‘ऐन्द्राग्रमेकादशकपालं निर्वपेत् प्रजाकामः’—‘चित्रया यजेत
पशुकामः’—इत्यादीनि ।

(३) तत्र सन्देहः—एतानि फलानि किमिहैव लोके प्राप्यन्ते—उत
लोकान्तरे इति ।

(४) पूर्वपक्षः—यथा स्वर्गस्य लोकान्तरीयकत्वं नियतम्, एवमेव
पश्वादिफलस्यापीति ।

(५) सिद्धान्तः—स्वर्गस्यास्मिन् लोके प्राप्तुमशक्यत्वात्तस्यामु-
ष्मिकत्वमगत्या कल्प्यते । पश्वादिफलन्त्वस्मिन् लोकेऽपि प्राप्तुं शक्यते ।
अतस्तेषामामुष्मिकत्वकल्पनायां प्रमाणं नास्ति । तस्मादसति प्रतिबन्धे
फलमैहिकम्, सति तु प्रतिबन्धे आमुष्मिकमिति ।

एतदेवाभिप्रेत्याह—अत्रेति । ‘फलम्’ स्वर्गपश्वादि—‘अत्र’ अस्मिन्
लोके—‘वा’ ‘अमुत्र’ लोकान्तरे—स्यादिति शेषः । सति सम्भवे ऐहि-
कमेव फलम्—असम्भवे एव केवलं तत्पारलौकिकमित्याशयः ॥ १२ ॥

(१३) ४।३।२६-३१ सौत्रामणी चितेरङ्गम्

(१) क्रत्वर्थपुरुषार्थविवेके यत् प्रधानं तत् पुरुषार्थं यदङ्गन्तत्
क्रत्वर्थमिति सङ्गत्या अङ्गप्रधानविचारविशेषः प्रस्तूयते ।

(२) ‘अग्निं चित्वा सौत्रामण्या यजेत्’ इति चयनप्रकरणे श्रूयते ।

(३) तत्र सन्देहः—इदं वाक्यं किं सौत्रामणेश्चयनाङ्गत्वं बोध्य-
स्त्युत तस्य चयनोत्तरकालतामात्रमिति ।

(४) पूर्वपक्षः—चित्वेत्यत्र क्त्वाप्रत्ययश्चयनस्य पूर्वकालीनतां वो-
ध्यति । तस्माद् वाक्यमिदं सौत्रामणेश्चयनोत्तरकालतां व्रते—इति ।

(५) सिद्धान्तः—क्रियाद्वयस्यैककर्तृकत्वमेव सूचयितुं क्त्वाप्रत्ययः
प्रयुज्यते । प्रकरणेन चाङ्गत्वमेव बोध्यते । तस्माद् वाक्यमिदं सौत्राम-
णेश्चयनाङ्गत्वमेव ज्ञापयतीति ।

एतदेवाभिप्रेत्याह—सौत्रामणीति । ‘सौत्रामणी’ तन्नामकं कर्म—
‘चितेः’ चयनाख्यस्य कर्मणः—‘अङ्गम्’—न तु तयोः पौर्वापर्यं वाक्येन
बोध्यत इति भावः ॥ १३ ॥

(१४) ४।३।३२-३५ पौर्णमासस्य वैमृधः ।

(१) क्रत्वर्थतायामेव विचारविशेषोऽनुवर्तते ।

(२) दर्शपूर्णमासप्रकरणे श्रूयते—‘संस्थाप्य पौर्णमासीं वैमृधमनु-
निर्वपति’ इति ।

(३) तत्र सन्देहः—अत्रोक्तो वैमृधः किं दर्शस्य पौर्णमासस्य चेत्युभयोरप्यङ्गमुत पौर्णमासीमात्रस्येति ।

(४) पूर्वपक्षः—प्रकरणबलात् प्रयाजादिवदुभयोरपि दर्शपौर्णमासयोरङ्गं वैमृध इति ।

(५) सिद्धान्तः—यद्यपि प्रकरणेनोभयाङ्गता वैमृधस्य तथापि सवाक्येनैकस्यैव पौर्णमासीमात्रस्याङ्गम् । वाक्यं च प्रकरणाद्बलवत् । तस्मात् उत्पत्तिवाक्यबलात् पौर्णमासीमात्रस्याङ्गं वैमृध इति ।

एतदेवाभिप्रेत्याह—पौर्णमासस्येति । 'वैमृधः' तन्नामकेष्टिः—'पौर्णमासस्य' तन्मात्रस्य—अङ्गमिति शेषः—न तु दर्शस्यापीति भावः ॥ १४ ॥

(१५) ४।३।३६ परिध्युक्तिः स्वकालार्था

(१) क्रत्वर्थतायां विचारविशेषः—पूर्वाधिकरणयोरपवादः ।

(२) 'प्रहृत्य परिधीन् जुहोति हारियोजनम्' इति श्रूयते ।

(३) तत्र सन्देहः—वाक्यमिदं किमङ्गत्वं बोधयत्युत कालमिति ।

(४) पूर्वपक्षः—परिधिहारियोजनयोरङ्गाङ्गिभावोऽत्र साक्षाच्छब्दादलभ्यते । कालविधिस्तु साक्षाच्छब्दान्न बोध्यते—केवलं लक्षणया बोध्यते । तस्मादङ्गमेव हारियोजनं परिधेः पूर्वाधिकरणद्वयन्यायेनेति ।

(५) सिद्धान्तः—परिधयः पशुयागाङ्गमित्यन्यतोऽवगतम्—हारियोजनं स्वतन्त्रमन्यदेव प्रधानं कर्म । तथा चानयोर्न कश्चित् परस्परोपकारः सम्भवति । आनन्तर्यं त्वनयोर्नान्यतः कुतश्चिदप्यवगतम् । तस्मादानन्तर्यबोधनमेवास्य वाक्यस्यार्थः । तस्मात् कालविधिरेवायमिति ।

एतदेवाभिप्रेत्याह—परिधीति । 'परिध्युक्तिः' परिधिं प्रहृत्येति वचनम्—'स्वकालार्था' 'स्वस्य' कर्मणः 'कालः' अनुष्ठानकालबोधनम् 'अर्थः' प्रयोजनं यस्याः सा । परिधिवचनं कालविधायकत्वाङ्गत्वबोधकमिति भावः ॥ १५ ॥

(१६) ४।३।३७ कृतेष्टिः सोमकालवान् ।

(१) त्रयोदशस्याधिकरणस्यापवादान्तरम् ।

(२) 'दर्शपूर्णमासाभ्यामिष्ट्वा सोमेन यजेत' इति श्रूयते ।

(३) तत्र सन्देहः—किमेतदङ्गत्वस्य विधायकमुत कालस्येति ।

(४) पूर्वपक्षः—अङ्गत्वमेव साक्षाच्छ्रुत्या बोध्यते इति ।

(५) सिद्धान्तः—स्वतन्त्रफलवान् सोमयागः । अतो न तस्याङ्गत्वं सम्भवति । वाक्यं चेदं कालप्रधानम्, न यागविधानपरम्, यागविधानस्यान्यत एव प्राप्तत्वात् । तस्मात् कालविधिरेवायम् । सोम-

स्य च दर्शपूर्णमासोत्तरकालतायां लिङ्गमपि वर्तते-‘एष वै देवरथो यद्-
दर्शपूर्णमासो यद्दर्शपूर्णमासाविष्टा सोमेन यजेत’ । अस्यार्थः-यथा प्रद-
र्शिते मार्गे रथेन यातुं सुखं भवति एवं दर्शपूर्णमासाविष्टा सोमेन यष्टुं
सुखं भवतीति ।

एतदेवाभिप्रेत्याह-कृतेष्टिरिति । ‘कृतेष्टिः’ कृता अनुष्ठिता इष्टिः दर्श-
पूर्णमासयागो येन स एव पुरुषः-‘सोमकालवान्’ भवति । तादृशस्यैव
पुरुषस्य सोमयागमनुष्ठातुं ‘कालः’ अवसरो भवतीत्यर्थः ॥ १६ ॥

(१७) ४।३।३८-३९ पुत्रे फलं स्याज्जातेष्टेः

(१) कत्वर्थताविचारविशेषोऽनुवर्तते ।

(२) कास्येष्टिकाण्डे श्रूयते-‘वैश्वानरं द्वादशकपालं निर्वपेत् पुत्रे
जाते’ इति ।

(३) तत्र सन्देहः-एतदिष्टिफलं किमुत्रगतमुत पितृगतमिति ।

(४) पूर्वपक्षः-पितुरेवानुष्ठातुः फलम् तस्य प्रबुद्धत्वात् पुत्रस्य
च मुग्धत्वादिति ।

(५) सिद्धान्तः-उक्तविधिवाक्यानन्तरमेव श्रूयते-‘यस्मिन् जात
एतामिष्टिं निर्वपति पूत एव तेजस्व्यन्नाद इन्द्रियावी पशुमान् भवति’
इति । अनेन च वाक्येन पूतत्वादिकलस्य पुत्रगतत्वं स्पष्टमुच्यते । स्व-
तनयगतपूतत्वादेश्च पितुरीप्सितत्वात्तस्य तत्र कर्मणि प्रवृत्तिः । तस्मात्
पुत्रगतमेव फलमिति ।

एतदधिकरणमभिप्रेत्याह-सहजातेष्टिन्यायनाम्ना प्रसिद्धम् ।

एतदेवाभिप्रेत्याह पुत्र इति । ‘जातेष्टेः’ पुत्रे जाते या वैश्वानरी
इष्टिः क्रियते तस्याः-‘फलं’ पूतत्वादिकम्-‘पुत्रे’ पुत्रगास्येव-भवतीति
शेषः ॥ १७ ॥

(१८) ४।३।३९ नैषा प्राग् जातकर्मणः ।

(१)-जातेष्टिविषये विचारान्तरम् ।

(२) जातेष्टिवाक्यमेवात्रापि विषयः ।

(३) तत्र सन्देहः-इयं जातेष्टिः किं पुत्रजन्मानन्तरमव्यवहित-
मेव कर्त्तव्या उत जातकर्मसंस्कारानन्तरमिति ।

(४) पूर्वपक्षः-पुत्रे जाते इष्टिं निर्वपेदिति वाक्येऽव्यवहितोत्तर-
कालतैवोच्यते । तस्मात् पुत्रजन्मसमानन्तरं जातकर्मादेः प्रागेव जातेष्टिः
कर्त्तव्येति ।

(५) सिद्धान्तः-जातस्य बालस्य स्तन्यपानं जातकर्मानन्तरं
विहितम् । एवं यदि जन्मानन्तरं जातेष्टिर्निरूप्येत ततो जातकर्मानुष्ठानं

ततः स्तन्यपानं तर्हि स्तन्यपाने विलम्बाद् बालो विपद्येत । तथाच सति कस्य स्यात् पूतत्वाद्विफलम् । तस्मात् जन्मानन्तरं जातकर्म तदनन्तरमेव जातेष्टिरिति ॥

एतदेवाभिप्रेत्याह नैषेति । 'एषा' जातेष्टिः—'जातकर्मणः' जातकर्म-संस्कारानुष्ठानात्—'प्राक्' 'न'—कर्तव्या—अपि तु तदनन्तरमेव कर्तव्ये-त्यर्थः ॥ १८ ॥

(१६) ४।३।३६ शुद्धे पर्वणि सा कार्या

(१) जातेष्टरेवानुष्ठानकालस्य विचारविशेषः ।

(२) प्रागुक्तमेवात्र वाक्यम् ।

(३) तत्र सन्देहः—किं जातकर्मसमनन्तरं सद्य एव जातेष्टिः कर्तव्योत्तमशौचदिनेभ्यः ऊर्ध्वमिति ।

(४) पूर्वपक्षः—जन्मानन्तरं जातकर्म तदनन्तरमेव जातेष्टिरिति सिद्धान्तितम् । इतोऽधिकविलम्बकरणे किमपि कारणं नास्ति । तस्मादव्यतीतेऽप्याशौचे जातकर्मनन्तरमेव जातेष्टिः कर्तव्येति ।

(५) सिद्धान्तः—यथाविहितमनुष्ठितमपि कर्माशुचिना पित्रा कृतमङ्गविकलं विफलं च भवेत् । जातकर्मानुष्ठानमात्रे तु तात्कालिकी शुद्धिः शास्त्रेण दर्शिता । तस्मादशुद्धिवारणायाशौचापगमोऽपेक्षणीयः । एवं चाशौचावसान एव जातेष्टिः कर्तव्येति ।

एतदेवाभिप्रेत्याह—शुद्ध इति । 'सा' जातेष्टिः—'शुद्धे' आशौचादिरहिते—'पर्वणि' काले—'कार्या'—न त्वाशौचाभ्यन्तर एवेत्याशयः ॥ १९ ॥

(२०) ४।३।४०—४१ काले सौत्रामणी स्वके

(१) अनुष्ठानकालविषय एव विचारः—त्रयोदशाधिकरणविचारयोगः ।

(२) 'अग्निं चित्वा सौत्रामण्या यजेत' इति श्रयते । तत्र च सौत्रामण्याश्चयनाङ्गत्वमुच्यत इति स्थितं त्रयोदशोऽधिकरणे ।

(३) तत्र सन्देहः—किं चयनेन सहैव सौत्रामणी कर्तव्योत्तमस्वसम्बन्धेन विहिते काले इति ।

(४) पूर्वपक्षः—सौत्रामणी चयनस्य अङ्गम् । अङ्गं च अङ्गिना सहैव प्रयोक्तव्यम् । तस्मात् चयनेन सहैव सौत्रामण्यनुष्ठेयेति ।

(५) सिद्धान्तः—सौत्रामणी इष्टिप्रकृतिका । तस्मात् तस्याः पर्वकालश्चोदकप्राप्तः—'प्रकृतिवद्विकृतिः कर्तव्येति' न्यायेन । 'अग्निं चित्वा'—अप्यत्र च क्त्वाप्रत्ययेन चयनसौत्रामण्योः पूर्वोत्तरकालतोच्यते । एवं सति

यदि तयोः सहप्रयोगः स्यात् तर्हि पूर्वोत्तरकालतेयं बाध्येत । तथाच पौर्वापर्यधिया सौत्रामण्याः पृथक्प्रयोगेऽवश्यम्भाविनि तस्याश्चोदक-
प्राप्तकालपरित्यागो नोचितः । तस्मात् स्वविहितकाल एव सौत्रामण्य-
नुष्ठानमिति ।

एतदेवाभिप्रेत्याह—काल इति । ‘सौत्रामणी’ इति-‘स्वके’ स्वीये
चोदकप्राप्ते-‘काले’-पर्वणि-अनुष्ठेयेति शेषः—न त्वङ्किना चयनेन सहैवे-
त्याशयः ॥ २० ॥

पादेऽस्मिन् विंशतिन्याया

भाष्यकारेण वर्णिताः ।

स्पष्टम् ।

इति चतुर्थस्य तृतीयः ।

अथ चतुर्थस्य चतुर्थः ।

(राजसूयजघन्याङ्गविचारात्मकः)

(१) ४।४।१-२ राजमखस्य यजीतरदङ्गम्

(१) क्रत्वर्थताविचारप्रसङ्गेनाङ्गत्वविशेषविचारः प्रसूयते ।

(२) राजसूयप्रकरणे ‘राजसूयेन स्वाराज्यकामो यजेत’ इति राज-
सूयमुक्त्वा तत्सन्निधाने यागरूपा अनुमत्यादय उक्ता अयागरूपा
द्यूतादयोऽपि ।

(३) तत्र सन्देहः—किं एतानि कर्माणि यागरूपाण्ययागरूपाणि
च सर्वाण्येव मुख्यान्येवोत कानिचिदेव मुख्यानि कानिचिदङ्गानीति ।

(४) पूर्वपक्षः—प्रकरणपाठस्य सर्वत्र समानत्वात् सर्वाण्येव
मुख्यानीति ।

(५) सिद्धान्तः—‘स्वाराज्यकामो राजसूयेन यजेत’ इत्यत्र स्वारा-
ज्यरूपफलस्य साधनत्वेन याग एव श्रुतः । अतो यागरूपाणामनुम-
त्यादीनामेव फलसाधकतया मुख्यत्वमितरेषां त्वयागरूपाणामफलानां
द्यूतादीनामङ्गत्वमेवेति ।

एतदेवाभिप्रेत्याह राजमखस्येति । ‘राजमखस्य’ राजसूययाग-
स्य—‘यजीतरत्’ यागरूपेभ्यः कर्मभ्योऽन्यत् यदुक्तं द्यूतादिकं तत्—
‘अङ्गम्’ एवेति ॥ १ ॥

(२) ४।४।३-४ देवनमस्य गुणः सकलस्य ।

(१) पूर्वविचारशेषो विचारः ।

(२) द्यूतादिकं राजसूयस्याङ्गमिति स्थितम् ।

(३) तत्र सन्देहः—राजसूयमध्येऽभिषेचनीयाख्यः सोमयागो यो विहितः—किं तन्मात्रस्याङ्गं द्यूतादि—उत सकलस्य राजसूयस्येति ।

(४) पूर्वपक्षः—अभिषेचनीयानन्तरं द्यूतादेः पाठात् तस्यैवाङ्गमिति ।

(५) सिद्धान्तः—अवान्तरप्रकरणान्महाप्रकरणं बलवत्तरम् । महाप्रकरणं चात्र राजसूयस्य । राजसूयशब्दश्चानुमत्यादिसकलयागजातमभिधत्ते । तस्मात् कृत्स्नस्यैव राजसूयस्याङ्गं द्यूतादि—इति ।

एतदेवाभिप्रेत्याह देवनमिति । 'देवनम्' द्यूतम्—'सकलस्य' कृत्स्नस्य—'अस्य' राजसूयस्य—'अङ्गम्'—न त्वभिषेचनीयमात्रस्यैकस्येत्याशयः ॥ २ ॥

(३) ४।४।५-६ नोपसदङ्गमगादि हि सौम्यम्

(१) राजसूयगतमेव विचारान्तरम् ।

(२) राजसूये संसृच्छब्दवाच्यानि आग्नेयाष्टाकपालादीनि दश हवींष्यान्नातानि । तेष्वष्टमनघमदशसानि सौम्य—त्वाष्ट्र—वैष्णवानि । तद्विषये श्रूयते—'पुरस्तादुपसदां सौम्येन चरन्ति—अन्तरा त्वाष्ट्रेण—उपरिष्ठाद् वैष्णवेन' इति ।

(३) तत्र सन्देहः—सौम्यादयः किमुपसदामङ्गान्युत केवलमुपसत्कालेऽनुष्ठेयानीति ।

(४) पूर्वपक्षः—योऽयं राजसूये सोमयागस्तस्मिन्नतिदिष्टानामुपसदामादिमध्यावसानेषु सौम्यादीनां त्रयाणामनुष्ठानमनेन वाक्येन चोच्यते । ततो वाक्यप्रमाणेन सौम्यादीनि उपसदामङ्गानीति ।

(५) सिद्धान्तः—'उपसदा'मित्यत्र षष्ठ्याः 'पुरस्तात्' इति कालवाचिना शब्देनान्वयः । अतः सौम्यादीनां कालविशेषबोधनपरमिद् वाक्यं न त्वङ्गत्वाभिधानपरम् । तस्मात् सौम्यादिकं न कस्याप्यङ्गमपि त्वनुमत्यादिवत् प्रधानमेवेति ।

एतदेवाभिप्रेत्याह—नोपसदङ्गमिति । 'सौम्यम्'—'उपसदङ्गम्' उपसदामङ्गत्वेन 'न' 'अगादि' उक्तम् इति सम्बन्धः ॥ ३ ॥

(४) ४।४।७ साङ्गहृणीगुण आमनहोमः ।

(१) क्रत्वर्थताप्रसङ्गेनाङ्गत्वविचारोऽनुवर्तते ।

(२) काम्येष्टिकाण्डे—‘वैश्वदेवीं साङ्ग्रहणीं निर्वपेद् ग्रामकामः’ इति साङ्ग्रहणेष्टिः श्रूयते । तत्रैव ‘आमनस्यामनस्य देवा इति तिस्र आहुतीर्जुहोति’ इत्यामनहोम आम्नायते ।

(३) तत्र सन्देहः—किमामनहोमः साङ्ग्रहण्या सह तुल्यप्रधानभाव उत तस्या अङ्गमिति ।

(४) पूर्वपक्षः—समप्रधानभाव एवामनहोमः साङ्ग्रहण्या । य एव साङ्ग्रहण्याः प्रधानभावे हेतुः स एवामनहोमस्यापि अत्रापि ग्रामावाप्तिफलस्यानुषङ्गादिति ।

(५) सिद्धान्तः—‘साङ्ग्रहणीं निर्वपेद् ग्रामकाम’ इति वाक्यं ग्रामावाप्तिफलस्य साङ्ग्रहणीमात्रेण सम्बन्धं वक्ति, नामनहोमेन । तस्मात् फलवत्याः साङ्ग्रहण्याः सन्निधावाप्तातोऽफल आमनहोमस्तस्या अङ्गमिति ।

एतदेवाभिप्रेत्याह साङ्ग्रहणीति । ‘आमनहोमः’ ‘साङ्ग्रहण्या’ इष्टेः ‘गुणः’ अङ्गम्—न तु तथा सह समप्रधानभाव इति भावः ॥ ४ ॥

(५) ४।४।८-११ नित्यमियेष दधिग्रहहोमम्

(१) कर्मणामङ्गप्रधानभावप्रसङ्गेन नित्यनैमित्तिकविवेकः प्रस्तूयते ।

(२) ज्योतिष्टोमे श्रूयते—‘यां वे काञ्चिदध्वर्युर्यजमानश्च देवतामन्तरीतः तस्या आवृश्च्येत यत् प्राजापत्यं दधिग्रहं गृह्णाति शमयत्येवैनानाम्’ इति ।

(३) तत्र सन्देहः—योऽयं दधिग्रहहोमोऽत्र विहितः स किन्तित्य उत नैमित्तिक इति ।

(४) पूर्वपक्षः—यदि देवताया अन्तरायस्तदा दधिग्रहहोम इति वाक्यस्य स्पष्टोऽर्थः । एवं च देवतान्तरायरूपे निमित्ते सत्येव तस्य प्राप्तिः । तथा च नैमित्तिकोऽयं होम इति । अथवा नित्यो नैमित्तिकश्चोभयात्मकोऽयं होमः । उक्तहेतोनैमित्तिकः । अथवा ‘ज्येष्ठो वा एष ग्रहाणाम्’ इति ज्यैष्ठ्योक्तेर्नित्यत्वं च । नित्यत्व एव ज्येष्ठत्वोक्तिरूपा प्रशस्तिः सङ्गच्छते न नैमित्तिकत्व इति उभयात्मक एव दधिग्रहहोम इति ।

(५) सिद्धान्तः—देवतान्तरायस्य ग्रहहोमनिमित्तत्वं वाक्येन नैवोच्यते । वाक्यार्थस्त्वेवं—‘यदि देवताया अन्तरायस्तदा कर्मणि ‘आवृक्तिः’ हानिर्भवति—किन्त्वस्या आवृक्तेः शान्तिर्भवति यदा दधिग्रहोमः क्रियते’ इति—न तु ‘देवतान्तराये सत्येव होमो नान्यथेति’ । तस्मात् नैमित्तिकत्वे प्रमाणाभावात् ज्यैष्ठ्योक्तिरूपप्रशस्तिबलान्नित्यत्वैव स्वीकार्या—इति ।

एतदेवाभिप्रेत्याह—नित्यमिति । 'दधिग्रहहोमम्' 'नित्यम्' 'इयेष' इष्टवान्-सूत्रकार इति शेषः ॥ ५ ॥

(६) ४।४।१२-१३ वत्सरमुख्यमाविभ्रत इष्टिः ।

(१) नित्यनैमित्तिकविवेकोऽनुवर्तते ।

(२) अग्निचयने श्रयते—'यो वै संवत्सरमुख्यमभृत्वाऽग्निं चिनुते—यथा सामिगर्भो विवद्यते तादृगेव तदार्त्तिमाह्वेत्-वैश्वानरं द्वादश-कपालं पुरस्ताद्विर्वपेदिति' ।

(३) तत्र सन्देहः—'अत्रोक्तो वैश्वानरयागः किञ्चित् उत नैमित्तिक इति ।

(४) पूर्वपक्षः—अस्य वाक्यस्यैवमर्थः । 'उखा' पिठरः—तामुखां सम्पाद्य तस्यामग्निं निधाय स्वकण्ठे बध्नीयात्—तं चोख्यमग्निं संवत्सरं भृत्वा पश्चादिष्टकाभिरग्निश्चेतव्य इति विधौ—यदि कोऽपि सम्वत्सरं उख्यमग्निमभृत्वा चिनुते तर्हि अपूर्णगर्भपात इव सोऽग्निर्नश्येत्—अस्य च विघ्नस्य शान्तिस्तदा भवति यदा वैश्वानरेष्टिरुप्यते' इति । एवं च सति पूर्वाधिकरणन्यायेन नित्यतैव वैश्वानरेष्टेरिति ।

(५) सिद्धान्तः—'यः पुमान् उख्यमग्निमभृत्वा चिनुयात् स वैश्वानरोऽष्टिं निर्वपेत्' इत्येवार्थो वाक्यस्य यच्छब्दबलाल्लभ्यते । तथाच सति उख्याग्निभरणाकरणनिमित्तक एवायं होमः । ततोऽस्या इष्टे-नैमित्तिकत्वमेवेति ।

एतदेवाभिप्रेत्याह—वत्सरमिति । 'उख्यम्' उखायां निहितमग्निम्—'वत्सरम्' एकवत्सरपर्यन्तम्—'अविभ्रतः' भरणमकुर्वतः एव—'इष्टिः' वैश्वानरेष्टिः । उक्ताग्नेरभरणे सत्येवेष्टिः कार्यं नान्यथा—तथाच नैमित्तिकत्वमेवास्या इष्टेरित्याशयः ॥ ६ ॥

(७) ४।४।१४-१८ षट्चितिकोऽग्निरयं न हि नित्यः

(१) नित्यनैमित्तिकविवेक एव वर्तते ।

(२) अग्निचयने श्रयते—'संवत्सरो वैनं प्रतिष्ठायै नुदते । योऽग्निं चित्वा न प्रतितिष्ठति—पञ्च पूर्वाश्रितयो भवन्ति—अथ षष्ठीं चित्तिं चिनुते' इति ।

(३) अत्र सन्देहः—येयं षष्ठी चितिः सा किं नित्योत नैमित्तिकी—तथाच किं पञ्चचितिकाग्नवत् षट्चितिकोऽप्यग्निं नित्य एवोत नैमित्तिक इति ।

(४) पूर्वपक्षः—उक्तवाक्यानुसारेण—पञ्च चितयः पूर्वाः क्रियन्ते तदनन्तरं षष्ठी चितिः । पञ्चानाम्पूरणी च षष्ठी भवति । तस्मात् यथा पञ्च

चित्तयो नित्यास्तथैव पष्ठयपीति षट्चित्तोऽग्निर्नित्य एवेति ।

(५) सिद्धान्तः—वाक्यार्थो ह्येवम्—पूर्वाभिरैव पञ्चभिरग्निचयनं सम्पद्यत इत्यग्निं चित्वेत्यनेन स्पष्टम्—एवं च चयने पञ्चभिश्चितिभिः सम्पन्ने 'यो न प्रतितिष्ठति' स एव षष्ठीं चिनुयादिति । तथा च पञ्चचित्तिकोऽग्निर्नित्यः—तदनन्तरं यदा प्रतिष्ठाराहित्यनिमित्तकषष्ठीचित्तिकस्तु क्रियते तदा यः षट्चित्तिकोऽग्निः सम्पद्यते स नैमित्तिक एवेति ।

एतदेवाभिप्रेत्याह षट्चित्तिक इति । 'अयं षट्चित्तिकः' षष्ठ्यस्त्यनन्तरं सम्पन्नोऽग्निः—'न हि नित्यः' अपि तु नैमित्तिक एवेत्याशयः ॥ ७ ॥

(८) ४।४।१६-२१ दर्शयजेर्न गुणः पितृयज्ञः ।

(१) अङ्गप्रधानविवेकोऽनुवर्तते ।

(२) इदमाभ्यायते—'अमावास्यायामपराह्णं पिण्डपितृयज्ञेन चरन्ति' इति ।

(३) तत्र सन्देहः—अयं पिण्डपितृयज्ञः किममावास्यानामकयागस्याङ्गमुत प्रधानमेवेति ।

(४) पूर्वपक्षः—उक्तवाक्ये अमावास्याशब्दवाच्ये दर्शयागे विधीयमानत्वादयं पिण्डपितृयज्ञः तद्यागस्याङ्गमेवेति ।

(५) सिद्धान्तः—अमावास्याशब्दः कालमात्रवाची । दर्शयागे तु लाक्षणिक एवास्य प्रयोगः । वाक्यं चानारभ्याधीतम् । तस्मात् अमावास्याकाले पिण्डपितृयज्ञः कर्तव्य इत्येव वाक्यार्थः । न च दर्शयागाङ्गतायामस्य प्रमाणमुपलभ्यते । तस्मात् स्वयम्प्रधानभूतः पिण्डपितृयज्ञः पुरुषार्थ एवेति ॥

एतदेवाभिप्रेत्याह दर्शयजेरिति । 'पितृयज्ञः' 'दर्शयजेः' दर्शयागस्य—'गुणः' अङ्गम्—'न' भवति—अपि तु प्रधानः स्वयमेव पुरुषार्थ इत्याशयः ॥ ८ ॥

(६) ४।४।२२-२४ यूपगुणां रशना त्रिवृदिष्टा

(१) क्रत्वर्थतानियामकाङ्गत्वविचारोऽनुवर्तते ।

(२) ज्योतिष्टोमे श्रूयते—'आश्विनं ग्रहं गृहीत्वा त्रिवृता यूपं परिधीय आग्नेयं सवनीयं पशुमुपाकरोति' इति ।

(३) तत्र सन्देहः—अत्र या त्रिवृद्दर्शनोक्ता सा किं पशोरङ्गमुत यूपस्येति ।

(४) पूर्वपक्षः—अत्र वाक्ये यूपपरिव्याणं कालोपलक्षणार्थमनूद्य परिव्याणोत्तरकाले त्रिवृद्दर्शनोपलक्षितपशोरुपाकरणं विधीयते । एवं

च रशनायाः पशुनैवान्वयात् रशनया पशुबन्धनेन च तस्येतस्ततोऽप-
क्रमणनिवारणरूपद्वष्टार्थलाभाच्च पश्वर्थतैव रशनाया-इति ।

(५) सिद्धान्तः--'त्रिवृता' इति तृतीयया 'यूपम्' इति द्वितीयया
च त्रिवृद्रशनाया यूपस्य च अङ्गाङ्गिभावोऽवगम्यते । अव्यवहितान्वय-
श्च त्रिवृद्रशनाया यूपेनैव दृश्यते । तस्माद् यूपार्था रशना । कालस्तु
'आश्विनं ग्रहं गृहीत्वा' इत्यनेनैवोपलक्षितः-इति ।

एतदभिप्रेत्याह यूपगुण इति । 'त्रिवृद् रशना'--'यूपस्य' एव 'गु-
णः' अङ्गम्--'इष्टा' प्रमाणसिद्धा--न तु पशोरित्याशयः ॥ ९ ॥

(१०) ४।४।२५-२८ यूपगुणं स्वरुमाह न षष्ठी ।

(१) अङ्गत्वविचार एव वर्तते ।

(२) अग्नीषोमीयपशौ श्रूयते--'यूपस्य स्वरुं करोति--स्वरुणा
यूपमनक्ति' इति ।

(३) तत्र सन्देहः--अत्रोक्तः स्वरुः किं यूपान्गमुत पश्वङ्गमिति ।

(४) पूर्वपक्षः--'यूपस्य स्वरुं करोति' इत्यत्र स्वरुयूपसम्ब-
न्धाभिधानात् यूपस्यैवाङ्गं स्वरुरिति ।

(५) सिद्धान्तः--'स्वरुणा पशुम्' इत्यत्र तृतीयाद्वितीयाभ्यां स्व-
रुपश्वोरङ्गाङ्गिभावो बाध्यते । यूपस्येत्यत्र षष्ठी तु सम्बन्धसामान्यवा-
चिनी । तस्मात् पशोरेवाङ्गं स्वरुरिति ।

एतदभिप्रेत्याह--यूपगुणमिति । 'षष्ठी' यूपस्य स्वरुमित्यत्र--'स्व-
रुं' 'यूपगुणं' 'न' 'आह' वक्ति--तस्मात् स्वरुणा पशुमनक्तीत्यनेन पश्व-
ङ्गतैव स्वरोरित्याशयः ॥ १० ॥

(११) ४।४।२६-३८ केचिदिहेष्टिगुणाः खलु यागाः

(१) ऋत्वर्थत्वनियामकाङ्गत्वविचारो वर्तते ।

(२) दर्शपूर्णमासयोः श्रूयन्ते--आग्नेयाग्नीषोमीयोपाशुयाजैन्द्रा-
ग्नसान्नाय्ययागाः--तथा आघ्राज्यभागौ प्रयाजानुयाजाः पत्नीसंया-
जाः समिष्टयजुः स्विष्टकृत् इति ।

(३) तत्र सन्देहः--किं सर्व एते यागाः प्रधानभूता उत केचिद्
गुणभूता इति ।

(४) पूर्वपक्षः--प्रकरणपाठसाम्यात् यथा आग्नेयादयः प्रधान-
भूतास्तथैवाघारादयोऽपीति सर्वे प्रधानभूता इति ।

(५) सिद्धान्तः--कालवाचिनौ दर्शपूर्णमासशब्दौ कालसंयोगेन
विहितानामाग्नेयादिसान्नाय्यजानामेव नामत्रेयताम्रप्रतिपद्येते । ततश्च

‘दर्शपूर्णमासाभ्यां स्वर्गकामो यजेत’ इति फलसम्बन्धस्तेषामेव भवति न त्वाधारादीनाम् । तस्मान्निष्फला आधारादयः फलवतामाप्नेयादीनां सन्निधौ पठितास्तेषामङ्गभूता इति न तेषाम्प्रधानत्वेति ।

एतदभिप्रेत्याह केचिदिति । ‘केचित्’ एव ‘यागाः’ आधारादयः ‘इष्टीनाम्’ आग्नेयादीनाम्—‘गुणाः’ अङ्गानि—न तु प्रधानानीत्यर्थः ११॥

(१२) ४।४।३६-४१ सोमयजेरितरे गुणयागाः ।

(१) अङ्गत्वविचारोऽनुवर्तते ।

(२) ‘ज्योतिष्टोमेन स्वर्गकामो यजेत’ इत्यत्र ज्योतिष्टोमे सोमयागाः दीक्षणीयादीष्टयश्चाप्नाताः ।

(३) तत्र सन्देहः—किमत्र सर्वे यागाः प्रधानभूता उत सोमयागा एवेति ।

(४) पूर्वपक्षः—सर्व एव तुल्यप्रधानभावाः । सर्वेषां तुल्यमेव फलवत्त्वम् । फलवत्त्वमेव च प्रधानतायां कारणमिति ।

(५) सिद्धान्तः—ज्योतींषि स्तोमा यस्य यज्ञस्य सोऽयं ज्योतिष्टोम इति तन्नामव्युत्पत्तिः । स्तोमसम्बन्धश्च सोमयागानामेव न दीक्षणीयादीनाम् । तस्मात् ‘ज्योतिष्टोमेन स्वर्गकामो यजेत’ इत्यत्र ज्योतिष्टोमनाम्ना विहितं फलं सोमयागैरेव सम्बध्यते—ततश्च सोमयागानामेव सफलत्वमितरेषां तु निष्फलत्वम् । तस्मादितरेषामङ्गत्वमेवेति ॥

एतदभिप्रेत्याह सोमयजेरिति । ‘इतरे’ सोमयागेभ्योऽन्ये दीक्षणीयादयः—‘सोमयजेः’ सोमयागानाम् ‘गुणयागाः’ अङ्गभूता यागा इति सम्बन्धः ॥ १२ ॥

द्वादश पाद इहाह मुनीती

वीक्ष्य मुनिः किल तत्त्वविदत्र ।

‘सुनीती’ न्यायज्ञः—‘तत्त्वचित्’ मीमांसाशास्त्रसिद्धान्तवेत्ता—‘मुनिः’ भाष्यकारः—‘वीक्ष्य’ परीक्ष्य—‘इह’ अस्मिन्—‘पादे’ द्वादश’ अधिकरणानीति शेषः—‘आह’ उक्तवान् इति सम्बन्धः ॥

इति चतुर्थस्य चतुर्थः ।

इति चतुर्थाध्यायः ।

अथ पञ्चमोऽध्यायः ।



प्रथम पादः ।

[श्रुत्यादिभिः क्रमनियमनविचारात्मकः]

(१) ५।१।१ श्रुत्या क्रमः स्याद्

(१) द्वितीयतृतीयचतुर्थाध्यायैरनुष्ठेयकर्मस्वरूपं निरूपितम् । इदानीम्पञ्चमे ऽनुष्ठानस्य क्रमो निरूप्यते । श्रुत्या अर्थेन पाठेन प्रवृत्त्या काण्डेन च क्रमो नियम्यते । एतेषु पञ्चसु क्रमप्रमाणेषु यथापूर्वं बलीयस्त्वम् । श्रुत्या क्रमनियमोऽत्राधिकरणे विचार्यते ।

(२) प्रत्येकं कर्मणि दर्शमासादौ वहवो भवन्त्यनुष्ठेयाः पदार्थाः ।

(३) तत्र सन्देहः—एतेषामनुष्ठाने कोऽपि क्रमनियमोऽस्युत अनियमेन यथारुच्येव कर्तव्यानीति ।

(४) पूर्वपक्षः—क्रमनियमे प्रमाणाभावात् अनियम एवेति ।

(५) सिद्धान्तः—यथाऽनुष्ठेये वेदः प्रमाणम् तथाऽनुष्ठानक्रमेऽपि—इति ।

एतदभिप्रेत्याह श्रुत्येति । ‘क्रमः’ अनुष्ठानक्रमः—‘श्रुत्या’ प्रमाणेन—‘स्यात्’—नियमित इति शेषः । अतो नानियम इति भावः ॥ १ ॥

(२) ५।१।२ वर्णकान्तरेण]

दीक्षामु

क्रमः श्रुत्या विधीयते ।

(१) सामान्यतः क्रमस्य प्रामाणिकत्वं निर्धार्य क्रमविशेषस्योदाहरणं चिन्त्यते । श्रुतिक्रमन्यायोऽयम् ।

(२) सत्रे द्वादशाहे श्रूयते—‘अध्वर्युर्गृहपतिं दीक्षयित्वा ब्रह्माणं दीक्षयति तत उद्गातारं ततो होतारम्’ इति ।

(३) तत्र सन्देहः—अत्र वाक्ये किं गृहपत्यादीनां दीक्षाकर्ममात्रं विधीयते उत तेषां दीक्षायाः क्रमोऽपीति ।

(४) पूर्वपक्षः—गृहपत्यादिदीक्षामात्रं विधीयते—‘दीक्षयेत्’ इति श्रुत्या तस्यैव विधेयत्वावगमात्—इति ।

(५) सिद्धान्तः—सत्र ‘ये ऋत्विजस्ते यजमाना’ इत्युक्तम् । तथा-च येन विधिवाक्येन यजमानस्य दीक्षा विहिता तेनैव ऋत्विजामपि सा

प्राप्तैव । अतो दीक्षामात्रस्य वाक्यान्तरेण विधानत्र सम्भवति । तस्मात् 'दीक्षयेत्' इत्यनेन दीक्षामनूद्य तत्क्रम एवात्र विधीयते इति ।

एतदभिप्रेत्याह दीक्षास्त्विति । 'दीक्षासु' गृहपत्यादीनां कर्तव्यासु— 'क्रमः' पौर्वापर्य—'श्रुत्या'—'विधीयते' एवेति सम्बन्धः ॥ २ ॥

(३) ५।१।३ पाकाग्निहोत्रयोः सोऽर्थात्

(१) क्रमस्य नियामकान्तरं चिन्त्यते पूर्वधिकरणपवादरूपेण । अर्थक्रमन्यायोऽयम् ।

(२) 'अग्निहोत्रं जुहोति—यवागू पचति' इत्यग्निहोत्रहवनयवा-गूपाकरूपं कर्मद्वयमुक्तम् ।

(३) तत्र सन्देहः—किमत्रापि विधिवाक्यद्वयक्रमानुसार्यैव क्रम उतान्य इति ।

(४) पूर्वपक्षः—श्रुतिप्रमाणबलेन यथाश्रुत एव क्रमो होमपाकयो-रनुष्ठेयस्तथा च प्रथमं होमस्ततो यवागूपाक इति ।

(५) सिद्धान्तः—होमीयद्रव्यमन्तरेण न सम्भवति होमः । द्रव्यं यवागूव्यतिरिक्तं नास्ति । यवागू च पाकं विना न निष्पद्यते । अतो होमीयद्रव्यसम्पादनार्थं होमात् प्रागेव पाकः कर्तव्यः । पाकानन्तरमेव च पाकनिष्पन्नेन द्रव्येण होम इत्यर्थतः प्राप्तः क्रमोऽत्राभ्युपगन्तव्यः इति ।

एतदभिप्रेत्याह पाकेति । 'पाकाग्निहोत्रयोः'—'सः' क्रमः—'अर्थात्' प्रयोजनानुसारेण—अभ्युपगन्तव्य इति शेषः ॥ ३ ॥

(४) ५।१।३ अन्यत्रानियमो भवेत् ।

(१) क्रमविचार एव वर्तते ।

(२) दर्शपूर्णमासयोर्याजमाने काण्डे प्रयाजानुमन्त्रणमन्त्रा आ-भ्युपगन्ताः—'वसन्तमृतूनां ग्रीणामि ग्रीष्ममृतूनां ग्रीणामि' इत्यादयः ।

(३) तत्र सन्देहः—एतेषां मन्त्राणाम्प्रयोगे किं कोऽपि क्रमोऽभ्यु-पेय उत नास्ति क्रमनियम इति ।

(४) पूर्वपक्षः—वसन्तग्रीष्मवर्षाशरद्धेमन्तमन्त्राणामनेनैव क्रमे-णोपलभ्यात् द्वितीयाधिकरणन्यायेनात्रापि स एव क्रमोऽभ्युपेय इति ।

(५) सिद्धान्तः—यद्यपि ऋतूनां ऋतुमन्त्राणां चोक्तः क्रमो लभ्य-ते कुत्रचित् शाखायाम् तथाऽप्यन्यत्र क्रमान्तरमभ्युपलभ्यते । तस्मा-दुक्तः पाठक्रमो न नियामकत्वेन ग्राह्यः । नाप्यत्र पाकहोमवत् अर्थो नियामकः वसन्तमन्त्रेण यस्य कस्यापि प्रयाजस्यानुमन्त्रणेऽनुपपत्त्य-भावात् । तस्मान्नास्ति क्रमनियमोऽत्रेति ।

एतदभिप्रेत्याह अन्यत्रेति । 'अन्यत्र' यत्र श्रुतिरर्थो वा नियामकत्वेन नैव लभ्यते तत्र—'अनियमः' एव क्रमस्य—'भवेत्' इति सम्बन्धः ॥४॥

(५) ५।१।४-७ समिदादौ क्रमः पाठात्

(१) क्रमविचारो वर्तते । पाठक्रमन्यायोऽयम् ।

(२) दर्शपूर्णमासयोः प्रयाजां आम्नाताः—'समिधो यजति—तनू-
नपातं यजति—इडो यजति—बर्हिर्यजति—स्वाहाकारं यजति' इति ।

(३) तत्र सन्देहः—किमत्र यागेषु नियम उतानियमः इति ।

(४) पूर्वपक्षः—अत्र नोपलभ्यते काचित् क्रमनियामिका क्त्वाप्र-
त्ययादिवती श्रुतिः । न च पाकहोमयोरिवात्र कश्चिदर्थः क्रमनियाम-
कः । तस्मात् क्रमनियामकप्रमाणाभावात् पूर्वाधिकरणन्यायेन नात्र
क्रमोऽभ्युपेयः इति ।

(५) सिद्धान्तः—समिदादियागविधायकानि वाक्यानि क्रमेण
पठितान्युपलभ्यन्ते । अनेन च पाठेन सूचितस्य क्रमस्यानुष्ठाने
कश्चिदपि बाधको नास्ति । तस्मात् पाठानुरोधेनैवात्र यागेषु क्रमो-
ऽभ्युपगन्तव्यः । तथा चादौ समिद्यागस्ततस्तनूनपातयाग इत्येवं क्रमे-
णानुष्ठानमिति ।

एतदभिप्रेत्याह—समिदिति । 'समिदादौ' समिदादिप्रयाजानां वि-
षये—'पाठात्' विधायकवाक्यानां क्रमेणोपलम्भात्—'क्रमः' अभ्युपग-
न्तव्य इति शेषः ॥ ५ ॥

(६) ५।१।८-१२ प्रवृत्त्या पशुषु क्रमः ।

(१) क्रमविचार एव वर्तते । प्रवृत्तिक्रमन्यायोऽयम् ।

(२) वाजपेये—'सप्तदश प्राजापत्यानालभेत' इति सप्तदश पशवो
विहिताः । एतेषु पशुषु उपाकरणनियोजनादयः संस्काराः कर्तव्याः ।

(३) तत्र संस्कारेषु संशयः—किं यं पशुमारभ्योपाकरणसंस्कारः
कृतस्तमेव पशुमारभ्य नियोजनादिसंस्कारान्तरमपि कर्तव्यमुत क्रमनि-
यमं विनैव येन केनापि प्रकारेण सर्वे संस्काराः कर्तव्या इति ।

(४) पूर्वपक्षः—'अस्मिन् पशौ संस्काराणामारम्भः अस्मिन् स-
माप्तिः' इत्येवरूपस्य क्रमस्य नियामकं श्रुत्यर्थपाठरूपं किमपि प्रमाणं
नास्ति । तस्मान्नात्र क्रमनियमः । येन केनापि क्रमेण संस्काराः कर्त-
व्या—इति ।

(५) सिद्धान्तः—प्रथमसंस्कार उपाकरणरूपो येन क्रमेण पशुषु
कृतस्तेनैव क्रमेण संस्कारान्तराण्यपि कर्तव्यानि । श्रुत्यर्थपाठा इव प्रथ-

मप्रवृत्तिरपि क्रमस्य नियामिका भवति । प्रथमप्रवृत्त्या यः क्रमो बुद्धौ स्थितस्तस्य परित्यागे नास्ति प्रमाणम् । तस्मादत्र प्रवृत्त्या क्रमो नियम्यत इति ।

एतदभिप्रेत्याह—प्रवृत्त्येति । ‘पशुषु’ सप्तदशसु संस्क्रियमाणेषु—‘क्रमः’ येन क्रमेण संस्काराः तेषु कर्तव्याः स—‘प्रवृत्त्या’ प्रथमप्रवृत्त्या—येन क्रमेण प्रथमः संस्कारोऽनुष्ठितस्तदनुष्ठानेन—‘नियम्यते’ इति शेषः ॥६॥

(७) ५।१।१३ ऋगागमे क्रमः स्थानात्

(१) क्रमोऽनुवर्तते ।

(२) ‘एकविंशेनातिरात्रेण प्रजाकामं याजयेत्—त्रिणवेनौजस्कामम्—त्रयस्त्रिंशेन प्रतिष्ठाकामम्’ इति भिन्नसङ्ख्यकानामृचाम्प्रयोगो विहितः । संख्यापूरणं चागन्तुकानामृचाम्प्रवेशेन भवति ।

(३) अत्रागन्तुकानामृचाम्प्रवेशे संशयः—किमनियतक्रमा एव ऋच आगमयितव्या उत काण्डक्रमानुसारेणेति ।

(४) पूर्वपक्षः—अनियमेनैवागम ऋचाम्—क्रमनियामकस्य पाठक्रमस्यात्राभावात् इति ।

(५) सिद्धान्तः—ऋचो वेदे नियतस्थानेष्वाम्नाताः । आम्नाये च यत्रासां स्थानं तेनैव स्थानेन नियमनमासां भवति यदा एता आगमयिता भवन्ति । तथाच याः पूर्वं समाम्नातास्ताः पूर्वं प्रयोक्तव्याः इति ।

एतदभिप्रेत्याह—ऋगिति । ‘ऋगागमे’ ‘ऋचा’मागन्तुकानां संख्या-पूरकाणाम् ‘आगमे’ आगमयितव्ये—‘स्थानात्’ आम्नानस्थानेनैव—‘क्रमः’—नियम्यत इति शेषः ॥ ७ ॥

(८) ५।१।१३ वर्णकान्तरेण]

साद्यस्के तु पशुक्रमः ।

(१) सप्तमाधिकरणं पाठक्रमाधिकरणेन पुनरुक्तमिव मन्यमानो वर्णकान्तरेणाधिकरणमिदं वर्णयामास स्थानक्रमस्योदाहरणान्तरं प्रदर्श्य ।

(२) साद्यस्के सोमयागविशेषे श्रूयते—‘सह पशूनालभेत’ इति । साद्यस्कस्य प्रकृतौ ज्योतिष्टोमे पश्वालम्भनेऽयं क्रमो भवति—अग्नीषोमीयः पशुरौपवसथ्ये पूर्वदिन आलभ्यते, सवनीयः पशुः सुत्यादिने प्रातःसवने आश्विनग्रहादूर्ध्वमालभ्यते, अनुबन्ध्यः पशुः अवभृथादूर्ध्वमालभ्यते । साद्यस्के तु सर्वेषां सहैवालम्भनं विहितम् । तच्च सहालम्भनं सुत्यादिने आश्विनग्रहादूर्ध्वं सवनीयस्य स्थाने भवति ।

(३) तत्र सन्देहः—एवम्प्राप्ते सुत्यादिने सहालम्भे केन क्रमेणा-

लभः कार्यः—किम्पूर्वमग्नीषोमीयस्य ततः सवनीयस्यातादौ सवनीयस्य ततोऽग्नीषोमीयस्येति ।

(४) पूर्वपक्षः—प्रकृतौ यः क्रमः स एव विकृतावप्यनुसर्तव्यः । तथा चादौ अग्नीषोमीयस्यैवालम्भ इति ।

(५) सिद्धान्तः—सुत्यादिने सवनीयस्य स्थानम् । तथा सति तस्मिन् दिने आश्विने गृहीते सवनीय एव बुद्धिस्थो भवति । एवं च सुत्यादिने सवनीयस्य प्राथम्यं स्थानान्निश्चितम् । तस्य च परित्यागे नास्ति प्रमाणम् । तस्मात् सवनीयालम्भनानन्तरमेव स्वस्थानभ्रष्टयोरग्नीषोमीयानुबन्ध्ययोः प्राप्तिरिति ।

एतदभिप्रेत्याह साद्यस्क इति । 'साद्यस्के' तन्नामके सोमयागविशेषे—'पशुक्रमः' आलब्धव्यानां पशूनां 'क्रमः'—'स्थानात्' भवतीति पूर्वेण सम्बन्धः ॥ ८ ॥

(६) ५।१।१४ मुख्यक्रमात् क्रमोऽङ्गेषु

(१) क्रमविचारः ।

(२) चित्रायागे सप्तानां हविषामध्ये चतुर्थपञ्चमे इत्थमाह्वयेते—'सारस्वतौ भवतः—एतद्वै दैव्यं मिथुनम्' इति । सरस्वती च सरस्वा-श्चेति विगृह्य समासे कृते पुमान् स्त्रियेत्येकशेषात् 'सरस्वन्तौ' इति भवति । सरस्वन्तौ देवते ययोस्तौ सारस्वतौ यागौ । तत्र प्रकृति-यागतः प्राप्ताः निर्वापादयः ।

(३) तत्र सन्देहः—किं निर्वापादयः पूर्वं स्त्रीयागस्य वा पुंयागस्य वा यथारुचि कार्या अनियमेनोत अस्ति कश्चित् क्रमनियम इति ।

(४) पूर्वपक्षः—नियमकारिणः शास्त्रस्याभावादनियम इति ।

(५) सिद्धान्तः—हौत्रकाण्डे स्त्रीदेवताया एव पूर्वं याज्यानुवाक्ये समाम्नाते पश्चात् पुंदेवतायाः । अनेन च याज्यानुवाक्याक्रमेण मुख्ययोर्यागयोर्मध्ये स्त्रीयागस्यैव प्राथम्यमवगम्यते । धर्माणां च मुख्य-यागार्थत्वात् मुख्यक्रमेणैव क्रमो नियतो भवति । तस्मात् स्त्रीयागस्यैव धर्माः पूर्वं कार्या इत्येव क्रमो प्राह्य इति ।

एतदभिप्रेत्याह मुख्येति । 'अङ्गेषु' यागेषु—'क्रमः'—'मुख्यक्रमात्' मुख्यभूतयागे यः क्रमस्तस्मादेव—तेनैव प्रमाणेन नियतो भवतीति भावः ॥ ९ ॥

(१०) मुख्यात् पाठक्रमो बली ।

(१) क्रमे विचारविशेषो वर्तते क्रमनियामकबलावलविवेकरूपः ।

(२) दर्शपूर्णमासयोरुपांशुयाजोऽग्नीषोमीयश्च भवतः । उपांशुयाजे आज्यं द्रव्यम्—अग्नीषोमीये च पुरोडाशो द्रव्यम् । पुरोडाशधर्माः निर्वापावघातादयः पूर्वमाज्ञाताः पश्चादाज्यधर्मा उत्पवनादयः ।

(३) तत्र सन्देहः—अत्र धर्माणामनुष्ठाने कः क्रमः—आज्यधर्माणाम्पूर्वमनुष्ठानमुताग्नीषोमीयधर्माणामिति ।

(४) पूर्वपक्षः—धर्मक्रमस्य मुख्यक्रमाधीनत्वम्पूर्वाधिकरणे सिद्धम् । मुख्यौ चात्रोपांशुयाजाग्नीषोमीयौ । तयोः क्रमानुसारेण चाज्यधर्मा एव पूर्वमनुष्ठेयाः पश्चादग्नीषोमीयधर्मा इति ।

(५) सिद्धान्तः—पुरोडाशधर्माः पूर्व पठितास्तत आज्यधर्माः । पाठक्रमो हि वैदिकैः शब्दैः साक्षात् प्रतीयते । तस्मात् मुख्यक्रमात् पाठक्रम एव बलीयान् । तथाच मुख्यक्रमप्रयुक्तमाज्यधर्माणाम्प्राथम्यं बाधित्वा पाठक्रमानुरोधेनाग्नीषोमीयधर्मा एव पूर्वमनुष्ठेया इति ।

एतदभिप्रेत्याह मुख्यादिति । 'मुख्यात्' मुख्यक्रमापेक्षया—'पाठक्रम' एव 'बली' बलीयान् प्रामाणिकतर इति भावः ॥ १० ॥

(११) ५।१।१६ मन्त्रक्रमो बली तत्र

(१) क्रमप्रमाणबलाबलविचारो वर्तते ।

(२) अग्नीषोमीययागः तैत्तिरीयब्राह्मणस्य पञ्चमप्रपाठके आज्ञातः—आग्नेययागस्तु षष्ठे प्रपाठके । मन्त्रकाण्डे तु पूर्वमाग्नेयमन्त्राः पठिताः पश्चादग्नीषोमीयमन्त्राः ।

(३) तत्र सन्देहः—किमत्र ब्राह्मणपाठानुसारेण पूर्वमग्नीषोमीयानुष्ठानमुत मन्त्रपाठानुसारेणाग्नेयस्येति ।

(४) पूर्वपक्षः—अनुष्ठानस्य ब्राह्मणोक्तविध्यधीनत्वात् ब्राह्मणपाठक्रम एव ग्राह्यः । तस्मादग्नीषोमीयस्य प्रथममनुष्ठानमिति ।

(५) सिद्धान्तः—ब्राह्मणवाक्यं कर्मविधानेन चरितार्थं क्रमस्य बोधनाय न तथा समर्थं यथा मन्त्रपाठः । मन्त्रैः स्मृत्यैवानुष्ठानम्भवति । तस्माद् ब्राह्मणपाठक्रमापेक्षया मन्त्रपाठक्रम एव बलीयान् । तस्मादाग्नेयस्यैव प्रथममनुष्ठानम् इति ।

एतदभिप्रेत्याह मन्त्रेति । 'तत्र' मन्त्रब्राह्मणपाठविरोधे—'मन्त्रक्रमः' मन्त्रपाठक्रमसूचितः क्रमः—'बली' बलीयान्—ब्राह्मणपाठक्रमापेक्षेयति शेषः ॥ ११ ॥

(१२) ५।१।१७—१८ बलवांश्चोदकक्रमः ।

(१) क्रमबलाबलविचारो वर्तते ।

(२) अस्त्यध्वरकल्पा नामेष्टिः । तत्र हविस्त्रय श्रूयते—‘आग्नावै-
ष्णवमेकादशकपालं निर्वपेत्—सारस्वत्याज्यभागा स्यात्—बार्हस्प-
त्यश्चरुः’ इति ।

(३) तत्र सन्देहः—सारस्वतबार्हस्पत्ययागयोः कः क्रमः । किं
सारस्वतस्य धर्माः पूर्वमनुष्ठेया उत बार्हस्पत्यस्येति ।

(४) पूर्वपक्षः—प्रयोगवाक्ये बार्हस्पत्ययागात् पूर्व^१ सारस्वतयाग
उपदिष्टः । अतः प्रयोगवचनानुसारेण यागरूपमुख्यक्रमेण धर्माणां
क्रमोऽनुष्ठेयः नवमाधिकरणन्यायेन । तस्मात् सारस्वतधर्माणामेव पूर्व-
मनुष्ठानमिति ।

(५) सिद्धान्तः—अनयोर्यागयोर्धर्माः पृथङ्नोपदिष्टाः । प्रकृतिया-
गोका एव ते चोदकबलात् प्राप्नुवन्ति । चोदकश्च सक्रमानेव पदार्थान-
तिदिशति । प्रकृतौ चौषधधर्माणामेव पूर्वमनुष्ठानम् दशमाधिकरणन्या-
येन । इह बार्हस्पत्ययाग एव चरुरूपमौषधद्रव्यम् । तस्माद् बार्हस्पत्य-
धर्माणामेव प्रथममनुष्ठानम् । किञ्च प्रथमभाविन आग्नेयस्य विकृतिर्बा-
र्हस्पत्यश्चरुः, पश्चाद्भाविन उपांशुयागस्य विकृतिः सारस्वतमाज्यम् ।
इतोऽपि बार्हस्पत्यधर्माणामेव प्रथममनुष्ठानमिति ॥

एतदभिप्रेत्याह बलवानिति । ‘चोदकक्रमः’ प्रकृतिवद्विकृतिः कर्त-
व्येति चोदकप्राप्तः क्रमः—‘च’ ‘बलवान्’ बलीयान्—प्रयोगवाक्यसूचि-
तक्रमापेक्षयेति शेषः ॥ १२ ॥

(१३) ५।१।१६-२२ प्रातरादियजिः सद्यः

(१) क्रमप्रसङ्गेन तच्छेषभूतो विचारः प्रवर्तते । साकमेधीयन्यायः ।

(२) चातुर्मास्येषु साकमेधनामके तृतीये पर्वणि तिस्र इष्टयः
श्रयन्ते—‘अग्नयेऽनीकवते प्रातरष्टाकपालं निर्वपेत्—मरुद्भ्यः सान्तपनेभ्यो
मौध्यन्दिने चरुम्—मरुद्भ्यो गृहमेधिम्यः—सर्वासां दुग्धे सायमोदनम्’
इति । एतासाञ्च प्रकृतिभूतो यागो दिनद्वयेन सम्पद्यते—पर्वणि दिने
ऽग्न्यन्वाधानादिकम्—प्रतिपदि दिने च इष्टिः ।

(३) तत्रेष्टित्रयविषये सन्देहः—किमेता अपि प्रकृतित्रहिनद्वयव्या-
पिन्य उतैकेनैव दिनेन सम्पादनीया इति ।

(४) पूर्वपक्षः—प्रकृतिवद्विकृतिरिति न्यायेन दिनद्वयव्यापित्वमेव ।
तथाच पूर्वेषु प्रातरादिकालेषु तेषामुपक्रमः उत्तरेद्युस्तेष्वेव कालेषु य-
थाक्रमन्तेषां समापनमिति ।

(५) सिद्धान्तः—‘अग्नयेऽनीकवतेऽष्टाकपालं निर्वपेदित्यत्र साङ्गा
इष्टिः प्रातःकालीनतया विधीयते । प्रातःशब्दश्च एकमेव प्रातःकाल-

मुद्दिश्य प्रयुज्यते । तस्मात् साङ्गाया एवेष्टेरेकस्मिन्नेव प्रातःकाले विधानात् सद्यस्कालीनत्वमेव श्रौतम् । दिनद्वयव्यापित्वं च चोदकवाक्यबलात् कल्प्यम् । श्रौतं च चोदकाद् बलीयः । तस्मादेकाहकालीना एव तिस्र इष्टय इति ।

एतदभिप्रेत्याह प्रातरिति । 'प्रातरादियजिः'—'प्रातः' प्रातःकालीना इष्टिरादिर्यस्य स एवम्भूतो 'यजिः' यागः इष्टित्रयरूपः—'सद्यः' सद्यस्कालः एकमात्रप्रातर्मध्यन्दिनसायंव्यापी—न द्विनद्वयव्यापीति भावः ॥ १३ ॥

(१४) ५।१।२३-२४ तदाद्युत्कर्ष इष्यते

(१) कमे विचारविशेषः । तदादितदन्तन्यायः ।

(२) अग्नीषोमीयपशुसम्बन्धे श्रूयते 'तिष्ठन्तं पशुं प्रयजन्ति' इति । अस्य प्रकृतौ तु हविष्यासादिते पश्चात् प्रयाजा अनुष्ठीयन्ते । तदनुसारेण चाग्नीषोमीयेऽपि पशुसंज्ञपनानन्तरमेव प्रयाजाः प्राप्ताः । 'तिष्ठन्तं पशुं प्रयजन्ति' इत्युदाहृतवाक्ये तु जीवत्येव पशौ प्रयाजस्य कर्तव्यतोक्ता । अयमेव च प्रयाजानां चोदकप्राप्तसमयात्प्रागेवानुष्ठानमिति तेषामपकर्ष इति कथ्यते ॥—एवमेव सवनीयपशुसम्बन्धे श्रूयते 'आग्निमारुतादूर्ध्वमनुयाजैश्चरन्ति' इति । तत्र चानुयाजानां चोदकप्राप्तसमयादनन्तरमनुष्ठानमिति तेषामुत्कर्ष इति कथ्यते ॥ एवं चात्र वाक्ययोः प्रयाजमात्रस्यापकर्षोऽनुयाजमात्रस्य चोत्कर्षः श्रुतः ॥

(३) तत्र सन्देहः—किमपकर्षे प्रयाजमात्रमपकृष्यते उत प्रयाजान्तः सकलोऽङ्गसमूहः—तथा च किमुत्कर्षोऽनुयाजमात्रमुत्कृष्यते उत अनुयाजादिः सकलोऽङ्गसमूह इति ।

(४) पूर्वपक्षः—यथाश्रुतावेवोत्कर्षापकर्षावङ्गीकर्तव्यौ । सकलाङ्गकलापस्यापकर्षे उत्कर्षे वा महद् व्यवधानं मुख्यकालव्यत्ययश्च स्यात् । तस्मात् प्रधानमात्रस्यापकर्षोऽनुयाजमात्रस्य चोत्कर्ष इति ।

(५) सिद्धान्तः—प्रकृतौ पदार्थानुष्ठानक्रमः क्लृप्तः । सकलाणामेव च पादार्थानां विकृतावतिदेशः । तथा सति एकमङ्गमपकृष्टमुत्कृष्टं वा सकलमेवाङ्गकलापमपकृष्येदुत्कृष्येच्च । तस्मात् प्रयाजान्तस्य सकलस्याङ्गकलापस्यापकर्षः अनुयाजादेश्च सकलस्याङ्गकलापस्योत्कर्ष इति ।

एतदभिप्रेत्याह—तदादीति । 'तदादेः' अनुयाजादेः सकलस्याङ्गकलापस्य—'उत्कर्षः'—नानुयाजमात्रस्येति । एवमेव प्रयाजान्तस्याङ्गकलापस्यापकर्ष इत्यपि बोध्यम् ॥ १४ ॥

(१५) ५।१।२५-२६ सौमिकोऽलङ्कृतेः पश्चात् ।

(१) प्रवृत्त्या क्रमनियमस्योदाहरणम् ।

(२) ज्योतिष्टोमेऽयं पाठक्रमः—प्रातरनुष्ठेयोऽनुवाकः पठितः—तदनन्तरं पूचरणीहोमादयः पठिताः—ततः सवनीयादयश्चोदकगतनिर्वापादियुक्ताः—ततो बहिष्पवमानस्तोत्रं पठितम् ॥ किन्तु अध्वर्युर्होत्रे प्रातरनुवाकपूर्वं दत्त्वा तदानीमेव पतिपूस्थातारं पूष्यति 'सवनीयान् निर्वपस्व' इति । एवं च पाठक्रमानुसारेण पूचरणीहोमानन्तरं प्राप्तोऽपि सवनीयपुरोडाशनिर्वापः प्रैषवशात्प्रातरनुवाककाले एवापकृष्यते । पुनश्च सवनीयपुरोडाशालङ्करणप्रषश्चैवं दृश्यते—'बहिष्पवमाने स्तुते आह पुरोडाशानलङ्कु' इति । एवं च पाठक्रमेण बहिष्पवमानस्तुतेः प्रागेव प्राप्तः सवनीयपुरोडाशनिर्वापः सवनीयपुरोडाशालङ्करणप्रैषवशात् बहिष्पवमानस्तुतेरनन्तरमुत्कृष्यते ।

(३) तत्र सन्देहः—मध्यवर्तिनां सौमिकधर्माणां पूचरणीहोमादीनां ब्रीहिपूज्जणादीनामलङ्करणान्तानाम्पुरोडाशधर्माणां च क्रमे नियमोऽस्त्युतानियम इति ।

(४) पूर्वपक्षः—क्रमनियामकप्रमाणानामभावे नास्ति क्रमनियम इति ।

(५) सिद्धान्तः—इष्टिपूक्तौ दर्शपूर्णमासे ज्ञातकाला निर्वापानन्तरं कर्तव्याः पुरोडाशधर्माः । ततः प्रवृत्त्यनुसारेण च निर्वापानन्तरमेव पूज्जणमारभ्यालङ्करणान्तास्सर्व एव पुरोडाशधर्मा अनुष्ठेयाः, ततः सौमिकाः पूचरणीहोमादय इति ।

एतदभिप्रेत्याह सौमिक इति । 'सौमिकः' प्रचरणीहोमादिसौमिक-धर्मसमूहः—'अलङ्कृतेः' अलङ्करणान्तपुरोडाशधर्मसमूहस्य—'पश्चात्' अनन्तरं कर्तव्य इत्येव क्रम इति भावः ॥ १५ ॥

(१६) ५।१।२७ यूप एवापकृष्यते

(१) क्रमप्रसङ्गेनापकर्षविचारः । यूपकर्मन्यायः चतुर्दशाधिकरणापवादः ।

(२) ज्योतिष्टोमे वैसर्जनहोमादनन्तरं वह्निः प्रणेतव्यः—सोमश्च हविर्धाने प्रणेतव्यः—उभयप्रणयनानन्तरं यूपच्छेद आस्नातः । तदेतत् सर्वमौपवसथ्ये दिने प्राप्तम् । किन्तु 'दीक्षासु यूपं छिनत्ति' इत्यनेन यूपच्छेदनं औपवसथ्यात्प्रागेव दीक्षादिनेऽपकृष्यते ।

(३) तत्र सन्देहः—किमत्र यूपमात्रस्यापकर्ष उत यूपच्छेदनान्तस्य सकलाङ्गकलापस्य अग्निसोमादिप्रणयनस्थापीति ।

इयं काशी-संस्कृतग्रन्थमाला विभागशः प्रकाशिता भवति । एतस्यां प्राचीनाः नवीनाश्च
दुर्लभाः सुलभाश्च अत्युपयुक्ताः संस्कृतग्रन्थाः काशिकराजकीयसंस्कृतपाठशालेयैः
पण्डितैरन्यैरपि विद्वद्भिः संशोधिताः क्रमेण संमुद्रिता भवन्ति । अस्यां
प्रकाश्यमाणानां ग्रन्थानां मूल्यं सूचीपत्रे प्रकाशितं वर्तते ।



- १ नलपाकः नलविरचितः । संपूर्णः (पाकशास्त्रम् १) रु० १-८
- २ संक्षेपशारीरकम् । रामतीर्थस्वामिकृतान्वयार्थबोधिनीटीका-
सहितम् । (वेदान्तं १) रु० ८-०
- ३ वैशेषिकदर्शनम् । पं० श्रीदुण्डिराजशास्त्रिकृतविवरणोपेताभ्यां
प्रशस्तपादभाष्योपस्काराभ्यांसमन्वितम् (वैशेषिकं १) रु० २-०
- ४ श्रीसूक्तम् । विद्यारण्यपृथ्वीधिरश्रीकण्ठाचार्यकृतभाष्यत्रयेण
टिप्पण्या च समलङ्कृतम् । (वैदिकं १) रु० ०-६
- ५ लघुशब्देन्दुशेखरः (भैरवी) चन्द्रकलाटीकासहितः-प्रथम
भाग अव्ययीभावान्तः । (व्याकरणं १) रु० ५-०
- ५ लघुशब्देन्दुशेखरः (भैरवी) चन्द्रकलाटीकासहितः तत्पुरुषादि-
समाप्तिपर्यन्तः । द्वितीय भाग (व्याकरणं १) रु० ८-०
- ६ कारिकावली मुक्ता० दिन० राम० शब्दखण्डसहिता तथा “गुण
निरूपणदिनकरीय” महामहोपाध्याय पं० श्रीलक्ष्मणशास्त्रि-
कृतव्याख्यासहिता । (न्यायं १) रु० ६-०
- ७ पञ्चीकरणम् । वार्तिकाभरणालङ्कृतवार्तिकटीकया-तत्त्वचन्द्रि-
कासमवेतविवरणेन च समन्वितम् । (वेदान्तं २) रु० ०-८
- ८ अलङ्कारप्रदीपः । श्रीविश्वेश्वरपाण्डेयनिर्मितः । (काव्यं १) रु० ०-८
- ९ अनङ्गरङ्गः । महाकविकल्याणमल्लविरचितः । (कामशास्त्रं १) रु० ०-१२
- १० जातकपारिजातः । श्रीवैद्यनाथशर्मणा विरचितः । (ज्यो० १) रु० २-०
- ११ पारस्करगृह्यसूत्रम् । कात्यायनसूत्रीयश्राद्ध-शौच-स्नान-भोजन-
कल्पसहितम् । (कर्मकाण्डम् १) रु० ०-८
- १२ पुरुषसूक्तम् । सायणभाष्य-महीधरभाष्य-मंगलभाष्य-नि-
म्बार्कमतभाष्यचतुष्टयसहितम् । (वैदिकं २) रु० १-४
- १३ श्रीमत्सनःसुजातीयम्—श्रीमच्छङ्करभगवत्पादविरचितभाष्येण
नीलकण्ठीव्याख्याया च संवलितम् । (वेदान्तं ३) रु० १-४
- १४ कुमारसंभवं महाकाव्यम् । महाकवि श्रीकालिदासवि० । सञ्जीवनी
शिशुहितैषिणी-टीकाद्वयोपेतम् सम्पूर्णम् । (काव्यं २) रु० १-८
- १५ श्रुतबोधश्छन्दोग्रन्थः । आनन्दवर्द्धिनीतात्पर्यप्रकाशाख्यसंस्कृत-
भाषाटीकासहितः । (छन्दः १) रु० ०-६
- १६ कारिकावली । मुक्तावली-न्यायचन्द्रिकाटीकाद्वयसहिता सटि-
प्पणा । (न्यायं २) रु० १-०
- १७ पारस्करगृह्यसूत्रम् । काण्डद्वये हरिहर-गदाधर० तृतीयकाण्डे ह-
रिहर-जयराम-प्रणीतभाष्येण समलङ्कृतम् । हरिहरभाष्यस-
हितस्नानत्रिकण्डिकासूत्र—गदाधरभाष्यसहितश्राद्धनवक-
ण्डिकासूत्रैः यमलजननशान्ति-पृष्ठोदिवि-शौच-भोजन—
कामदेवकृतभाष्यसहितोत्सर्गपरिशिष्टसूत्रैः परिष्कृतं-टिप्प-

१८ संक्षेपशारीरकम् । मधुसूदनीटीकासहितम् संपूर्णं (वेदान्तं) ६० ८—०

१९ लघुजुष्टिका-अर्थात् अभिनवा परिभाषेन्दुशेखरपरिष्कृतिनिर्मितिः । (व्याकरण २) ६० ०—८

२० कातीयेष्टिदीपकः । (दर्शपौर्णमासपद्धतिः) महामहोपाध्याय-
पं० श्रीनित्यानन्दपन्तपर्वतीयविरचितः । (कर्मकाण्डं) ६० १—०

२१ सप्तपाठि श्रीशिवमाहिम्नस्तोत्रम् । श्रीगन्धर्वराज पुष्पदन्ताचार्य-
विरचितम् । हरिहरपक्षीय-मधुसूदनीटीकया (संस्कृतटी-
का-संस्कृतपद्यानुवाद-भाषाटीका-भाषापद्यानुवाद-भाषा
बिम्ब) पञ्चमुखीनाम्न्या टीकया-शक्तिमहिम्नस्तोत्रेण च
समन्वितम् । (स्तोत्रवि० १) ६० १—०

२२ बौद्धाऽऽचार्यश्रीधर्मकीर्तिप्रणीतः सटीकन्यायविन्दुः । भाषाटीका-
सहितः । (बौद्धन्याय वि० १) ६० १—८

२३ सपरिष्कृत-दर्पणसहितवैयाकरणभूषणसारः । (व्याकरण ३) ६० ४—०

२४ न्यायवार्त्तिकतात्पर्यटीका । श्रीवाचस्पतिमिश्रविरचिता । सम्पूर्ण
(न्यायविभाग ३) ६० ६—०

२५ मीमांसान्यायप्रकाशः । (आपदेवीयः) श्रीचिन्नस्वामिशशिखरकृतया
सारविवेचिन्या व्याख्यया सहितः । (मीमांसा १) ६० २—०

२६ पौरोहित्यकर्मसारः । (टिप्पणीसमलंकृतः) प्रथमो भागः श्रीरमा-
कान्तशर्मणा संगृहीतः । (कर्मकाण्डवि० ३) ६० ०—४

२७ लघुशब्देन्दुशेखरः । म० म० श्रीनागेशभट्टविरचितः अव्ययी-
भावान्तो भागः, म०म० पण्डित श्रीनित्यानन्दपन्त-पर्वतीय-
कृतशेखरदीपकाख्येन टिप्पणेन समुज्ज्वलितः । (व्या० ४) ६० ४—८

२८ रघुवंशमहाकाव्यम् । श्रीकालिदासविरचितम् पञ्चसर्गात्मकम् ।
म० म० श्रीमल्लिनाथसुरिकृतसञ्जीविनीटीकया पं० श्रीकनक-
लाल ठक्कुरकृताऽर्थप्रकाशिकाटीकया च समलङ्कृतम् ।

(काव्य ३) ६० ०—१२

२९ कामसूत्रम् । श्रीवात्स्यायनमुनिप्रणीतं बहुयत्नरासादितया पूर्णया-
जयमङ्गलरचितया टीकया समेतम् । बहुखण्डितपाठान् परिपू-
र्य, सूत्राङ्कांश्च संयोज्य, परिष्कृत्य संशोधितम् । (काम० २) यन्त्रस्थ

३० न्यायकुसुमाञ्जलीः । न्यायाचार्यपदाङ्कितश्रीमदुदयनाचार्यविरचि-
तः । म० म० रुचिदत्तकृतमकरन्दोद्भासित म० म० वर्द्धमा-
नोपाध्यायप्रणीतप्रकाशसहितः । (न्यायं ४) ६० ६—०

३१ परिभाषेन्दुशेखरः । म० म० श्रीनागेशभट्टरचितः । म० म० भैरव-
मिश्रविरचितया भैरवीत्यपराख्यया परिभाषाविवृत्या-तत्त्व-
प्रकाशिकया टीकया च सहितः । (व्याकरणं ५) यन्त्रस्थ

३२ अर्थसंग्रहः । पूर्वमीमांसासारसंग्रहरूपः । श्रीलौगाक्षिभास्करविरचि-
तः । श्रीमत्परमहंसपरिव्राजकाचार्यश्रीरामेश्वरशिवयागिभिर्भु-
विरचितमीमांसार्थकौमुद्याख्यव्याख्यासहितः । (मीमां० २, ६० १—०

३३ न्यायवार्त्तिकम् न्यायदर्शनवात्स्यायनभाष्योपबृंहणम् । परमर्षि
भारद्वाजोद्घोतकरविरचितम् । महर्षि-गोतमादिचरितसम्ब-

- ३४ शुक्लयजुर्वेदसंहिता । वाजसनेयिमाध्यन्दिनशाखीया । श्रीमदुच्च-
टाचार्यविरचितमन्त्रभाष्येण श्रीमन्महीधराचार्यविरचितवेद-
दीपेन च संहिता । (भाग १-२-३-४) (वैदिकं ३) २० ८-०
- ३५ शुक्लयजुर्वेदकाण्वसंहिता । श्रीसायणाचार्यविरचितभाष्यसंहिता ।
१ अध्यायादारभ्य २० अध्यायपर्यन्ता । (वैदिकं ४) २० ६-०
- ३६ सिद्धान्तलेशसंग्रहः । श्रीमदप्पयदीक्षितविरचितः । श्रीमत्परमहंस-
परिव्राजकाचार्यकृष्णानन्दतीर्थविरचितया कृष्णालङ्काराख्य-
या व्याख्यया समलंकृतः । (वेदान्तं ४) २० ६-०
- ३७ काशिका । श्रीपाणिनिमुनिविरचितव्याकरणसूत्राणां वृत्तिः वि-
द्वद्वर-वामन-जयादित्यविनिामता । (व्याकरणं ६) २० ६-०
- ३८ प्राकृतप्रकाशः । मामहकृतः । श्रीमद्वररुचिप्रणीतप्राकृतसूत्रसहि-
तः । टिप्पण्या च संयोजितः । (व्याकरणं ७) २० १-४
- ३९ जीवन्मुक्तिविवेकः श्रीमद्विद्यारण्यस्वामिविरचितः । भाषानुवा-
दसमेतः । (वेदान्तं ६) २० २-०
- ४० श्रीनारदीयसंहिता । ब्रह्मणोपदिष्टो नारदमहामुनिप्रोक्तो ज्योतिष-
ग्रन्थः । (ज्यातिषं २) २० ०-६
- ४१ मेदिनीकोशः मेदिनीकारविरचितः । (काशी १) २० १-८
- ४२ मीमांसादर्शनम् । श्रीशबरस्वामिविरचितभाष्यसहितम्
संपूर्णम् । (भाग १-२) (मीमांसा ३) २० १०-०
- ४३ न्यायदर्शनम् । श्रीगोतममुनीप्रणीतम् । श्रीवात्स्यायनमुनीप्रणीत
भाष्यसहितम् । श्रीविश्वनाथन्यायपञ्चाननभट्टाचार्यविरचि-
तन्यायसूत्रवृत्त्यनुगतम् । टिप्पण्यादिसहितम् (न्यायं ६) २० ३-०
- ४४ दानमयूखः । विद्वद्वरश्रीनीलकण्ठभट्टविरचितः । (धर्मशास्त्रं १) २० १-८
- ४५ कालमाधवः । विद्वद्वरश्रीमाधवाचार्यविरचितः । (धर्मशास्त्रं २) २० १-८
- ४६ भास्वती । श्रीमच्छतानन्दविरचिता । श्रीमातृप्रसाद (दैवज्ञभू-
षण) पाण्डेयेन कृताभ्यां छात्रबोधिनीनाम संस्कृतसोदाहरण
भाषाटीकाभ्यां संहिता । (ज्योतिषं ३) २० २-०
- ४७ फक्किप्रकाशः । उपाध्यायोपाह्वयैयाकरणकैसरीबिरुदाङ्कितमैथि-
लेन्द्रदत्तशर्मविरचितः । पं० सीतारामशर्मकृतटिप्पण्या
विभूषितः । (व्याकरणं ८) २० १-४
- ४८ मिताक्षरा । श्रीगौडपादाचार्यकृतमाण्डूक्यकारिकाव्याख्या-श्रीम-
त्परमहंसपरिव्राजकाचार्यस्वयम्भकाशानन्दसरस्वतीस्वामि-
कृता । शंकरामन्दकृतमाण्डूक्योपनिषद्दीपिका च । (वेदा० ७) २० १-४
- ४९ काव्यप्रकाशः । श्रीमम्मटाचार्यविरचितः । पं० श्रीहरिशङ्करशर्मणा
मैथिलेन संगृहीतया नागेश्वरीटीकयाऽलङ्कृतः । (काव्य० ४) २० ४-०
- ५० अधिकरणकौमुदी । श्रीदेवनाथठक्कुरकृता । (मीमां० ४) २० १-०
- ५१ रघुवंशमहाकाव्यम् । श्रीकालिदासविरचितम् म.म. श्रीमल्लिनाथ
कृतसञ्जीविनीटीकयोपेतम् पं० श्रीकनकलालठक्कुरेण कृता
भावबोधिनीटिप्पण्या समलङ्कृतः संपूर्णम् । (काव्यं ५) २० १-४
- ५२ काथबोधः । साजनीकृत टीकोपेतः । दत्तात्रेय सम्प्रदायाऽनुगतः । २०-८
- ५३ रसचन्द्रिका । श्रीविश्वेश्वरपाण्डेय निर्मिता । (काव्य० ६) २० १-०
- ५४ अलङ्कारमुक्तावली । श्रीविश्वेश्वर पाण्डेयनिर्मिता । (काव्य० ७) २०-१२-०
- ५५ वृत्तरत्नाकरः-भट्टकेदारप्रणीतः । नारायणभट्टीयव्याख्यासहितः ।
सम्पादकनिर्मितविषमस्थलटिप्पणोपेतः । श्रुतबोधच्छन्दो-

- ५६ अलङ्कारशेखरः । केशवमिश्रकृतः । साहित्योपाध्याय श्री अनन्तराम-
शास्त्रिणा भूमिकादिभिः संभूष्य संशोधितः । (अलं० वि० १) रु० १-४
- ५७ शक्तिवादः । श्रीगदाधरभट्टाचार्यप्रणीतः । टीकात्रयोपेतः । कृष्ण-
भट्टकृतया मञ्जूषया-माधवभट्टाचार्यनिर्मितया विवृत्या
श्रीमन्माध्वसंप्रदायाचार्य्यदार्शनिकसार्वभौमसाहित्यदर्शना-
द्याचार्यतर्करत्नन्यायरत्न गोस्वामिदानोदरशास्त्रिरचितया
विनादिन्या च समेतः । (न्या० वि० ७) रु० २-०
- ५८ प्रौढमनोरमा । म. म. श्रीभट्टोजीदीक्षितावरचिता तत्पौत्र म. म.
श्रीहरिदीक्षितविरचितलघुशब्दरत्नाख्यव्याख्यया समेत । म.
म. पण्डितश्रीभैरवमिश्रविरचितशब्दरत्नव्याख्यया युक्ता ।
श्रीयुतभाण्डारीत्युपाह्वमाधवशास्त्रिविरचित प्रमानामकटिप्प-
ण्या समलङ्कृता । श्रीयुतजगन्नाथशास्त्रिविरचितयाव्ययी-
भावस्य शब्दरत्नप्रदीपकनामकटीप्पण्याऽलङ्कृता (अव्ययी
भावान्तः प्रथमो भागः) (व्याकरण वि० ९) रु० ५-०
- ५९ आपस्तम्बगृह्यसूत्रम् । श्रीहरदत्तप्रणीतयाऽनाकुलाख्यया व्याख्यया,
श्रीसुदर्शनाचार्यप्रणीतया तात्पर्यदर्शनाख्यया व्याख्यया च
समलङ्कृतम्, पृथक् सूत्रपाठेन, पाठभेदेन, मीमांसापदार्थविव-
रणेन च संयोजितम् । (कर्म० वि० ५) रु० ३-०
- ६० नाट्यशास्त्रम् । भरतमुनिप्रणीतम् (सम्पूर्णम्) साहित्योपाध्याय
एम.ए. इत्यादिपदवीभाजा पण्डित बटुकनाथ शर्मणा तथा
साहित्यशास्त्रि एम.ए. पदवीभृता पण्डित बलदेवापाध्यायेन
च सम्पादितम् । (नाट्यशास्त्र वि० १) रु० ५-०
- ६१ काव्यालङ्कारः । श्रीभामहाचार्येण विनिर्मितः । काशीविश्ववि-
द्यालयाध्यापकाभ्यां पण्डित बटुकनाथ शर्मा एम० ए० सा-
हित्योपाध्यायः तथा पण्डित बलदेव उपाध्याय एम० ए०
साहित्यशास्त्री इत्येताभ्यां भूमिकादिभिः समलङ्कृत्य सम्पा-
दितः, काशी विश्वविद्यालयोपकुलपतिपदं विभूषयद्भिः श्री-
मदाचार्यप्रवरैः आनन्दशङ्कर ध्रुव महोदयैः लिखितेन प्राक्
कथनेन सनाथीकृतः । (अलङ्कार वि० २) रु० १-८
- ६२ ब्रह्मवादः । गोस्वामी श्रीहरिरायजी महाराज विरचितः । श्री-
गोपालकृष्णभट्ट विरचित विवरणाख्यव्याख्यासमलङ्कृतः ।
तथा गोस्वामी श्रीव्रजनाथविरचितो ब्रह्मवादः । तथा शुद्धा-
द्वैतपरिष्कारः श्रीमद्रामकृष्णभट्ट विरचितः । श्रीरघुनाथ-
शास्त्रि विरचित शुद्धाद्वैतपरिष्कारतात्पर्यम् । श्रीहरि-
शङ्कर शास्त्रि-वेदान्तविशारदेन विस्तृत भूमिकया विवि-
धपारोशिष्टैर्भाषानुवादेन टिप्पण्यादिना च समलङ्कृतः ।
(शुद्धाद्वैतसम्प्रदाय वि० १) रु० १-०
- ६३ प्रेमरसायनम् । श्रीविश्वनाथपण्डितरचितम् (का० वि० ८) रु० १-०

जयकृष्णदास-हरिदासगुप्तः,

चौखम्बा मॉकन मीरीज आफिस विद्याविलाम पेस.